

N

বাস্তব

শীলভদ্র

বকরা এজেশ্ব

গুরাহাটি



প্রকাশক :

শ্রীবদন চন্দ্র বকরা

বকরা এজেন্সি

গুৱাহাটী - ১

প্রথম প্রকাশ

ডিচেম্বৰ, ১৯৭৫

দাম ছয় টকা

ছপা কৰিছে :

শ্রী আব, এন, ঘোচ

নিউ মানস প্রিন্টিং,

১/বি গোৱাবাগান ষ্ট্রীট,

কলিকতা - ৬

## শ্রীলভদ্রৰ গল্প

হিচাপ	...	১
শোকসভা	...	১২
আপোচ	...	২১
বাস্তব	...	৩০
মা, দেউতা আৰু অশু	...	৪৭
আবক্ষক	...	৫৩
আকাশী গন্ধা	...	৬৩
ধাৰাবাহিক	...	৭৭
নিৰাময়	...	৮৬
প্রত্যাশা	...	৯৫
ছায়া মঙ্গিনী	...	১০৬
অভিযোগ	...	১২৩



## ॥ হিচাপ ॥

উপেন দাসৰ পৰিবাৰৰ বিয়াৰ আগৰ নাম আছিল মনোৰমা চৌধুৰী। বিয়াৰ পিচত নাম হৈছে কমি দাস। চহৰৰ সাংস্কৃতিক আৰু সমাজ-কল্যাণমূলক সকলোবোৰ বিষয়ৰ সৈতে ঘনিষ্ঠভাৱে জড়িত। উচ্চ খাপৰ বিষয়াৰ পত্নীসকলেহে সংস্কৃতিসম্পন্ন হয় নে সংস্কৃতিসম্পন্ন মহিলাসকলেহে উচ্চপদস্থ বিষয়াৰ পত্নী হয় সেই লৈ গৱেষণাৰ অৱকাশ আছে; কিন্তু যোগ্যতা আগৰপৰাই থাকক কিম্বা বিয়াৰ পিচতে আয়ত্ত কৰি লওক এই ভদ্ৰমহিলাসকলেহে নগৰৰ সাহিত্য আৰু সংস্কৃতিৰ কৰ্ণধাৰ হয়। কেবাগী কিম্বা মহাবীৰ পত্নীক সাধাৰণতে এইবোৰ সংস্থাৰ মুৰব্বী হোৱা দেখা নাযায়।

মিচেচ্ দাস সাংস্কৃতিক বিকাশ সম্বন্ধৰ সঙ্গীত শাখাৰ সভাপতি। নিজে গাব নাজানিলেও সঙ্গীতানুবাগিনী মহিলা। গাৱেঁ-ভূঞা মানুহ লগাই কেইবাশও লোকগীতি সংগ্ৰহ কৰাইছে। ভক্ত ল'ৰা দুই-এজনক লগাই তাৰে সঙ্কলন এখন প্ৰকাশ কৰাৰ কথাও ভাবি আছে। শিল্পবো চমজদাৰ। অসমীয়া পুৰণি সাজ-পোছাক পিন্ধি মাজে-সময়ে সভা-সমিতিলৈ গৈ অইনকো সেইবোৰ সাজ-পোছাক পিন্ধি ৰাজ-আলিত ওলাবৰ অনুপ্ৰেৰণা আৰু সাহস যোগাইছে।

মিচেচ্ দাসৰ আজৰি পৰৰ চখ হ'ল দাসৰ সমালোচনা কৰা। প্ৰথমছোৱাত দাসে প্ৰতিবাদ কৰিছিল কিম্বা কৈফিয়ৎ দিয়াৰ চেষ্টা কৰিছিল। ফলত দাসৰ ঘৰত থকা সময়খিনি তৰ্ক অৰ্থাৎ কাজিয়া কৰি থাকোঁতে শেষ হৈছিল। দাস বুদ্ধিমান মানুহ। তেওঁ মিচেচ্



দাসৰ কথা নুশুনা আৰু শুনিলেও মুখেৰে একো নমতাৰ অনুশীলন কৰি কাণ দুখনক ভাল ধৰণৰ ছেকনীত পৰিণত কৰি লৈছে। নিজ ইচ্ছাৰে শুনিব নুখুজিলে আজিকালি অফিচৰ কথাৰ বাহিৰে একো কথাই তেওঁৰ কাণত নোসোমায়। মিচেচ্ দাসে অনৰ্গল বন্ধি থাকিলেও তেওঁৰ চিত্ত-চাঞ্চল্য নঘটে। হাজাৰ গালি পাৰি থাকিলেও প্ৰশান্ত-বদনে চিগাৰেট ছপি বহি থাকে।

মানুহ অভ্যাসৰ দাস। উপেন দাসৰপৰা কোনো কথাৰে একো প্ৰতিবাদ নুশুনাটোৱে মিচেচ্ দাসৰ অভ্যাসত পৰিণত হৈছে। ভাল-ভাৱে একাধাৰ কথা কব যাওঁতে দাসে হঠাতে ডাবি দি উঠিলে, “ফেচফেচ নকৰিবা, মনে মনে থাকা।” কমি দাসে পৃথিৱীখন কক্ষচ্যুত হোৱা যেন বোধ কৰিলে।

উপেন দাস ইঞ্জিনীয়াৰ, বোডৰে কৰ্পৰেশ্যনৰ বৰমূৰীয়া। মাজু ভায়েক ভূপেন দাসো ইঞ্জিনীয়াৰ, বিদেশী কোম্পানী এটাত ডাঙৰ কাম কৰে। সৰু ভায়েক নূপেনক লৈহে হৈছে তেওঁলোকৰ অশান্তি। আই. এছ. চি. পাছ কৰাৰ পিচত সকলোৱে ইমানকৈ কলে ইঞ্জিনীয়াৰিং পঢ়া, নহলে ডাক্তাৰিকে পঢ়া। নাই, কাৰো কথা নুশুনিলে। কম বদমাচ। কাৰো কথাত প্ৰতিবাদ নকৰিব কিন্তু নিজে যিটো কৰিম বুলি ঠিক কৰিব তাকেহে কৰিব। আজিকালিৰ দিনত ‘জেনাবেল লাইন’ত পঢ়ি কি লাভ? বয়ঃসন্ধিক্ষণৰ পিচতেই ভাৱাবেগৰ বাষ্পই দৃষ্টিৰ স্বচ্ছতা নষ্ট কৰে। আলোক প্ৰতিসৰণৰ গণ্ডগোলত সৰু বস্তুকো প্ৰকাণ্ড ডাঙৰ হিচাপে দেখা যায়, আৰু ডাঙৰ বস্তু এটাও চকুত নপৰে। কোনো বস্তুৰে বাস্তৱ ৰূপটো ধৰিব নোৱাৰা হয়। ফলত প্ৰেমত পৰি আত্মহাৰা হৈ কোনোবাই লিখাপঢ়া আওকাণ কৰি ভৱিষ্যৎ জীৱনত নিজকে ধিকাৰ দিয়ে। কোনোবাই দেশৰ জনসাধাৰণৰ দুখ-দুৰ্দশাত বিচলিত হৈ সমাজ আৰু ৰাষ্ট্ৰ-ব্যৱস্থা পৰিবৰ্তন কৰিবৰ কাৰণে অবাঞ্ছিত দলৰ ৰাজনীতিত জঁপিয়াই পৰে। কোনোবাই হয়তো ইঞ্জিনীয়াৰিং, মেডিকেল এইবোৰ পঢ়িবৰ সুবিধা থকা সত্ত্বেও

অন্ধত অনাৰ্চ লৈ জেনাবেল লাইনত পঢ়িবলৈ গৈ নিজৰ ভৱিষ্যৎ ‘কেৰিয়াৰ’ নষ্ট কৰে। উপায় নাই। অভিভাৱকে পৰামৰ্শ আগবঢ়াব পাৰে কিন্তু জোৰ কৰিতো একো কৰাব নোৱাৰে। নূপেনে জেনাবেল লাইনত পঢ়িবলৈ ললে। ককাইদেৱেকহঁতৰ মুখ গম্ভীৰ হ’ল।

জেনাবেল লাইনৰ শিক্ষিত ডেকাৰ কাৰণে চিভিল চাৰ্ভিচৰ ‘কনচোলেখন প্ৰাইজ’ এটাৰ ব্যৱস্থা আছে। নূপেন সফালেও নগ’ল। বেচৰকাৰী কলেজত শিক্ষকৰ কাম ললে। ককাইদেৱেকহঁতৰ মুখ আৰু গম্ভীৰ হ’ল। যথেষ্ট বয়স হৈছে। নিজৰ ভৱিষ্যৎ যদি নিজে নাচায় কোনে কি কৰিব পাৰে?

এখন কলেজতে লাগি থাকিলেও এটা কথা আছিল। ৰাজ্যৰ কলেজ বগাই ফুৰিছে। কোনোবা এখন কলেজত ‘গভৰ্ণিং বডি’ৰ লগতে কাজিয়া লাগিব। কোনোবাখনত বা প্ৰিন্সিপালৰ মাতটোৱে বোলে পচন্দ নহ’ল অৰ্থাৎ প্ৰিন্সিপালে হেনো টান মুখেৰে কিবা কলে। অনুভূতিপ্ৰৱণতাটো ভালেই, কিন্তু সকলো বয়সতে সকলো কথাই নুশুৱায়। ককায়েকহঁতে দুখ কৰে, নূপেনৰ শৈশৱ অৱস্থা পাৰ নহ’ল। নিজৰ গাৱঁৰ কলেজত নিবঞ্জন মহন্ত প্ৰিন্সিপাল হ’ল; নূপেনতকৈ পিচত এম. এ. পাছ কৰি বেকাৰ অৱস্থাত বহি আছিল। ছবাবমান এ. চি. এছ. পৰীক্ষা দিও চব-ডেপুটিৰ কাম নাপালে। কলেজ পতাৰ হুজুগ উঠিলত তেওঁ অৱশ্যে কিছু পৰিমাণে সক্ৰিয় অংশ গ্ৰহণ কৰিছিল। প্ৰথম অৱস্থাত কলেজৰ টকা-পইচা নাছিল, কম দৰমহাতে কাম কৰিছে। পিচত কলেজৰ অৱস্থা যেতিয়া ভাল হ’ল তেৱেঁই প্ৰিন্সিপাল হ’ল। আৰম্ভণিৰপৰাই কলেজখনৰ কাৰণে ইমান ত্যাগ কৰি আহিছে। কম দৰমহাত বাহিৰৰপৰা কোনেনো আহিলেহয় কলেজখনত কাম কৰিবলৈ? এতিয়া কলেজৰ অৱস্থা ভাল হৈছে কাৰণে বাহিৰৰ মানুহ আনিলে হব নে কিবা? তামাচা নেকি?

উপেন ভূপেন দুয়োৱে ডাঙৰ কাম কৰে। কাজেই দুয়ো ভাইৰ



ভিত্তবত সন্টার আছে। ছয়োৰে মাহেকীয়া আয় দুই হেজাৰ টকাৰ কম নহয়; কিন্তু ছয়ো লগ লাগি কথা পাতি থকা অৱস্থাত শুনিলে মনত হব যেন অভাৱৰ তাড়নাত ছয়ো জুকলা হৈ পৰিছে।

সিদিনা উপেনে কলে, “আক চন্তালিব নোৱাৰা হৈছে। জলীৰ পাঁচ বছৰ হ’ল। তাইকো স্কুলত দিব লাগে। বাণাক মিছনেৰী স্কুলত পঢ়াওঁতে মাহে আট্টশ টকা খৰচ হয়। জলীক স্কুলত দিলে আক এটা খৰচ ওলাব। নিদিওতো নোৱাৰি।”

ভূপেনে কলে, “নকবা আক, ময়ো ব্যতিব্যস্ত হৈ পৰিছোঁ। কোনফালে যে কি কৰোঁ একো উপায় নোপোৱা হৈছে। এষেচেডৰ-খন মাজে মাজে বেয়া হৈ থাকে। মেৰামতিৰ টকানো আক কিমান দিবা? ঘৰত সদায় খুচিয়েই আছে নতুন ফিয়েট এখন লবৰ কাৰণে। লওঁ লওঁ কৰি তাকেই লব পৰা নাই। তেওঁ গাড়ীখনত উঠিবই নোখোজে। বাটত ক’ত বেয়া হৈ পৰি থাকিব, চিনাকি মানুহে গাড়ী বখাই সুধিব কি হৈছে বুলি। লাজৰ কথাই দিয়াচোন।”

এইবোৰ কথাত উপস্থিত থাকিলেও নূপেনে মনে মনে বহি থাকে। তেওঁ অলপ জগতৰ মানুহ। এইখন জগৎ তেওঁৰ অপৰিচিত। তেওঁৰ অভাৱ-অভিযোগৰ মানদণ্ড বেলেগ। জগতৰ পৰিধি সৰু। আশাৰ আয়তন সঙ্কীৰ্ণ। আকাজক্ষাবোৰো ভীৰু আক দুৰ্বল। ইউনিভাৰ্চিটিৰ পৰীক্ষাৰ বহী চাই বছৰি দুশমান টকা ওপৰকি পালেই মহা আনন্দ।

নূপেনৰ ল’ৰাটো পাঠশালাতে পঢ়ে। নূপেনে ভগা চাইকেল এখনত উঠি চৰিব মোনা এটাত বজাব কৰি আনে। এক কিলো আলু, আধা কিলো বেঙেনা আক সস্তাত পালে অলপ মাছ। মাছ-খিনি দেখিলে ল’ৰাটোৱে একেবাৰে নোপোৱাই পোৱা দিয়ে। নূপেনৰ পৰিবাৰে যত্ন কৰি ভাত ৰান্ধে। অলপ পৰিমাণৰ ৰান্ধোন, হিচাপৰ খৰচ। নূপেন আক ল’ৰাটোক দিয়াৰ পিচত আঞ্জা-পাতি কিবা থাকিলেহে নিজে খায়। দি থাকোঁতে কেতিয়াবা নূপেনে মোধে, “তোমাৰ কাৰণে কিবা থাকিল নে নাই হে।” নাথাকিলেও আঞ্জাৰ

পাত্ৰটো আঁৰ কৰি কয়, “আছে। নিজলৈ নৰখাকৈ আপোনালোকক গোটেইখিনি দিম নে? তেনেকুৱা নাপাবচোন।” ঘৰৰ গোটেইখিনি কাম-বন কৰিও আজৰি সময়ত লাগতিয়াল কাপোৰখিনিও বৈ লয়। নতুন উজ্জল জীৱনৰ সপোন কিবা দেখিলেও মুখেৰে প্ৰকাশ নকৰে।

জমিদাৰী উচ্ছেদৰ সময়ত চৰকাৰে দাসহঁতৰ মাটিবাৰী লওঁতে তেওঁলোকে কেইহাজাৰমান টকা ক্ষতিপূৰণ পালে। নূপেনে অঁকৰাৰ নিচিনাকৈ মাত লগালে, “মাটিবাৰীখিনিতো আমি নিজে অৰ্জা নাই, পৈত্ৰিক সম্পত্তি। নিয়মমতে ভনী দুজনীকো ভাগ দিব লাগিছিল।”

ভূপেনে উদ্বিগ্ন হৈ সুধিলে, “সিহঁতে কিবা দাবী কৰিছে নেকি? তোমাক কিবা কৈছে নেকি?”

“নাই, সিহঁতো ভাল ঘৰতেই পৰিছে। নিজৰপৰা একো দাবী কৰা নাই, নকৰেও। সামান্য টকাৰ কাৰণে এটা অপ্ৰীতিকৰ অৱস্থাৰ সৃষ্টি কৰিবলৈ নাহে।”

উপেনে এক ডাবি দি নূপেনৰ মুখ বন্ধ কৰি থলে—“অঁকৰাৰ নিচিনাকৈ সকলো কথাৰ মাজতে কথা নকবাচোন। বয়স হৈছে। কথা কওঁতে অলপ ভাবি-চিন্তি কব লাগে। টকা বিলাই দিয়াৰ অৱস্থা আমাৰ নাই। তোমাৰ যদি টকা ইমান বেছি হৈছে নিজৰ ভাগৰপৰা কাক কি বিলাই দিব খুজিছা, দিবা। আমি একোকে মাতিব নাযাওঁ।”

নূপেনহঁতৰ পেহীয়েক এগৰাকী আছে। পেহাকৰ অৱস্থা সিমান ভাল নাছিল। পেহীয়েকৰ নিজৰ ল’ৰা নাই। নূপেনহঁতক খুব মৰম কৰে। উপেন দাস আক ভূপেন দাসৰ সময় নাই—পেহীয়েকৰ ঘৰলৈ গৈ তেওঁক মাত দিয়াৰ। হঠাতে কেতিয়াবা মনত পৰিলেও যোৱা হৈ নুঠে। অপ্ৰয়োজনীয় আক অবাঞ্ছিত সামাজিক সম্প্ৰীতি বজাই ৰখা তেওঁলোকৰ কাৰণে টানো। পেহাক চুকাল। খা-খবৰ লওঁ বুলি থাকোঁতে থাকোঁতে খবৰ লোৱা আক নহ’ল। সকামৰ সময়ত অলপ কিবা পঠিয়াব লাগে বুলি ভাবিও আছিল কিন্তু শেষ পৰ্য্যন্ত পাহৰাতে থাকিল। ব্যস্ত মানুহ, সকলো কথা মনত ৰখাও টান।



বিশেষকৈ অভাৱগ্ৰস্ত মানুহৰ অভাৱৰ লগত নিজকে ঘনিষ্ঠভাৱে জড়িত কৰাটোও বৰ প্ৰীতিপদ অনুভূতি নহয়।

পেহীয়েকৰ ছোৱালীজনীক সৰুতে বিয়া দিছিল। ল'ৰা এজন হৈছিল। গাৱঁত কলেবা লাগি পেহীয়েকৰ ছোৱালী আৰু জোঁৱাই দুয়ো ঢুকাল। নাতিটোক পেহাকে আনি ৰাখিলে। এতিয়াও পেহীয়েকৰ লগতে আছে। 'উপেনে উপেনক লগ পালেই কয়—“পেহীয়ে তোমাক চাওঁ চাওঁকৈ ইমান ইচ্ছা কৰি থাকে, নোযোৱা কিয় এবাৰ? এবাৰ গলেনো কি হয়?”

উপেনে একো নামাতে। গম্ভীৰ হৈ থাকে। দেখা কৰিব খোজে, মানে কিবা আদায় কৰাৰ মতলব। গৈ পোৱাৰ লগে লগে নিজৰ অভাৱ-অভিযোগৰ কথা শতমুখে বৰ্ণাবলৈ আৰম্ভ কৰিব। সমুখত এবাৰও নোৱাৰিম, কিবা দিম বুলি কলেও বিপদ। মৰম উপচি উঠিছে একেবাৰে। আচল কথা আগলৈ আনি কায়দাত পেলাই কাবু কৰাৰ মতলব। ছুনিয়াৰ কোনে কেনেকৈ চলি আছে সেইবোৰৰ পুং খেদি ফুৰিলে নিজৰ ফালে আখ্যা পৰিব। মোক ইমান সহজতে নোৱাৰিছে। অৱশ্যে এনেধৰণৰ অমাজিতভাৱে মনোভাৱ বিশ্লেষণ কৰি তেওঁৰ আগত দাঙি ধৰিলে উপেন দাসে বিশ্লেষণ কৰোঁতাক খঙতে মাৰিবলৈকে খেদি যাব পাৰে।

কিন্তু শেষ পৰ্য্যন্ত উপেন দাস যাবলগাত পৰিল। পেহীয়েকে খুব ভাল কাপোৰ বৰ জানিছিল। পেহীয়েকৰ ঘৰত পুৰণি বুটাবছা মুগাৰ কাপোৰ আৰু বনকৰা কাপোৰো ছুই-এযোৰ এতিয়াও আছে বুলি দাসৰ পৰিবাবে জানে। মাজতে সেইবোৰ কাপোৰৰ চল নাছিল, এতিয়া আকৌ এইবোৰৰে খুব চল হৈছে; কিন্তু পইচা দিলেও তেনেকুৱা পুৰণি ধৰণৰ কাপোৰ পাবলৈ নাই।

দাসৰ পৰিবাবে মতলব কৰিলে সেই কাপোৰ এযোৰ পেহীৰপৰা লব পাৰিলে বেয়া নাছিল। লাগিলে কিছু টকাই দিয়া যাব। বাম, ছিঃ; দাম হিচাপে নহয়, মাননি হিচাপেহে।

কমি দাসৰ খেচখেচনিত উপেন দাসে এদিন দেওবাৰে ৰাতিপুৱা গাড়ীখনেৰে পেহীয়েকৰ ঘৰত ওলালগৈ। চৈধ্য-পোন্ধৰ বছৰীয়া ল'ৰা এজনে দুইজনী গৰু টানি টানি জপনাখনেদি বাহিৰলৈ লৈ যাব চেষ্টা কৰি আছে। যতীন। পেহীয়েকৰ নাতিৰা।

পেহীয়েকে পাচফালে খন্তি এখনেৰে বেঙেনাৰ গুৰি খুচৰি আছিল। যতীনে উৰ্ধ্বাঙ্গে তেওঁক খবৰ দিলেগৈ। পেহীয়েকৰ সোটাৰা-সোটাৰি পৰা মুখখন জিলিকি উঠিল। কমি দাসে হঠাতে গৈ পেহীয়েকক সেৱা এটা কৰিলে। উপেন দাসে বিচুৰ্তি খালে। পেহীয়েকে মৰমেৰে কমিক সাবটি বুকুৰ মাজত ললে।

উপেন দাসে যতীনক কলে, “আনা, চকী এখন ইয়ালৈ লৈ আহ। চোতালতে বহোঁ।”

পেহীয়েকৰ খুব আনন্দ হৈছে। ইমান দিনে এদিনাও এটা খবৰ লোৱা নাই বুলি কোনো অভিমান কিম্বা অভিযোগ নাই। পুৰণি হিচাপৰ জেৰ টানি আজিৰ আনন্দ বিভ্ৰান্ত হৈ উঠা নাই।

উপেন দাস গম্ভীৰভাৱে বহি থাকিল। পেহীয়েকে কলে, “তোৰ ল'ৰা-ছোৱালীকেইটাক লৈ নাহিলি কিয়? সিহঁতক দেখাই নাই। ময়ো ঘৰখন এৰি যে ছুই-এদিনৰ কাৰণে তোৰ তালৈ যাম তাকো নোৱাৰোঁ।”

উপেন দাসে মনে মনে কলে, ‘তথাপিও বন্ধা।’

আনন্দতে পেহীয়েকৰ খকা-মকা লাগি পৰিছে। হঠাতে উপেনৰ মূৰৰ ফালে চাই কলে—“তোৰ মূৰৰ চুলিখিনি দেখোন নাইকিয়া হ'ল অ'। এই বয়সতে এনেকৈ তপা হব লাগে নে? কেনে ধুনীয়া কেঁকোৰা চুলি আছিল তোৰ মূৰত।”

কমি দাসে মিচিকিয়াই হাঁহি মুখখন ঘূৰাই ললে। দাস অধিক-তৰ গম্ভীৰ হ'ল। অভাৱ-অভিযোগৰ কথা নোকোৱা কিয়? যুক্তি দেখুৱা, বিবেকত আঘাত কৰা। মোৰনো কোন আছে? তহঁতে নাচালে কোনে মোক চাব? অত্যন্ত সন্তত কিন্তু বিৰক্তিকৰ



যুক্তি। কোৱা, কৈ পেলোৱা। আজ্ঞে-বাজ্ঞে কথা কৈ সময় নষ্ট কৰি লাভ কি ?

পেহীয়েকে কলে, “তই সক মাছ দি বন্ধা পচলাৰ খাব খাবলৈ খুব ভাল পাইছিলি। আজি বান্ধি খুৱাম। যতীনক পঠিয়াওঁ, অলপ মাছ বিচাৰি লৈ আহক।”

উপেন দাসে উদ্বিগ্নভাৱে কলে, “নাই। ভাত নাখাওঁ। এতিয়াই যাব লাগিব। বৰ দৰকাৰী কাম এটা আছে।”

“আই ঐ, ইমান দিনৰ মূৰত আহিলি, ছপৰীয়াৰ ভাতসাজ নোখোৱাকৈ যাবি নে ?”

কমি দাসে বন্ধা কৰিলে, “পেহী, আমি আহিম, সোনকালে আকৌ এদিন আহিম।”

দাসে ক্ৰোধপূৰ্ণ দৃষ্টিৰে তেওঁৰ ফালে চালে।

পেহীয়েকে লৰালৰি লগাই দিলে। যতীনক কলে, “অ’ যতীন বোপাই, যাচোন বেগতে অলপ চাহৰ পানীকে বহাই দে।”

কমি দাসে উঠি গৈ কলে, “ময়ে কৰোঁ চাহখিনি, নালাগে যতীনক।”

তেওঁ যতীনৰ লগতে পাকঘৰ সোমালগৈ। দাসক আইনাৰ গিলাচ এটাত চাহ আনি দিলে। নিজে কাঁহৰ গিলাচ এটাতেই ললে, যতীনকো দিলে। পেহীয়েকে ততাতৈয়াকৈ নাৰিকলৰ লাক কেইটামান আনি দিলে।

মিচেচ্ দাসে দাসৰ চকুৰ ফালে চালে। দাসে কলে—“এটা কথা নহয়। তোমাৰ কিবা পুৰণি নিজহাতে বোৱা কাপোৰ থাকিলে এওঁ চাব খুজিছিল।”

“হুযোৰমান আছে নেকি চাওঁ। যি আছিল ছোৱালীজনীৰ লগতে দিছিলোঁ। তাইও বা পিন্ধিলে কেইদিন ?” পেহীৰ মাতটো সেমেকি গ’ল।

কাপোৰকেইযোৰ দেখি কমি দাসৰ অসম্ভৱ ভাল লাগিল।

ইমান ধুনীয়া বুলি তেওঁ আগতে ভবাই নাছিল। হাতত লৈ ইতস্ততঃ কৰি থাকোঁতেই পেহীয়েকে কলে—“এইবোৰ কাপোৰ মইনো আক কি কৰিম। তোমাৰ পচন্দ যদি হয়, আই, তুমিয়ে লৈ যোৱা।”

কমি দাসে উপেন দাসৰ চকুৰ ফালে চালে, কিন্তু দাসে মুখ ঘূৰাই বহি থাকিল।

পেহীয়েকে জোৰ কৰি কাপোৰ হুযোৰ দি দিলে। আকৌ ব্যস্ত হৈ উঠিল—“ল’ৰা-ছোৱালীকেইটালৈনো কি দিওঁ ? নাৰিকল কেইটামানকে লৈ যোৱা। যতীন, দেচোন, নাৰিকল কেইটামান পাৰি দে।”

পেহীৰ মনটো বৰ ভাল লাগিছে। এই উপেনটো কম ছুট আছিল ? সকতে তেওঁক ‘পি’ বুলি মাতিছিল। সেইটোৱে অভ্যাস হৈছিল তাৰ। পিচলৈ বাহিৰা মানুহৰ আগত একো বুলিয়েই মাতিব নোৱাৰিছিল। পেহী বুলি মতা অভ্যাস নাই, পি বুলি মাতিবলৈও লাজ কৰে। বিয়াৰ পিচত মাকৰ ঘৰলৈ উভতি গলে অহাটো এটা সহজ কথা আছিল জানো ? উপেনৰ কি কান্দোন। “পি কিয় যাব ? নিদিওঁ যাব।” ভূপেনটো আছিল মন্ত জেদী। বন্দাকটা কৰা নাছিল কিন্তু চকু বন্ধ কৰি কাপোৰ খামুচি ধৰি থাকিছিল। সক হাতৰ খামোচ একৱাই অহাটো কি সহজ আছিল ? উপেন আক ভূপেনক এৰি এক খোজো ক’তো ওলাব নোৱাৰিছিল। বাতি ছুয়োটাই পি’ৰ লগতেহে গুৰ। সন্ধিয়াবপৰাই তেওঁৰ বিচনাখনতে গুই থাকিব। বাতি টোপনিতৈ তুলি আনিলে বাতিপুৱা হুলস্থূলখন লগাব। উঃ বাম ভয়তে বুকুখন কঁপি উঠে, লগতে হাঁহিও উঠে। ছোৱালীজনী কেঁচুৱা। মাকৰ ঘৰবপৰা যাব ওলাওঁতে ভূপেনে কলে, “কেনেকৈ যাবা ? তোমাৰ ভটিজনী ক’ত ?” সঁচাইতো ! ছোৱালীজনী ক’ত ? প্ৰথমতে সোধা-পোছা, তাৰ পিচতে বিচৰা-বিচৰি, শেষত আতঙ্কৰ অন্ধ উদ্বেগ। ভাগ্যে ভূপেনৰ মাকে লেপবোৰ টান মাৰি দিছিল। আক অলপ থকাহলে উশাহ বন্ধ হৈ মৰিলেইহয় কিজানি ছোৱালীজনী। নিশ্চয় ভূপেনৰ কাম। মাকে কি পিটনি দিলে।



তেওঁহে কোনোবকমে টানি-আজুৰি বন্ধা কৰিলে। চয়তানী বুদ্ধি ভূপেনৰ সৰুৰপৰাই। বহুত দিন দেখা নাই ল'ৰাটোক। তেনেকুৱাই আছে নিশ্চয়। বদমাচী বুদ্ধি তাৰ যাৰ ক'ত? পেহীৰ সোটেৰা-সোটেৰি মুখত সস্মেহ প্ৰশ্নৰ হাঁহি এটা জিলিকি উঠিল।

নূপেন? নাই, নূপেনক সৰুতে পেহীয়েকে তেনেকৈ লগ পোৱা নাছিল। তেওঁৰ বিয়াৰ পিচতহে নূপেনৰ জন্ম। লাহে লাহে মাকৰ ঘৰলৈ অহা-যোৱা কমি আহিল। নূপেনক পেহীয়েকে তেনেকৈ পোৱা নাই।

কাপোৰ ছযোৰ লৈ কমি দাসে যাওঁ যাওঁ কৰিবলৈ ধৰিলে। পেহীয়েকক কলে—“নাৰিকল থাওক দিয়ক পেহী। আমি যাওঁ।” উপেন দাসে অলপ টানকৈ কলে, “ৰ'বাচোন অলপ। নাৰিকলকেইটা লৈয়েই যাওঁ। চহৰত কিনো বুলিলেও পাবলৈ নাই।”

দাসৰ অসন্তুৰ খং উঠিছে। পেহীয়ে দেখোন একোকে নকলে। অভাৱ-অভিযোগৰ কথা, নিজৰ দুৰৱস্থাৰ কথা; শেষ পৰ্য্যন্ত দাসে বাধ্য হৈ নিজেই আগবাঢ়িলে, “এইয়া, এটা কথা নহয়। তোমাৰ চলিছে কেনেকৈ?” দাসে এতিয়াও তৃতীয় পক্ষৰ আগত পেহীয়েকক পি কব নে পেহী বুলি কব একো ঠিক কৰিব নোৱাৰি একো বুলিয়েই নামাতে।

পেহীয়েকে কলে—“চলি গৈছে একৰকমে। গাৰ্ভতনো খৰচেই বা কি? তাতে আমি মানুহো হ'লোঁ দুজনহে। নূপেনে মাহে পঞ্চাশ টকাকৈ দি আছে। বাৰীৰ তামোল নাৰিকল বিক্ৰী কৰি চলি যায় আৰু কোনোবকমে। কিবা লাগিলে কম নহয় তহঁতকে। তহঁতক নকৈ আৰু কাকনো কম? তহঁতে নাচালেনো মোক চাব কোনে?”

যাবৰ সময়ত উপেন দাসে লক্ষ্য কৰিলে ‘পেহীৰ’ ভৰি-হাতবোৰ অলপ কঁপিছে। আনন্দত, বেদনাত, নে বয়সৰ কাৰণে? ইমান বুঢ়া হৈছে, ইমান ক্ষীণাইছে পেহীজনী। আচলতে ইমান বুঢ়া হব লগা বয়সতো হোৱা নাই পি'ব।

দাও মৰাৰ ভাবত কমি দাসৰ মহা স্মৃতি। এই কাপোৰ এযোৰ পিন্ধি ওলালে আটাইৰে চকু পুৰিব। দাসে একো নামাতি গম্ভীৰ হৈ আছে। মিচেচ্ দাসে তেওঁক ঠেলা এটা মাৰি কপট ক্ৰোধেৰে কলে, “আপোনাৰনো কি হৈছিল? মানুহৰ আগতে মোক এনেকুৱাকৈ ডাবি দি উঠিলে? অসভ্যালিৰ এটা সীমা থকা উচিত। মইনো কি কৈছিলোঁ? চহৰত নাৰিকলৰ কিনো আকাল লাগিছে যে ইয়াৰপৰা বৈ লৈ নগলে নহৈছে? ঢং!”

উপেন দাসে মনে মনে শুনি গৈ থাকি হঠাতে ডাবি দি উঠিলে, “ফেচফেচ নকৰিবা। মনে মনে থাকা।”



## ॥ শোকসভা ॥

মহেন্দ্ৰই মূৰ জোকাৰি কলে—“নাই, নাই, বুঢ়া মানুহজনক কিয় টনা-অজৰা কৰিব লাগিছে? মই হ'লে কথাটো একো ভাল দেখা নাই। বাদ দিয়া।”

সুত্ৰতই কলে—“নহয় দিয়ক। চৌধুৰীককা নিজৰপৰাই আহিব খুজিব। কাকতি ডাঙৰীয়াৰ শোকসভালৈ নহাকৈ থাকিব পাৰিব নে? আজিৰ বন্ধু নে কিবা?”

হয়, গাওঁৰ সকলোৱে শলাগে, সঁচাই, কি মিল বুঢ়া ছজনৰ। মাধৱ কাকতি আৰু যোগেশ্বৰ চৌধুৰী। সকলালৰে বন্ধু। সকলালৰ বন্ধুত্বই হ'ল আঁঠল বন্ধুত্ব। স্বাৰ্থৰ গোন্ধ নাথাকে। পিচৰ জীৱনত বন্ধুত্ব হয় নে কিবা? পৰিচয় হব পাৰে; কাৰো লগত সামান্য, কাৰোবাৰ লগত ঘনিষ্ঠ। বুঢ়া ছজনে লগ হ'লে দুখীয়া পাহৰি যায়। শৈশৱকাললৈ উভতি যোৱা যেন লাগে। আপোন-পাহৰা হৈ কেতিয়াবা এনেধৰণৰ কথাকে কৈ পেলায় যে মহেন্দ্ৰই আগৰপৰা পলাব লগা অৱস্থাত পৰে।

কাকতিয়ে গাওঁৰ এতিয়াৰ ল'ৰা-ছোৱালী বহুতকে চিনি নাপায়। পাঠকৰ ঘৰত আলহী আহিছিল। তাৰে ছজনী গাভৰু ছোৱালী ঘৰৰ সমুখৰে গৈ থকাত কাকতিয়ে সুধিলে—“কাৰ ঘৰখনো হে, ছোৱালী ছজনী?” চৌধুৰীয়ে কপট ডাৰি দি কলে—“বুঢ়া হৈ মানুহৰ মৰিবৰ হ'ল, এতিয়াও ছোৱালীৰ পিনে চকু দিয়া অভ্যাস নুগুচিল নে তোমাৰ? কি যে হব?”

বুঢ়া ছজনৰ বস কি চাবা? মহেন্দ্ৰৰ মুখত হাঁহি বিৰিঙিল।

যোৱাবেলি গাওঁলৈ আহোঁতে কাকতিয়ে চৌধুৰীক কলে—  
“কিহে? তুমি দেখোন বুঢ়া হৈ গ'লা একেবাৰে।”

ছয়োবো বয়স সত্তৰ বছৰ পাৰ হৈ গৈছে।

“চোৱা, মোক চোৱা, কেনে আছে চেহেৰা এতিয়াও। ডেকা যেন হৈ আছে। সদায় ফল খাওঁ। তুমিও সদায় ফল খাবা, বুজিছা।”

চৌধুৰীয়ে ভেকাহি মাৰি কলে—“খোৱা, খোৱা, তোমাৰ নিচিনা কৃপণ এজনে পইচা দি ফল কিনি খাবা, হৈছে। কি ফল খোৱা হে তুমি? কঁঠাল-চঁঠাল খালে খাব পাৰা কেতিয়াবা; তাৰেই ডাক্ষোপ মাৰিছা বোধহয়।”

উপস্থিত সকলোৱে দুই বুঢ়াৰ কথা শুনি বৰ বস পায়। চৌধুৰীৰ নাতিৰ ভাত-মুখত দিওঁতে কাকতি গাৱঁতে আছিল। চৌধুৰীয়ে নিজেই তেওঁক মাতিবলৈ ওলাল:

“গলে যাবা, নগলে নাই। কোনে খাতিৰ কৰিছে? আজি নাতি-ল'ৰাজনৰ মুখত ভাত দিব বোলে। তোমাক এবাৰ নকলে ৰাজ্যখনত বদনাম গাই ফুৰিবা নহয়।”

“খোৱাৰ বন্দৱস্ত কি কৰিছা আগেয়ে কোৱাচোন। তাকে শুনিহে ঠিক কৰিব পাৰোঁ যাম নে নাই। চপ্-কাটলেট, সন্দেশ, মিঠাই কি কি আছে কোৱাচোন।”

“হৈছে, হৈছে; এইবোৰ বস্তু কেতিয়াবা চকুৰে দেখি পাইছা, নে ক'ৰবাত নামবিলাক শুনি মুখস্থ কৰি থৈছাহে?” চৌধুৰীৰ তালৈ কাকতি গলে চৌধুৰীয়ে সোধে—“চাহ খাবা নেকি?” আকৌ নিজৰপৰাই কয়—“তোমাক মিছাকৈয়ে সোধোঁ, বিনা পইচাত পালে ফিনাইল খোৱা মানুহ তুমি। দিলে চাহকাপ নাখাবা নে?”

আগবাতি চহৰৰ ঘৰত কাকতি ঢুকাল। ৰাতিপুৱাই গাওঁৰ সকলোৱে খবৰ পালে। চৌধুৰীয়েও পালে। ঘৰৰ সকলোৱে ব্যস্ত হৈ উঠিল। কি প্ৰতিক্ৰিয়া বা হয়? খবৰটো পোৱাৰ লগে লগে



চৌধুৰীয়ে খুব দুৰ্বলবোধ কৰিলে। এটা বিৰাট আতঙ্কই তেওঁক আগুৰি ধৰিলে। ঘটনাটোৱে নিজৰো বয়সৰ কথা অতি নিষ্ঠুৰভাৱে মনত পেলাই দিলে। মৃত্যুৰ সমুখত অসহায় অৱস্থাত অকলে থিয় হৈ থকা যেন পালে। কিছুপৰ থৰ লাগি চকীখনতে বহি থাকিল। তাৰ পিচত আতঙ্কগ্ৰস্ত চিন্তাবোৰক গোটাই লবৰ চেষ্টা কৰিলে। সকলোৱে যে এটা নিৰ্দিষ্ট বয়সতে মৰিব লাগিব তাৰ কি মানে আছে? চৌধুৰী তেনেই থৰ লাগি চকীখনত বহি থকা দেখি পৰিবাৰে কলে—  
“কিনো ইমান অস্থিৰ হবলগা হৈছে। কাকতিৰ মৰিবৰ বয়স নোহোৱা নহয়। বেমাৰ-আজাৰ ভুগি লেকেটা ভুঞ্জি যাবলগা হোৱা নাই, কিমান ভাগ্যৰ কথা।”

চৌধুৰীৰ খং উঠি গ’ল—“আজিকালি বয়সৰ কথা কিনো কৈছা হে? মন্ত্ৰীসকলৰ বয়স কেইজনৰনো সত্তৰৰ কম? বাৰ্দ্ৰীও বাচেন চাহাবে এই বয়সত এতিয়াও টিঘিল-ঘিলাই ফুৰিছে। আশী বছৰ বয়সত বিয়া কৰালে মানুহজনে।”

পৰিবাৰে জিকাৰ মাৰি কলে—“তুমিও নকবোৱা কিয় এটা বিয়া, কৰালে হয়। কোনে হাক দিছে? পিচে সেই আশা পূৰণ নহৈছে। বিচৰাচোন, চাওঁ, কোনে দিয়ে কইনা।” চৌধুৰীয়ে বিষমভাৱে কলে—  
“কি পাগলীৰ দৰে কথা কৈছাহে? বিয়াৰ কথা কোনে কৈছে? কথাষাৰ লুৰুজা কিয়?”

“নালাগে মোক বুজাবলৈ।” সশব্দে চৌধুৰীৰ পৰিবাৰ ভিতৰলৈ সোমাই গ’ল।

এইয়া! এনেকুৱাকৈয়ে গোটেই জীৱনটো গ’ল। পৰিবাৰে কোনোদিনাই একো কথাকে লুৰুজে, বুজাব চেষ্টাও নকৰে। অলপো সহানুভূতি নাই।

যি নহওক। জীয়াই থকাটো নিৰ্ভৰ কৰে মানুহৰ শক্তি আৰু কাৰ্য্যক্ষমতাৰ ওপৰতহে। কাকতিৰ মৃত্যু নহব কিয়? কাম-বন একোকে নাই। আগতে ৰাজনীতিত সোমাইছিল, তাকে এৰিলে।

ঘৰত সোমাই বহি বহি থাকিলে মানুহে কিমান দিন জীয়াই থাকিব পাৰে? চৌধুৰীৰ কথা বেলেগ। এতিয়াও তেওঁ যথেষ্ট কৰ্মক্ষম হৈ আছে। গোটেই ঘৰখনকে তেওঁ অকলে চম্ভালি ৰাখিছে। খুচি-খুচি তেওঁ নকৰালে ঘৰৰ গোটেই কামতে বেমেজালি লাগি যায়। ৰাতিপুৱাৰপৰা ৰাতিলৈ চাৰিওপিনে চকু দি থাকিব লাগে। তেওঁ সকলো কথাতে লাগি থকাৰ কাৰণে ঘৰৰ সকলোৱে কম বিবক্ত হয় নে। কিন্তু উপায় কি? নাই, এনেকৈ বহি থাকিলে নহব। বজাৰ কৰি নানিলে ঘৰৰ সকলোটিয়ে খাব কি? অইন দিনাৰ নিচিনা সিদিনাও যোগেশ্বৰ চৌধুৰীয়ে কাম কৰা ল’ৰাটোক লগত লৈ বজাৰলৈ ওলাল। যোগেন, সুব্রত, মহেন্দ্ৰ গাওঁৰ ডেকাৰ দলটোৱে আহি তেওঁক কলে—  
“খবৰ পাইছেই নহয়। ৰাতিপুৱাই খবৰ আহিছে কাকতি ডাঙৰীয়া ঢুকাল। মোহনপুৰৰ ডাঙৰ মানুহ বুলি কবলৈ হলে একমাত্ৰ তেৱেঁই আছিল। আবেলি চাৰি বজাত কৃষ্টিসম্বল ভৱনত শোকসভা পতা হব। আপুনি যাব, যেনেতেনে। তেওঁৰ সমনীয়া আৰু পুৰণি বন্ধুৰ ভিতৰত আপুনিহে আছে এইখিনিতে। সেই কাৰণে আপোনাক সভাপতি পতা হৈছে। আমি চাৰে-তিনি বজাৰ পিচতেই আপোনাক লৈ যামহি।”

ঠিকেই, কাকতিৰ সমনীয়াৰ ভিতৰত গাৱঁত একমাত্ৰ চৌধুৰীহে আছে। মাধৱ কাকতি এজন লেখত লবলগীয়া মানুহ হৈ উঠিল। মাজতে এবাৰ মন্ত্ৰীও হৈছিল। অৱশ্যে ৰাজনীতিৰপৰা কেতিয়াবাই অৱসৰ ললে। চহৰত তেওঁ নিজাকৈ সজা ঘৰতে আছিল। তাতেই ঢুকাল। চৌধুৰীয়ে স্কুল-মাষ্টৰৰ কামৰপৰা অৱসৰ লৈ গাওঁৰ ঘৰতে আছে। কাকতিৰ লগত পুৰণি সম্বন্ধটো তেওঁৰ ঠিকেই আছিল। কাকতি গাৱঁত আহিলে আগৰ নিচিনা আড্ডা আৰু তৰ্কাতৰ্কিও জমি উঠিছিল। ঠাট্টা, ধেমালি পূৰ্বাদমে চলিছিল।

পঢ়া কালছোৱাত চৌধুৰী কাকতিতকৈ পঢ়াত বহুত ভাল আছিল। পিচে তেওঁ শিক্ষক হৈয়ে থাকিল কিন্তু কাকতি ধাপক-ধাপে উঠি গ’ল।



কব নোৱাৰাকৈয়ে প্ৰচ্ছন্ন ঈৰ্ষাৰ ভাব এটা সদাই চৌধুৰীৰ মনত আছিল।

সকলোৱে তেওঁক কাকতিৰ অন্তৰঙ্গ বন্ধু বুলি জানে। শোকসভাত দু-আষাৰ কবই লাগিব। পুৰাবপৰাই নানান কথাই চৌধুৰীৰ মনত খেলিমেলি লগাইছে। দুপৰীয়া ভাতকেইটা খাই বিচনাত বাগৰ দি কি কব তাকেই ভাবিবলৈ ললে। পুৰণি স্মৃতি ঘুকটি চাবৰ চেষ্টা কৰিলে।

বাক প্ৰথমতে ছাত্ৰ-জীৱনৰ কথাকেই ধৰা যাওকচোন। তেওঁ প্ৰতিবাবেই পৰীক্ষাত প্ৰথম হৈছিল। আৰু কাকতি? সপ্তম শ্ৰেণীৰ পৰীক্ষাত তেওঁৰ বহী চাই অঙ্ক কৰাৰ চেষ্টা লৈছিল। তেওঁ কোনোৰকমে আঁৰ কৰি কাকতিৰ সেই চেষ্টা ব্যৰ্থ কৰিছিল; মনত আছে। গোটেই বছৰ আড্ডা আৰু খেল-ধেমালিত ব্যস্ত। পঢ়াৰ সময় ক'ত? য'তেই হুজুগ তাতেই মাধৱ। ক্লাচ নাইনৰ পৰীক্ষা বোধহয়। হয় ক্লাচ নাইনেই হ'ব। যি প্ৰেছত প্ৰশ্নপত্ৰ ছপা কৰা হয় কেনেবাকৈ সেই ধৰৰ বাহিৰ কৰি কন্দৰ্পই প্ৰেছৰ মেনেজাৰক টকা মাচিলে, প্ৰশ্নবোৰ কৈ দিব লাগে। মেনেজাৰে ল'ৰাৰ বৰ্ণনা দি প্ৰধান শিক্ষকক জনালে। কন্দৰ্পৰ যিটো চেহেৰা, বৰ্ণনা দিলে কাৰো ভুল হোৱাৰ সম্ভাৱনা নাই। সকলো ছাত্ৰৰ সমুখত কন্দৰ্পক বেত দিয়া হ'ল। কিন্তু কম চয়তান। কোনে কোনে লগ লাগি টকা তুলি তাক পঠাইছিল নকলে। চৌধুৰীৰ দৃঢ় বিশ্বাস কাকতিও সেই দলত আছিল। কন্দৰ্প দেখোন ভাব নলে-গলে লগা বন্ধু।

কাকতিয়ে কোন বিভাগত মেট্ৰিক পাছ কৰিলে? প্ৰথম বিভাগত তো নহয়েই, কাৰণ সেইবাৰ অকল চৌধুৰীহে স্কুলখনৰপৰা প্ৰথম বিভাগত পাছ কৰিছিল। কলেজত? ক্লাচত প্ৰফেচৰক উৎপাত কৰাটোহে কাকতিৰ দলটোৰ প্ৰধান কাম আছিল। মেচত থকা অৱস্থাত কিমানৰ পাঠা মাৰি খালে। মাংস বান্ধিলে একেটা মেচতে থাকি চৌধুৰীয়েনো নোখোৱাকৈ কেনেকৈ থাকে? পিচে কেতিয়াও

তেওঁ পাঠা মৰাত উদগনিও দিয়া নাছিল, সক্ৰিয় অংশও গ্ৰহণ কৰা নাছিল। কাকতি আছিল দলৰ পাণ্ডা। কাৰ পাঠা, কি কথা কোনো চিন্তা নাই। বিবেক বোলা বস্তু থাকিলেহে?

গোটেই সময়ছোৱা নপঢ়াকৈ কাকতিয়ে বি. এ. পৰীক্ষাত পাছ কৰিলে। নকল-চকল নকৰিলে এইটো জানো সম্ভৱ?

বি. এ. পাছ কৰি চৌধুৰীয়ে মাষ্টৰ কাম লৈ চাকৰিত সোমাল। বিয়াও কৰালে। ৰীতিমত ঘৰ-সংসাৰৰ দায়িত্ব লৈ চলিবলৈ আৰম্ভ কৰিলে; কিন্তু কাকতিৰ তেতিয়াও ল'ৰালি ভাব নুগুচিল। কলিকতাত এম. এ. আৰু ল পঢ়িবলৈ গ'ল। আচলতে যিমান দিন পৰা যায় স্মৃতি কৰি সময় কটোৱাৰ মতলব। সংসাৰৰ দায়িত্ব একৰাৰে চেলু। অৱশ্যে কাকতিৰ ঘৰৰ অৱস্থা বেয়া নাছিল। হলেও তেওঁৰ স্মৃতি কৰি ফুৰিবৰ সুবিধা কৰি দিয়াৰ নিচিনা নহয়। তাতেও হুজুগত মত্ত হ'ল। সভা, সমিতি, ভাষা, সাহিত্য এইবোৰ লৈ লাগি থাকিল। আলোচনী এখন বাহিৰ কৰি কাৰোবাৰ কাৰোবাৰ বহুত টকা নষ্ট কৰিলে, অৰ্থাৎ চৌধুৰীৰ মতে খালে। আলোচনীখন উঠি গ'ল। শেষ পৰ্য্যন্ত কাকতিৰ এম. এ. পৰীক্ষা দিয়া নহ'ল। কিবাকৈ বি. এল. পৰীক্ষাটোহে পাছ কৰিলে।

চৌধুৰী তেতিয়া ছুজুনী ছোৱালীৰ পিতৃ। গস্তাৰ প্ৰকৃতিৰ সংসাৰী মানুহ। আৰু কাকতি? ল'ৰাটো হৈয়েই আছে। ছোৱালী-টোৱালী সম্বন্ধে যি ধৰণৰ কথা পাতে শুনিলে কাণ-মূৰ বঙা পৰি যায়।

হয়, হয়। কাকতিয়ে হাইস্কুল পতাৰ কাৰণে লাগি পৰিল। নাম কিনাৰ মতলব। টকা-পইচা যিবোৰ তুলিলে তাৰে ভালেখিনি যে কাকতিয়ে মাৰি দিয়া নাই, কোনে কব?

বিজয়। ঘোৰ মদাহী। ভদ্ৰ ডেকা সকলোৱে তাক এৰাই ফুৰে। তেনেকৈ ধৰিলে চৌধুৰীৰো লগৰ। সেইবুলি চৌধুৰীয়ে কিবা বিজয়ৰ লগত নলে-গলে লাগি ফুৰিছিল নে? কাকতি হ'ল তেওঁৰ প্ৰাণৰ বন্ধু। ঠিকাৰ কামত কিবাকৈ লগাই দিলে। লাহে লাহে বিজয়



ডাঙৰ ঠিকাদাৰ হ'ল। মদ খোৱাও এবিলে বোধহয়। ঠিকাৰ কামত কাকতিবোৰা ভাগ আছিল নিশ্চয়। এনেয়ে নহলে? চৌধুৰীয়ে নিজে কাকতিক মদ খোৱা অৱস্থাত কেতিয়াও লগ পোৱা নাই। মিছা কথা কয় কব? পিচে লুকাই লুকাই কাকতিয়ে বিজয়ৰ লগত এটোপা যে ধৰা নাছিল সেই কথাষাৰ জোৰ দি কেনেকৈ কয়?

কাকতিয়ে চহৰত ওকালতি আৰম্ভ কৰিলে। তেওঁৰ মহাবীজন আছিল বুঢ়া মানুহ। বুঢ়া মৰি থাকিল। কিছুদিন পিচত কাকতিয়ে বুঢ়াৰ ছোৱালীজনীকে বিয়া কৰাই বহি থাকিল। আগতেও হেনো কাকতিয়ে বুঢ়াৰ পৰিয়ালটোক টকাই পইচাই সহায় কৰি আছিল। তেতিয়াহে ওলাই পৰিল, ভিতৰত কিবা এটা গণ্ডগোল আছে নিশ্চয়। ভাল ভাল ঘৰৰ কিমান ভাল ছোৱালী দিব খুজিছিল। নহলেনো অৱস্থা নোহোৱা মহাবীৰ ঘৰৰ ছোৱালীজনীক বিয়া কৰাবলৈ ওলায় নে?

ওকালতিত পইচা ঘটিব নোৱাৰি কাকতি বাজনীতিত নামিল। বপুৰাৰ নাম কৰাৰ মতলব। কিমান ডাঙৰ ডাঙৰ কথা। চৌধুৰী-হঁতৰ সমষ্টিবপৰাই নিৰ্বাচনত থিয় হ'ল। চৌধুৰীয়ে নিজৰ ভোটটো তেওঁক দিয়া নাই, বেছ মনত আছে। নিৰ্বাচনত জিকিলেও। নিজকিব কয়? এই খণ্ডৰ যিমান গুণ্ডা, বদমাচ আৰু ছোটলোকৰ লগত তেওঁৰ বন্ধুত্ব। ধৰিমিলি কিবাকৈ মন্ত্ৰীও হ'ল দেখোন। ছুৰ্ণীতি দূৰ কৰিব লাগে, হেন কৰিব লাগে, তেন কৰিব লাগে, কত বকমৰ বক্তৃতা। পিচে কি হ'ল? নিজেই দেখোন খেদা খালে। ভক্তৰ দলটোৱে কয় মুখ্যমন্ত্ৰীৰ লগত মতানৈক্য হোৱাত তেওঁ কাম এৰি দিলে। আচলতে নিশ্চয় অক্ষমতা অথবা অইন কিবা গণ্ডগোলৰ কাৰণে খেদা খালে।

আগতেও সাহিত্যিক হবৰ চেষ্টা চলাই আছিল। বাজনীতিত সুবিধা নহ'ব দেখি কাকতিয়ে ভালকৈ সাহিত্য কৰাত লাগি গ'ল। চৌধুৰীৰ হাঁহি উঠে। ব্যাকৰণৰ 'ব' জানে নেকি কাকতিয়ে? পিচে

যি দেশত যি বীতি। হবুচন্দ্ৰ বজাৰ গবুচন্দ্ৰ মন্ত্ৰী। অশিক্ষিত সমাজৰ ভাল বেয়া বিচাৰ কৰিবৰ শক্তি আছে নেকি? কাকতিও মন্ত্ৰী সাহিত্যিক হ'ল। তেওঁৰ কিতাপ অইন ভাষাত অনুবাদো হৈছে বোলে। কি হব? ঢাক-ঢোল পিটি থাকিলেই ডাঙৰ বুলি প্ৰচাৰ কৰা হয়—আজিকালি সেয়ে ডাঙৰ মানুহ।

কাকতিয়ে নিজৰখিনি পুৰা ঠিক কৰি লৈছে। চহৰত ঘৰ বান্ধিছে, সৰুখুৰা ঘৰ। ছটিয়াৰ মানুহ। প্ৰকাণ্ড দালান বান্ধি মানুহক সমালোচনা কৰিবৰ সুযোগ দিবনে? ইমান কেঁচা কাম কাকতিয়ে নকৰে। মানুহে জানে, তেওঁ ওকালতি কৰি আৰু কিতাপ লিখি যিখিনি পইচা পায় তাকে দিহে ঘৰ সাজিছে।

ইফালে একমাত্ৰ ল'ৰাজনক উচ্চ শিক্ষাৰ কাৰণে ইউ. কে. লৈ পঠিয়ালে। তাক আনি কেন্দ্ৰীয় চৰকাৰৰ ডাঙৰ কামত লগাই দিছে। নিজৰ ভাল ঠিক আছে। অৱশ্যে ল'ৰাজন হেনো লিখা-পঢ়াত খুব ভালৈ আছিল। হ'লেও।

চৌধুৰীয়ে ভাবি ভাবি দেখোন শোকসভাত কবলগা কথা একোৱে পোৱা নাই। কাকতিবনো কি এনে এটা ভাল গুণ আছিল? কিনো ডাঙৰ কাম এটাকে কৰিছে? গোটেই জীৱনটোতে ছজুগপ্ৰিয় আৰু মানুহক দেখুৱাৰ ভালতহে আছিল। আঁকোৰগোজ, দাঙিক, স্বাৰ্থপৰ, এয়েইতো তেওঁৰ গুণ। মানুহে তেওঁক লৈ হৈ-চৈ কৰিব পাৰে, সেইবুলি তেৱোঁ মানুহৰ লগত নাচিবলৈ আৰম্ভ কৰিব নে? বন্ধু। কিহৰ বন্ধু? মুখত এনেকুৱা সকলোৱে বন্ধু। ধেমালি কৰিয়েই চৌধুৰীয়ে কৈছিল। মানে মনত যথেষ্ট আশা লৈয়ো ধেমালিৰ সূৰত কাকতিক কৈছিল।—“ক'ত আৰু বাহিৰত ছোৱালী বিচাৰিবা? মোৰ ছুমলীয়া ছোৱালীজনীক লোৱা, তোমাৰ ল'ৰাৰ কাৰণে।”

বাখিলে কাকতিয়ে কথাষাৰ? কিহৰ বন্ধু? লাজ-মান কাতি কৰি মুখ ফুটাই তেওঁক কথাষাৰ কলো। জীৱনত এই একমাত্ৰ কথা,



অনুবোধ বুলিয়েই ধবকচোন। মুখৰ আগতে কাকতিয়ে কলে—  
“হেবা, বন্ধুৰ পাঞ্জাবী ছোৱালী এজনীৰ লগত বিয়াৰ ঠিক-ঠাক হৈ  
আছে নহয়। পাঞ্জাবী হলে কি হব? বৰ ভাল ছোৱালীজনী। মই  
দেখিছোঁ, কথা-বতৰাও হৈছে।”

চৌধুৰীয়ে যেন পাঞ্জাবী ছোৱালীৰ গুণ বৰ্ণনা শুনাৰ কাৰণে  
অস্থিৰ। দেশত অসমীয়া ছোৱালী নাই। চাল। যেনে বাপ, তেনে  
ল'ৰা। আচলতে শিক্ষকৰ ছোৱালী এজনীক ল'ৰ কিয়? বন্ধু!  
কিহব বন্ধু হে?

নাই, চৌধুৰীয়ে শোকসভালৈ যাব নোৱাৰে। বুঢ়া বয়সত বাইজৰ  
মাজত এসোপা মিছা কথা মাতি কপট কান্দোন কান্দি আহিব  
নোৱাৰে। গোটেই জীৱনে ধেমালিৰ সুৰত হ'লেও আচলতে কাকতিক  
গালিয়েই পাৰি আহিছে। আজি আকৌ প্ৰশস্তি গাবলৈ উদ্ধাহ  
হৈ লৰ ধৰিব নোৱাৰে।

আবেলি চাৰিমান বজাত সুব্ৰত আৰু মহেন্দ্ৰই মৌজাদাৰৰ গাৰীখন  
লৈ আহি চৌধুৰীৰ ঘৰৰ সমুখত তেওঁৰ নাতি ল'ৰাজনক লগ পালে।

দৈনন্দিন জীৱনৰ আৱৰ্তনত কেতিয়াবা চৌধুৰীৰ মনত সামান্য  
আঁচোৰ এটা লাগিছিল। ভিতৰি ভিতৰি অজ্ঞাতে সেইটোৱে  
কৰিছিল প্ৰকাণ্ড এটা ক্ষতৰ সৃষ্টি। বন্ধুত্বৰ সহজাত সংস্কাৰৰ প্ৰভাৱত  
চৌধুৰীয়ে নিজেও ইমানদিনে সেইফালে চাবলৈ অস্বীকাৰ কৰি  
আহিছিল। আজি খুচৰি চাওঁতে ক্ষতৰ তেজ আৰু পুঁজ ওলাই বিগত  
দিনৰ সকলোবোৰ স্মৃতিকেই ক্ৰেদাক্ত কৰি দিলে। গতিকে পঙ্কিল  
আৰু বিষাক্ত মনেৰে চৌধুৰী ক্লান্ত ভাৱে বিচিনাত পৰি আছে।

নাতি ল'ৰাজনে কলে যে ককাদেউতা ভাত-পানী খাই যে শুইছে  
এতিয়াও উঠা নাই। নাই, অইন দিনা ইমান পলমকৈ শুই নাথাকে।  
চৌধুৰীৰ ডাঙৰ ল'ৰাজনেও আহি কলে—‘দেউতাই কাকতিখুৰাৰ  
মৃত্যুত বৰ অভিভূত হৈ পৰিছে। তেওঁক আজি টনা-আজৰা  
নকৰাটোৱে ভাল হব নেকি?’

মহেন্দ্ৰই কলে—“ঠিকেই কৈছে। শোকত তেওঁ কাতৰ হবই।  
আমাৰ আগতেই বুজি পোৱা উচিত আছিল। তেওঁৰ সমনীয়া একমাত্ৰ  
কাকতি ডাঙৰীয়াহে আছিল। আজিৰ বন্ধুতো নহয়। ঠিক আছে  
দিয়ক। তেওঁক বিবক্ত কৰিব নালাগে। নামাতিব তেওঁক, আমি  
যাওঁ।”

সুব্ৰত ইমান সহজতে এৰি দিয়া ডেকা নহয়। কলে—তেওঁক  
মিটিঙত লৈ যাব পাৰিলে ভাল আছিল। মিটিঙত উপস্থিত থাকিলেই  
হব; একোকে কব নালাগে।”

মহেন্দ্ৰই ব্যস্ত হৈ ক'লে—“নাই, নাই। এইবোৰ বাদ দিয়া।  
বুঢ়া মানুহ। শোকে—তাপে মানুহজন বিচিনাত পৰি আছে।  
মিটিঙলৈ লৈ গৈ কিবা এটা হওক লাগিব এটা জগৰ। ব'লা যাওঁ।  
মই আগতেই হাক দিছিলোঁ। কাকতিককা তেওঁৰ আজিৰ বন্ধু!  
এই শোক সহ্য কৰি চৌধুৰীককা বিচিনাপৰা আকৌ উঠিব পাৰে নে  
নাই সেইটোহে মোৰ সন্দেহ।”

## ॥ আপোচ ॥

এছ. ডি. অ. জনৰ নাম অভয় খাটনিয়াৰ। বহুতো ঠাই ঘূৰি  
ঘূৰি আহি কেবা বছৰপৰাই ভাণ্ডনাগুৰিত আছে। শকত-আৱত  
মানুহ। ইন্দ্ৰি নোহোৱা ঢিলাঢোলা পোছাক-পাতি পিন্ধি থপ্‌থপ্‌কৈ  
ঘূৰি ফুৰে। মূৰত চুটিকৈ কটা কদম ফুলৰ নিচিনা পকা চুলি।  
ভলভলীয়া মেলকি মানুহ। পৰিবাৰক লগত বখা নাই; অকলে  
থাকে। গধূলি সদায় তেওঁৰ তাত তাছৰ আড্ডা বহে। সুখীৰ ভাণ্ডৰ,



হবেকৃষ্ণ কম্পাউণ্ডাৰ আৰু সদানন্দ মাষ্টাৰ আহিবই, বতাহেই হওক  
কিন্তু বৰষুণেই দিয়ক।

বজ্জত দাস নতুনকৈ এছিষ্টেণ্ট ইঞ্জিনিয়াৰ হৈ আহিছে। তাৰো  
মানুহজনক বেছ ভাল লাগিছে। খোলা মনৰ মানুহ। মানুহক  
যি কব লাগে মুখৰ আগতেই কৈ দিয়ে, আৰু বেছ চিঞৰ-বাখৰ  
কৰিয়েই। কাকো খাতিৰ কৰি চলা বিধৰ মানুহ নহয়। ভেম,  
ফটি একো নাই। পোছাক-পাতি, আচবাব-পত্ৰ সম্বন্ধে একো মন-  
কাণ নাই। থকা ঘৰটোত কাঠৰ চকী কেইখনমান। মেজত  
টেবুলক্ৰথ নাই। থিৰিকীত যিকেইখন পৰ্দা আছে সেইকেইখনো  
লেতেৰা আৰু ফটা। কেৱল খোৱা সম্বন্ধে অলপ দুৰ্বলতা আছে।  
নিজেও খায়, মানুহকো খুৱায়। সেই বিষয়ে কুপণালী নাই।

এই খোৱাৰ কথা লৈয়েই মানুহজন জ্বলি উঠিল। বক্তৃচাপ  
বুদ্ধি হৈ এটা দুৰ্ঘটনা ঘটে বুলি বজ্জত উদ্ভিগ্ন হৈ পৰিল।

“দেশখন অধঃপাতে গ’ল। তলৰপৰা ওপৰলৈ দুৰ্নীতি বিয়পি  
পৰিছে। সততা বোলা কথাটোকে অভিধানৰপৰা তুলি দিব  
লগা হৈছে। প্ৰত্যেকেই যেনেকৈ নহওক পইচা ঘটাৰ ভালতে  
ব্যস্ত। দেশৰ মানুহ মৰকে বা চৰকে, নিজৰ পেটটো শকত  
হলেই হ’ল। নাই, বেছিদিন নাই। এনেকুৱাকৈ চলিলে দেশ  
ৰসাতলে যাব।”

খাটনিয়াৰে বজ্জতক বেছ মৰম কৰে। হেজাৰ হওক ল’ৰাৰ বয়সীয়া  
ল’ৰা। নতুন মানুহ বজ্জত। খাটনিয়াৰক সুধি-পুছি কাম কৰাত  
একো সন্দেহ নাই। অভিজ্ঞ মানুহ, মনটোও ভাল।

বজ্জতে কওঁ নকওঁ বুলি কথাষাৰ কৈয়েই পেলালে। মানে  
অনন্ত ঠিকাদাৰৰ কথা।

নাম শুনিয়েই খাটনিয়াৰ জ্বলি উঠিল। “তাৰ কথা নকৰা মোক।  
এক নম্বৰৰ বদমাচ।”

“সেইটোৱেতো কথা। সি মোক ধৰিছে মাটিৰ খন্তিবোৰ

ছোৰ্খোতে মাপত বঢ়াই দিব লাগে। অতিৰিক্ত যিখিনি হব তাৰ  
শতকৰা পঁচিশভাগ মোক দিব। চাওকচোন কি সাংঘাতিক কথা।”

খঙতে খাটনিয়াৰ বঙা পৰি গ’ল। বজ্জতৰ অলপ ভয়েই লাগি  
গ’ল। অনন্ত ঠিকাদাৰ আগত থকা হলে আজি কিজানি মাৰপিটেই  
হৈ গ’লহয়। কথাষাৰ মানুহজনৰ কাণত তোলাটো বৰ ভাল  
হোৱা নাই।

“হুঃ। ইমান সাহস বদমাচটোৰ। কি হ’ল? তোমাক পঁচিশ  
পাৰ্চেণ্ট দিব খোজে? কি ক’লা তুমি?”

“মই ডাবি দি দিলোঁ। মোৰ লগত সেইবোৰ কথা নহব।”

“ঠিকেই কৰিছা। মাপত ওপৰকি যিখিনি দিয়া যায় তাৰে পঞ্চাশ  
পাৰ্চেণ্ট দিব লাগে; এইটো এটা বন্ধা-ধৰা নিয়ম। নতুন মানুহ  
পাই তোমাক ঠগাব খুজিছে। চয়তান ক’ৰবাৰ! কৈছো নহয়,  
ৰাজ্যত ভাল মানুহ এটা নাই। কোনে কাক কেনেকৈ ঠগাব পাৰে  
সেই ভালতে আছে।”

বজ্জত দাস দেবেন মহন্তৰ ঘৰতেই থাকে। ভাণ্ডনাগুৰি সকল  
ঠাই। বিভাগীয় আবাসস্থল নাই। ভোৰগীয়া ঘৰ পোৱাও টান।  
মহন্ত সম্বন্ধত বজ্জতৰ কিবা এটা হয়। তেনেকৈ লগাভগা একো নহয়।  
মহন্তই কলে, “কিনো কথাটো? আমাৰ ইয়াতেই থাকিবা।  
অকলশৰীয়া মানুহ। তোমাৰ বেলেগকৈ কিহৰ আৰু এখন সংসাৰ  
পাতিব লগা হৈছে?”

সেই একেটা কথাৰে স্তম্ভিত বোৱে অলপ ঘূৰাই কলে, “আপুনিও  
যে কি কয়। আমাৰ ইয়াত থাকিব কলেই থাকিব নে? গাৰলীয়া  
খেতিয়ক মানুহৰ ঘৰত থাকি তেওঁ ভাল পাব জানো?”

দেবেন মহন্ত ক্ষীণ ধৰণৰ অতি ঠাণ্ডা মেজাজৰ মানুহ। নিজেই  
কয়, “বুদ্ধিৰ বলতেহে খাই আছোঁ; আগতেনো মোৰ কি আছিল?”

সঁচাই। আগতেনো কি আছিল? ধানৰ কাৰবাৰ কৰে।  
গাৰলীয়া মানুহে বিক্ৰী কৰিব খুজিলেও আজিকালি বহুতো লেঠা।



ধানেই বা কাক দিয়ে, পইচাৰ কাৰণেই বা ক'ত ঘূৰি কৰে? হাতে বজাৰে লৈ বিক্ৰী কৰিবও নোৱাৰি, মহা জুলুম। মহন্তই পাৰে। বুদ্ধি থকা মানুহ। এবাৰ এখন অনুমতিপত্ৰ আনি তিনিবাবমান ধান লৈ যায়। ক'ত কি কৰিব লাগে নিয়ম-কায়দা জানে। হওক তেও। মানুহজন পিচে বেয়া নহয়। বৰ মিঠামুখীয়া মানুহ। নিজৰ বুদ্ধিত দুটা পইচা ঘটিছে, ঘটক।

মহন্ত চৰকাৰীভাৱে খেতিয়কেই। নিজে খেতি নকৰে। মাটিখিনি আৰি দিয়ে। জনাবুজা খানুহ। কৃষি বিভাগৰপৰা ক'ত কেনেকৈ সা-সুবিধা কি পাব পাৰি খা-খবৰ বাখে। আদায় কৰিব জানেও। পাৰেও। গাৱঁৰ সাধাৰণ খেতিয়কে এইবোৰ কথাৰ কি তলানলা পাব? ঘূৰাঘূৰি কৰোঁতে মহন্তৰ পইচা কিছু খৰচ নোহোৱা নহয়; হয়। ইফালে-সিফালেও অলপ দিব লগা হয়। খৰচখিনি ক'বপৰা আহিব? গুটি, সাৰ এইবোৰ দি তেওঁ গাৱঁৰ খেতিৱকৰ-পৰা পইচা লয়। মঁচা কথা। নহলেনো তেওঁৰ লোকৰ পিচে পিচে ঘূৰি ভৰিত ধৰি ফুৰাব কি দৰকাৰ? আনকচোন, যাওকচোন গেক্কেলা কলিতাই। ক'বপৰা সাৰ, গুটি এইবোৰ আনে, আনক। কাজেই মহন্তই নিজেও একো অন্তায় কাম কৰিছে বুলি নাভাবে, আনেও নাভাবে।

সুভদ্ৰা বোঁ ওখ-পাখ বেছ ধুনীয়া মানুহগৰাকী। মহন্ততকৈ বয়সত ভালেখিনি সৰু। ল'ৰা-ছোৱালী হোৱা নাই। দেখাতো একেবাৰে ছোৱালী যেন হৈ আছে। কথা-বতৰাত বেছ খোলামেলা। পিচে নিয়ম-নীতি বৰ বেছি। বাতিপুৱা বাহিবন কৰি, চোতাল সাৰি, গোবৰ-পানী ছটিয়াই, গা-পা ধুইহে চাহ-জলপান কৰাত হাত দিয়ে। জাৰেই হওক কিম্বা বৰষুণেই হওক। মহন্তই ঘূৰাঘূৰি কৰি ছপবীয়া কেতিয়া ঘৰ পায়হি একো ঠিক নাই। সুভদ্ৰা বোঁৰে ভাত-পানী নোখোৱাকৈ মহন্ত নহালৈকে বৈ থাকে। মহন্তই বজতক কলে, “কবাচোন তুমিয়েই। কৈ কৈ মই হায়বাণ হৈছোঁ। নুশুনিলে কি কৰিবা?

সুভদ্ৰা বোঁৰে সলজ্জভাৱে হাঁহিলে, “সেইবুলিনো সাতামপুৰুষীয়া নিয়ম-নীতিবোৰ বাদ দিম নে? ইমান খকে পোৱা নাই মোক। তোমালোক চাহাব মানুহ, তোমালোকৰ কথা বেলেগ। তুমি বিয়া কৰালে কইনাক আগতে খাব দি সেইখন পাততে খাব।”

বজতে মহন্তক কলে, “দাদা, ইয়াৰ হাটত মুৰ্গী দেখোন বৰ সস্তা। খাব নেকি? আনিম?”

মহন্তই মিচিকিয়াই হাঁহি কলে, “তোমাৰ বোঁৰেবাক কবা।”

সুভদ্ৰা বোঁৰে জাঁপ মাৰি উঠিল, “হয়তো। সেইখিনিয়েই বাকী আছে। ইমান মেলেছ হব নালাগেচোন।”

বজতে কলে, “তোমাক খাব কোৱা নাই। আমি বাৰাণ্ডাত বান্ধি থাম।”

বোঁ উদ্বিগ্ন হৈ উঠিল, “হে বোপাই, নালাগে দিয়া। বাচন-বৰ্তন গোটেই লেটিপেটি হব। বৰ বেয়া কথা। ইমান অনাচাৰ কৰিব নালাগে দিয়া। মুৰ্গীৰ মাংসৰ বাহিৰেও আক খোৱা বস্তু আছে। পাঠা, পাৰ, এইবোৰ খালেই আমাৰ হব দিয়া।”

মহন্তই খেক্‌খেক্ কৰি হাঁহি দিলে। খঙতে এটা পাক মাৰি সুভদ্ৰা বোঁৰে কলে, “এওঁৰ হাঁহিখন চোৱা। ইমান চাহাব হোৱাৰ ইচ্ছা যদি মেমচাহাব এজনীক বিয়া নকৰালে কিয়?”

সুভদ্ৰা বোঁৰে দিনৰ দিনটো কাম কৰি থাকে। বজত ঘৰত থাকিলে কামৰ মাজতে তেওঁৰ লগত কথা পাতে। বিয়াৰ কথা কৈ বজতক জোকায়। পিচে নাই। এতিয়াই বজতে বিয়া নকৰায়। বিয়া মানেই ‘ঝামেলা’। পৃথিৱীৰ পৰিধি দৰ সৰু হৈ যায়। পিচে কি যে কুন্ধচ ঠাইত কাম কৰিবলৈ আহিছে। এজনী ছোৱালীৰ লগত কথা পাতিবৰো সুযোগ নাই। বাটত দুই-এজনী ছোৱালী চকুত নপৰা নহয়। দেখাতো বেয়া নহয়। কিন্তু কি সূত্ৰ লৈ সিহঁতৰ ঘৰলৈ যোৱা-অহা আৰম্ভ কৰিব পাৰি? চহৰৰ কথা বেলেগ। এজন ইঞ্জিনিয়াৰক কইনা গতাবৰ কাৰণে সকলোৱে উৎসুক হৈ উঠিব। ইয়াত নো ওখ গছত কোনে হাকোটা লগাবলৈ আগবাঢ়িব?



চহবত অফিচৰ কামত যাওঁতে বজতে দেখিছিল ভট্টই স্কুটাৰৰ পিচফালে ছোৱালী এজনীক তুলি ঘূৰি ফুৰিছে। “উৰি ফুৰা, উৰি ফুৰা। আমাৰো দিন আহিব।”

সুভদ্রা বোৰ ভৰি দুখন দীঘলীয়া ধৰণৰ, অলপ ভৰা ভৰা। মুখখন আৰু ভৰি দুখনৰ মাজত অদ্ভুত এটা অসামঞ্জস্য। তেওঁৰ মুখখন যেতিয়া গম্ভীৰ আৰু চিন্তিত হৈ থাকে ভৰি দুখন তেতিয়াও ছন্দমুখৰ আৰু প্ৰগলভ হৈ উঠে। স্তব্ধ হৈ থিয় হৈ থকা অৱস্থাতো সিহঁতনে অকম্পিত ছন্দত নিবন্তৰ নাচি নাচি উঠে। সুভদ্রা বোৰ লগত যেন ভৰি দুখনৰ সন্মিলন নাই। সিহঁতনে যেন এটা নিজস্ব বিশিষ্ট সত্তা আছে। সিহঁতনক ঘেৰি এটা উৎসৱৰ সঙ্কেত, এটা বহুশ্ৰদ্ধাদিত আহ্বান যেন জটপট লগাই বাগৰি ফুৰে। মহন্তৰ এই বাৰাণ্ডা, এই চোতাল আৰু এই ধানভঁৰালৰ গম্ভীৰ মাজত ঘূৰি ফুৰিলেও সুভদ্রা বোৰ ভৰি দুখনে যেন বহুতো অজ্ঞাত আৰু অদৃশ্য বাজ্যৰ সন্ধান জানে। মহন্তৰ ঘৰৰ ধূলি-মাকতিৰ মাজে মাজে সিহঁতনে যেন এখন সপোনপূৰ্বীত বিচৰণ কৰি ফুৰে।

বজতে সুভদ্রা বোৰ মুখৰ ফালে তথা লালি চাই নাথাকে। এইখিনি শালীনতাবোধ তাৰ আছে, কিন্তু তেওঁৰ ভৰি দুখনে তাৰ দৃষ্টিক দুৰ্বাৰ আকৰ্ষণত টানি লৈ আহে। তাৰ চকুতো অদ্ভুত এটা ছন্দৰ আবেগ লাগি যায়। দৃষ্টিয়ে তাৰ সুভদ্রা বোৰ প্ৰতিটো পদক্ষেপ নিৰ্ভুলভাৱে অনুসৰণ কৰে।

গধূলিতেই ট্ৰাকখন আহিছে। মহন্তৰ ঘৰৰপৰা ধান বোজাই কৰি বাতি ট্ৰাকখন যাবলৈ ওলাল। মহন্তই কলে, “ময়ো যাওঁ দিয়া ট্ৰাকখনতে। বাটত কিবা দিগদাৰী হ'ব পাৰে। মই গলে চম্ভালিব পাৰিম। বাটতে সকলোৱে বৰালি মাছৰ নিচিনা হা মেলি বহি আছে। বেটাহঁতৰ কম খক নেকি। এঃ নকৰা। লাভৰ পইচা এনেকৈ মানুহক দিওঁতেই যায়। কি কৰিবা? সকলোৱে আছে কেৱল পইচা খোৱাৰ তালতে।”

বিচনাত শুই বজতে ভাবি আছে। টোপনি অহা নাই। অনন্ত ঠিকাদাৰে চল্লিশ পাৰ্চচেণ্টৰ ওপৰত কোনোমতেই নগ'ল। কম টেঙৰ? তেওঁ হেনো মৰি যাব। কামত তেওঁৰ লোকচান হ'ল। কাম কৰা মানুহবোৰে অগ্ৰিম পইচা লৈ কাম নকৰাকৈ পলাল। কত বকমৰ কৈফিয়ৎ। ফাকি কথা। মাটি কটা কুলিক হিচাপ দিওঁতে জোখত সিহঁতক আগতেই ঠগালে। খন্তি মাপ কৰোঁতে দীঘল বহল ঠিকেই জোখে। পিচে ওখত এক ইঞ্চি কমালে বহুত কমি যায়। কুলিয়ে যদি এক ফুট দ কৰিছে তেওঁ কুলিক হিচাপ দিওঁতে ধৰিব দহ ইঞ্চি। ইফালে বজতৰপৰা জোখত ধৰাই লব পোন্ধৰ ইঞ্চি। সাংঘাতিক মানুহ।

অনন্ত ঠিকাদাৰে এতিয়া ভাওনাগুৰি বনগাওঁ পথত কালভাটৰ কাম কৰি আছে। চকুৱে চকুৱে বাখিব লাগে। ক'ত কেতিয়া কি কৰে পাত্ৰ নাই। আগতে মাটিৰ কামত বজতে কেইদিনমান যাব পৰা নাছিল। বাটৰ দুয়োকাষে পুৰণি যিমানবোৰ খন্তি আছে গোটেইবোৰ জালাই কৰি বহি আছে। শৰীৰত লাজলজ্জা বুলি বস্ত্ৰও নাই। চুৰি কৰি ধৰা পৰিলেও কোনোৰকম অপ্ৰস্তুত ভাব নাই। যুক্তি ঠিক আছে। “আপুনিয়ে হিচাব কৰি চাওক। যি বেটত কাম পাইছোঁ সেইমতে নিয়মমতে কাম কৰিলে লাভ হ'ব নে ঘৰৰপৰা দিব লাগিব, আপুনিয়ে হিচাপ কৰি চাওক।”

“কম বেট দি আপোনাক কাম লবলৈ কোনে কৈছে?”

“বেট কমকৈ নিদিলে কাম পাম কেনেকৈ? সকলো কামত আজিকালি কি ধৰণৰ খোৱা-কামোৰা লাগি যায় আপুনিতো জানেই। কিবা কৰিতো খাব লাগিব। ডাঙৰ কামত বেট ভাল। প্ৰতিযোগিতা কম। ঠিকাদাৰে যি বেট দিয়ে সেই বেটতে কাম পায়। আমাৰ নিচিনা সকলোৰে হৈছে মহা মঞ্চিল। ইফালে ডাঙৰ কাম লব নোৱাৰোঁ। টকা ক'ত?”

কাজেই অনন্ত ঠিকাদাৰক লাভ কৰিবৰ সুবিধা দিয়াৰ দায়িত্ব যেন



বজতৰ। পিচে অকল মিঠা মাতেৰে কাম নহব। বজত এতিয়াও আগৰ দৰে বুৰক হৈ থকা নাই।

তথাপিও যিয়েই নহওক অনন্ত ঠিকাদাৰৰ পৰা পোৱা টকাখিনিৰে এটা ট্ৰানজিষ্টৰ বেডিঅ' কিনিব পৰা হৈছে। নিজান ঠাইত সেইটোকে পকাই কিছু সময় কটাব পাৰি। স্কুটাৰ এখন লব পাবিলে বেয়া নাছিল। নাই, এতিয়াই নহব। মাৰ্চৰ শেষত কি হয় দেখা যাওকচোন।

বজতৰ টোপনি অহা নাই। বাক ভট্টই স্কুটাৰৰ পিচফালে সেইজনী কাকনো তুলি লৈ উৰি ফুৰিছে? এইখন ঠাই এবিধৰ চেষ্টা কৰিব লাগিব। এনেকৈ জঙ্ঘলৰ মাজত সোমাই থাকিব নোৱাৰি।

চাৰিওপিনে নিস্তকতা। বাতি বহুতো হ'ল। সুভদ্ৰা বোঁও শুলে কিজানি। শুবহৈতো। গোটেই দিনটো কাম কৰি ঘূৰি ফুৰে। পিচফালে নাদৰপৰা পানী আনিব লাগে। কম দূৰ? নাদৰপৰা পানী আনোতে সুভদ্ৰা বোঁৰ ভৰিছখন কিন্তু অদ্ভুতভাৱে নাচি নাচি আহে।

বজতে গাঁকটো ওলোটাই লৈ বাগৰ মলাই শুলে।

কাষৰ কোঠাটোত কোনোবাই অলপ লবচৰ কৰা যেন বোধ হ'ল। বজত হঠাতে উৎকৰ্ণ হৈ উঠিল। কোনোবাই লাহে লাহে আগবাঢ়ি ছয়োটা কোঠৰ মাজৰ ছুৱাৰখনৰ কামত যেন নিশ্চলভাৱে থিয় হৈ ব'লহি। চোব, বদমাচ কিয়া অইন বাহিৰা মানুহতো হব নোৱাৰে। বজতবতো টোপনি অহা নাছিল। উদ্বেজনাত তাৰ গা-হাত-ভৰি অদমনীয়ভাৱে কঁপিবলৈ আৰম্ভ কৰিলে।

তাৰ পিচত গভীৰ নিস্তকতা। শুনাত কিবা ভুল হৈছিল নেকি? উদ্বেজিত মস্তিষ্কৰ অশান্ত চিন্তাৰ বিকৃত প্ৰতিকলন?

সকলোবোৰ ইন্দ্ৰিয়ৰ অনুভূতি আহি কাণ দুখনত গোট খাইছে। সামান্য শব্দৰ ক্ষিপ্ৰ ব্যাখ্যা কৰাৰ কাৰণে মস্তিষ্ক উদগ্ৰীৱ হৈ আছে। হঠাতে আক এটা শব্দ হ'ল। শব্দটো শুনাত ঠিক যেন কেইপাত খাক হাতৰ সৰু-গাঁঠিৰপৰা অলসভাৱে আৰম্ভ কৰি হঠাতে অতি

দ্ৰুতবেগে কিলাকুটিৰ ফালে বাগৰি গ'ল। নিজান বাতি কি শব্দ যে কিভাৱে শূন্য পায় ধৰা বৰ টান। খুঁট কৰি ছুৱাৰৰ খিলটো খোলাৰ নিচিনা এটা শব্দ হ'ল। উদ্বেজনাত বজতৰ উণাহবোৰ চুটি হৈ আহিল। লঠনটো এটা চুকত কমাই থোৱা আছিল। অনুজ্জল পোহৰত সমস্ত শক্তি দৃষ্টিত কেন্দ্ৰীভূত কৰি বজতে ছুৱাৰখনৰ ফালে চাই থাকিল। আকৌ বাহিৰা শব্দ একো নোহোৱা হৈ পৰিল। বজতৰ হৃৎপিণ্ডৰ 'ধক্ ধক্' শব্দৰ বাহিৰে পৃথিৱীত অইন একো শব্দ নাই। ক্ৰমাৎ উশাহ লোৱাৰ কাৰণে কোঠাটোত যথেষ্ট বতাহ নোহোৱা হৈ পৰিল। বজতে বৃজি পালে এনেকুৱাকৈ থাকিলে তাৰ মৃত্যু হব। শ্বাসকৰ্ম হৈ সি মৰি থাকিব।

হঠাতে ছুৱাৰখন খুলি এটা নাৰীমূৰ্তি হেঁচোক মাৰি সাউংকৰে ভিতৰলৈ সোমাই আহিল। খোলা ছুৱাৰখন ধৰি অলপপৰ চিন্তিতভাৱে শিলৰ মূৰ্তিৰ দৰে থিয় হৈ থাকিল। তাৰ পিচত লাহেকৈ ছুৱাৰখন জপাই ইফালৰপৰা খিলটো লগাই দিলে।...

বজতৰ উঠাত বহুত পলম হ'ল। টোপনিৰ ভাব কাটি যোৱা নাই। বাতি এটা অদ্ভুত সপোন দেখি ৰাতিপুৱা সপোনৰ ঘটনাটো মনত পেলাবলৈ চেষ্টা কৰিলে যেনে অৱস্থা হয় তেনেকুৱা। পৃথিৱীৰ গোটেইখিনি কুঁৱলীয়ে যেন মূৰটোৰ ভিতৰত পাক খাই ফুৰিছে। চিন্তা, ভাৱনা, অনুভূতি সকলোবোৰ ঢাক খাই গৈছে।

সুভদ্ৰা বোঁৱে চোতাল সাৰি আছিল। বজতৰ মনত পৰিল বনগাৱঁত কালভাট এটাৰ ঠাই দেখুৱাই দিব বুলি অনন্ত ঠিকাদাৰক আঠ বজাত উপস্থিত থাকিবলৈ কৈছে। আঠ বাজি গলেই।

বজতে লৰালৰি লগাই দিলে। সুভদ্ৰা বোঁক কলে, "সোনকালে চাই একাপ লাগি-ছিল। এতিয়াই ওলাব লাগে।"

সুভদ্ৰা বোঁৱে অভিযোগৰ সুৰত কলে, "ও আই! কালিতে কৈ নথলা কিয়? কি যে কৰা! মোৰ বাহি-কাম শেষ হোৱাই নাই। গা-পা ধোৱাই নাই। কেতিয়া যে কি কৰোঁ?"



বজতে বিবক্তভাৱে কলে, “হব দিয়া, হব দিয়া। সুদা চাহ কাপ বাহি-গায়েই বাকি দিয়াচোন। মহাভাৰত অশুদ্ধ নহয়।

সুভদ্রা বোৱে স্থিৰ দৃষ্টিৰে বজতৰ চকুৰ ফালে চাই কলে, “তুমি ক’লা বুলিয়েইতো মই এইখন অনিয়ম কৰিব নোৱাৰোঁ। পৃথিৱীত ধৰম-কৰম একেবাৰে নোহোৱা হৈ গৈছে নেকি?”

## ॥ বাস্তৱ ॥

ছয়োজনেই লক্ষপ্ৰতিষ্ঠ সাহিত্যিক। এওঁলোকৰ গল্প বাদ দি পূজা কিম্বা বিষ্ণু সংখ্যা এখন বাহিৰ কৰাটো যি কোনো কাকতৰ সম্পাদকৰ পক্ষে এটা ভাবিব নোৱাৰা কথা। ছয়োজনেই মোৰ বন্ধু। গধূলি প্ৰণৱ দাসৰ তাতে বহি থাকোঁতেই বমেন বৰুৱাও আহি ওলাল। কথাই কথাই অসমীয়া সাহিত্যৰ কথা উঠিল। দাসে কলে, “নাই, নাই, মই অসমীয়া গল্প নপঢ়োঁ। পাতল আৰু সেৰেকা। ৰাজ্যৰ অবাস্তৱ ঘটনাৰ সমাৱেশ।”

অৰ্থাৎ যি লিখে তেৱেঁইহে। পিচে কি হব? এটা আঞ্চলিক ভাষাৰ সাহিত্যৰ গোটেইখিনি বোজা এজন মানুহে কান্ধত লৈ থাকিব পাৰে নে? সেই কাৰণে তেওঁৰ কথাত আত্ম-প্ৰত্যয়ৰ ভাব থাকিলেও হতাশাৰ প্ৰকাশ নথকাও নহয়। বিবক্তভাৱে কলে, “কেতিয়াবা সময় পালে ইংৰাজী কিতাপ ছুই-এখন পঢ়োঁ। অসমীয়া গল্প এটা আবস্ত কৰিলেও শেষ পৰ্য্যন্ত ধৈৰ্য্য ধৰি পঢ়ি শেষ কৰাটো অসম্ভৱ।”

হয়। ইংৰাজী কিতাপ নিশ্চয় তেওঁ ছুই-এখন পঢ়ে। নহলে অলপতে বজাৰত ওলোৱা ‘পকেট বুক’ৰ ষ্টিফেন লিককৰ গল্প এটাৰ লগত তেওঁৰ লিখা গল্প এটা মিলি যায় কেনেকৈ?

পিচে দেখা গ’ল বমেন বৰুৱাৰো মত একেটাই।

“দূৰ, দূৰ। জঘন্ত কাৰবাৰ। এজন সাহিত্যিকো বয়ঃসন্ধিগ্ৰণৰ ডেওনা পাৰ নহ’ল। তবল ভাৱ-প্ৰৱণতা লৈ সেই একেধৰণৰ গল্প লিখিয়েই আছে। অসহ! ঠিকেই কৈছে। ময়ো পাৰিলে ইংৰাজী কিতাপহে ছুই-এখন পঢ়োঁ।”

তেওঁৰ কথাও সঁচা। হয়, ইংৰাজী কিতাপ তেওঁ পঢ়ে। যৌন নগ্নতাৰ যি বৰ্ণনা তেওঁৰ গল্পত পোৱা যায় সেইটো অসমীয়া সমাজৰ চিত্ৰ নহয়। আছে, যৌন ব্যভিচাৰ, যৌন বিকৃতি এইবোৰ ইয়াতো আছে। কিন্তু লগতে অইন এটা বস্তুও আছে। সেইটো হ’ল নৈতিক সংস্কাৰৰ নিগূঢ় যুক্তিৰে ঢুকি নোপোৱা এটা অন্ত্যায়বোধৰ ভাব। আৰু এটা কথা। বিদেশী বিখ্যাত লিখকৰ গল্পত যৌন অসংযমতাৰ চিত্ৰ যেনেকৈ আছে লগতে অইন সমস্তাৰ অৱতাৰণাও আছে। সামাজিক আৰু মানসিক জীৱনৰ আলেখ্যও তাত স্পষ্টভাৱে ফুটি উঠিছে। অৰ্থাৎ সাহিত্যিক মূল্য এটাও আছে।

মুঠতে বুজা গ’ল এওঁলোকৰ মতে নিজক বাদ দি অসমীয়া সাহিত্যত লেখত লবলগা দ্বিতীয় মানুহ এজনো নাই। নিজেই যথাসাধ্য চেষ্টা কৰি আছে, অসমীয়া সাহিত্যিক বিশ্বসাহিত্যৰ শাৰীত স্থান দিবলৈ। কিন্তু অকলে কি কৰিব? অইন মানুহ হোৱাহলে হাল মেলি দি বহি গ’লহয়। কিন্তু মহান দায়িত্ববোধ এটা আছে কাৰণেই এওঁলোকে লাগি আছে। বাকী যিবোৰ লিখক আছে তেওঁলোকক লৈ আলোচনা নকৰাই ভাল। মিছাকৈ কিছুমান অশ্লীলকৰ কথা কব লাগিব। নিজৰে মূৰটো গৰম হৈ উঠিব। অতএব সাহিত্যৰ আলোচনা বাদ দিয়ক। অইন কিবা কথা আছে যদি তাকেই পাতে আহক।

মোৰ মতামত অৱশ্যে আৰু এখোপ চৰা। এওঁলোক ছয়োৰে অন্ততঃ এজন উচ্চস্তৰৰ সাহিত্যিক আছে বুলি বিশ্বাস। মই কিন্তু তাকো নাভাৰোঁ। মই ভাৰোঁ এওঁলোকৰ লিখাও হ’ল স্কুলীয়া ল’ৰাৰ



গল্প লিখাৰ তৰল বিস্তাৰণ। সেইকাৰণে লিখাত নাই বাস্তৱ অভিজ্ঞতাৰ প্ৰতিফলন। দহটা গল্প পঢ়ি তাৰ এটা অদ্ভুত সংমিশ্ৰণৰ ফল। জীৱন সম্বন্ধে অভিজ্ঞতা সীমাবদ্ধ। বৰ বেছি নিম্ন-মধ্যবিত্ত সমাজৰ সুবিধাবাদী মনোভাৱ আৰু চালাকীৰ অক্ষম প্ৰকাশ। পঢ়ি ভাব হয়, সমাজত কাৰো জীৱনত কোনো আদৰ্শ নাই, অনুভূতিৰ তীব্ৰতা নাই, মানসিক সংঘাত নাই। যেন কথা কব পৰা এক ধৰণৰ উদ্ভিদৰ বিৱৰণহে। গোটেইখিনিতেই গভীৰতাৰ অভাৱ। আমাৰ চাৰিওকাষে কিমান কাহিনী ঠাই খাই আছে—কিমান সংঘাত আৰু অবক্ষয়ৰ ইতিহাস। যি কোনো এজনক লৈ লিখিলেই হ'ল। আচল কথা দৃষ্টিৰ স্বচ্ছতা থকাটো প্ৰয়োজন। বিশ্লেষণ কৰাৰ সামৰ্থ্য আৰু অনুভৱ কৰাৰ শক্তি থাকিব লাগিব।

মই নিজেই গল্প লিখিম বুলি ঠিক কৰিলোঁ। বৰীন চৌধুৰী কাকতৰ সম্পাদক। বন্ধু মানুহ। আগ্ৰহেৰে ছপা কৰি দিব। অনুবিধা একো নাই। কি লৈ লিখা যায়? এইটো কি ডাঙৰ কথা? যি কোনো এজনক লৈ আবন্ত কৰিলেই হ'ল। বাবান্দাত বহি থাকোঁতে দেখিলোঁ সান্নিধ্য কলিতা বাটেৰে গৈ আছে। বাছ-ষ্টেণ্ডলৈ গৈ চিটি বাছত উঠি চহৰলৈ যাব। ক্ষীণ চেহেৰাৰ ধুনীয়া ভিৰোতাজনী। বয়স গোবিন্দ, পঁচিশ হব। আগতে মুখখন বৰ কোমল আৰু মৰম লগা আছিল। এতিয়া অলপ কক্ষ হৈ পৰিছে। হবই। পিছনত উকা মেখেলা-চাদৰ, ভৰিত এযোৰ সাধাৰণ চেণ্ডেল। হাতত কাগজেৰে মেৰিওৱা কাপোৰৰ টোপোলা। হৰেণ দাসৰ ভাষাত টোপোলাত আছে তাইৰ নিজা বৃত্তিৰ উপযুক্ত পোছাক।

এইয়া। এই সান্নিধ্য কলিতাক লৈ এটা গল্প লিখিলেই দেখোন হ'ল। একেই চুবুৰিতে থাকোঁ, তেওঁৰ জীৱনৰ সকলো কথাই জানো। সমাজৰ অৰ্থনৈতিক অৱস্থা আৰু এই অৰ্থনৈতিক দৈন্তৰ ফলত হোৱা অবক্ষয়ৰ এটা নিষ্ঠুৰ আলেখ্য। বেছ হব। সকলোখিনি কথাই গল্পত বঢ়িয়াকৈ ফুটাই তুলিব পৰা হব।

লিখিলোঁ। গুৰিৰ পৰাই আবন্ত কৰিলোঁ। বামনাথ কলিতা আমাৰ লগৰীয়াই আছিল। চহৰৰ উপকণ্ঠত আমিনো প্ৰথমতে কেইঘৰ মানুহ আছিলোঁ? সকলোৰে লগত সকলোৰে আন্তৰিকতা নাথাকিলেও ঘনিষ্ঠতা আছিল। আমি এটা এটাকৈ পৰীক্ষা পাছ কৰি যাব ধৰিলোঁ কিন্তু বামনাথৰ সেইপিনে মন-কাণ নাই। গান-বাজনা লৈ মত্ত হৈ থাকিল। মই যেতিয়া কেলকুলাচৰ নোট বিচাৰি লৈ আনোঁ সি তেতিয়া স্বৰলিপিৰ বহী লৈ ঘূৰি ফুৰে। মই এম. এ. পাছ কৰি চহৰৰ কলেজ এখনত সোমালোঁ। বামনাথেও চহৰতে গানৰ 'টিউচনি' কৰে। কব, ভাল কথা। কিবা কৰিতো খাব লাগিব। নিজৰ যিখিনি যোগ্যতা তাকে খটুৱাই ভাতমুঠি মোকলাব লাগিব। কিন্তু হলে কি হব? সুখত থাকিলে ভূতে কিলায়। সি তাৰ ছাত্ৰী সান্নিধ্যৰ প্ৰেমত পৰিল। প্ৰেত-ছে মত পৰাৰ তাৰনো কিবা শক্তি আছে নে? নিজে কি দৰৰ মানুহ সেইখিনি কথা গমিপিতি চাব লাগে নে নালাগে? ধা কৰি প্ৰেমত পৰিলেই হ'ল। বামনাথে আমাকো এই লৈ দুই-একাষৰ কথা কয়। আমি সাৱধান কৰি দিওঁ: 'মৰিবি, মৰিবি, এইবোৰত নাযাবি।' ভাল কথা শুনিব কিয়? আৰু সান্নিধ্য? তাই ছোৱালীও জানো কম? হঠাতে শুনিলোঁ দুয়ো হেনো কামাখ্যাত গৈ বিয়া কৰালে। সান্নিধ্যৰ ঘৰৰ অৱস্থাও সিমান ভাল নহয়। দেউতাকে প্ৰথমতে অলপ হুলস্থূল কৰাৰ চেষ্টা কৰি পিচত 'যি খুচি কৰা, যেনেকৈ মৰা, মৰা' এইবুলি ছোৱালীৰ লগত সকলো সম্বন্ধ ত্যাগ কৰিলে। দেখাত সকলো হৈ থাকিলে কি হব? সান্নিধ্যৰো বয়স হৈছিল। মুঠতে তাই সাবালিকা। বামনাথৰ কাণ্ড-কাৰখানা দেখি আমিও বিবৰ্ত্ত হ'লোঁ। আমিনো আৰু অইন মাত কি মাতিম। 'যি খুচি কৰক, যেনেকৈ মৰে মৰক।'

বামনাথৰ আক্ষেপ নাই। মহানন্দে আছে। চহৰত দুই-চাৰিটা গানৰ 'টিউচনি' কৰে। মোনাত ভৰাই অলপ বস্ত্ৰ লৈ আহে। দুজন মাত্ৰ খাওঁতা, বেছ চলি যায়। উন্নতি কৰাৰ চেষ্টাও নাই, ভৱিষ্যতৰ



কথা ভবাৰ শক্তিও নাই। এই একধৰণৰ মানুহ; ফৰিং জাতীয় প্ৰাণী  
সংসাৰ এখন পাতিলে যে নিজৰ এটা দায়িত্ববোধ হ'ব, সেইবোৰ নাই  
আগতে যেনেকৈ আছিল তেনেকৈয়েই থাকিল। ল'ৰা এটাও হ'ল  
তথাপিও হুচ্ নাই। আগৰ দৰেই চলি থাকিল। দায়িত্বজ্ঞানহীন  
বাৰ্টত এদিন লগ পালোঁ। হাতত প্ৰকাণ্ড এখন চেতাৰ। চেতাৰ নহয়  
এইখন হেনো সবোদ। সিয়েই বুজাই দিলে। মহা আনন্দ। বৰ  
চেপ্টা কৰি মগাই আনিলে। দাম সুধিলোঁ। উল্লাসিত হৈ উঠিল—  
“খুব সস্তাতে পাইছোঁ। এনেকুৱা বস্তু এটা পাঁচ-শ টকাৰ কমে ক'ত  
পোৱা? অনোৱা খবচে সৈতে মোৰ মাত্ৰ তিনি-শ দহ টকা পৰিল।”

মই চকু খাই উঠিলোঁ। তাৰ অৱস্থা ভালকৈয়েই জানো। চাই  
চিঁতি এই টকাৰে খেতিৰ মাটি অলপ লব পাৰিলে হয়। ধান  
কেইমোন আহিলেও কম আহে নে। একো নকলোঁ। মই উপদেশ  
দিওঁতা কোন? উপদেশ দিলেও কোনে শুনে? কাণ্ড দেখি পেটে  
পেটে বেছ বিবক্ত হ'লোঁ। সংসাৰত আপদ-বিপদ কত বকমৰ আছে।  
সংসাৰী মানুহৰ অলপ হুচ্ থকা উচিত।

শেষ পৰ্য্যন্ত সেইটোৱেই হ'ল। হঠাতে যেনেকৈ বিয়া কৰাইছিল  
তেনেকৈ হঠাতে মৰিও থাকিল। তেওঁতো মৰিল, গ'ল। ইফাল  
ব্যৱস্থা কি হয়? সান্নিধ্যী আৰু ল'ৰাটোৰ?

ভীমহঁতৰ ঘৰ বামনাথৰ ঘৰৰ লগালগি। ভীমৰ মাক পমাবাই  
চুবুৰিৰ একমাত্ৰ বেচৰকাৰী জনহিতকৰ প্ৰতিষ্ঠান বুলি কব পাৰি  
মানুহৰ আপদে-বিপদে, বেমাৰে-আজাৰে নিস্বার্থভাৱে খাটি সহ্য  
কৰি দিয়ে।

ভীম আহি প্ৰথমতে মোকেই খবৰটো দিলে: ‘বামনাথ মামা  
চহৰত ট্ৰাক এখনে খুন্দিয়ালে। হাস্পতালত আছে।’ গলে  
ল'ৰালৰিকৈ। সান্নিধ্যীয়ে কলে, “মই যাওঁ।” ওলাই ভীমৰ মাক  
কলে, “বাই ল'ৰাটোক চাবা।” মই কলোঁ, “চিটিবাছ বন্ধ হ'ল  
এই বাতিখন যায় কেনেকৈ। কালিলৈ বাতিপুৱাই যাব।”

নাই নুশুনে। ওলালেই। ভীম ল'ৰালৰিকৈ লগতে ওলাল।

গল্পত ময়েই লগত যোৱা বুলি লিখিলোঁ। অলপ ইফাল-সিফাল  
কৰি সাহিত্যিক মূল্য এটা দিবই লাগিব। বাতাবৰণটোও অলপ  
পৰিবৰ্তন কৰি দিলোঁ। এই এনেকুৱাকৈ লিখিলোঁ:

“ঘোৰ অন্ধকাৰ। মাজে মাজে বিজুলি চমকিছে। ধাৰাসাবে  
বৰষুণ। গোটেই পৃথিৱীয়ে যেন অজস্ৰ ধাৰাত চকুপানী টুকিছে।  
পূব ফালৰপৰা হো-হোৱাই বতাহ বলিছে। কমলাৰ মনৰ ধুমুহা  
যেন গোটেই পৃথিৱীতে বিয়পি পৰিছে। মোৰ মনতো ধুমুহা। গাঢ়  
অন্ধকাৰ, লগতে অসম্ভূত বসনা যুৱতী নাৰী, পিছল পথ.....”  
শেষৰখিনি কি ভাবত লিখিলোঁ ঠিক ধৰিব নোৱাৰিলোঁ। লিখিলোঁ  
যেতিয়া আৰু লিখিলোঁ, কাৰ্টকুট নকৰিলোঁ।

বামনাথ ঢুকাল। সান্নিধ্যীক সেই সময়ত দেখি মোৰ ভাব হৈছিল  
তাই যেন কিবা হতভম্ব হৈ পৰিছে। নিজৰ যে কি সৰ্বনাশ হৈ  
গ'ল তাই যেন ঠিক ধৰিবই পৰা নাই। আমাৰ মাজত অলপ  
আলোচনা হ'ল। তাই এতিয়া কি কৰে, কেনেকৈ চলে, ইত্যাদি।

হৰেণ দাস বামনাথৰ সম্পৰ্কত পেহীয়েকৰ ল'ৰা। তাৰ পৰিবাৰ  
চিৰকণ্ঠ। ল'ৰা-ছোৱালী কেইবাটিও। তাৰ সন্মুখে আমাৰ ধাৰণা  
বৰ ভাল নহয়। মদ-ভাং খায় বুলিও মানুহে কোৱাকুই কৰে।  
কিন্তু দেখা গ'ল আচলতে মানুহজন সিমান বেয়া নহয়। বেয়া  
নহয় কি? ভালেই। সি নিজৰপৰাই কলে, “উপায় আৰু কি?  
বাৰী তিবোতাজনী চলে কেনেকৈ? ল'ৰাটোকেবা মানুহ কৰে  
কেনেকৈ? মোৰ তাতেই থাকক। হ'ব কিবা এটা ব্যৱস্থা।  
নোৱাৰিম বুলি কৈ দায় সাৰিব খুজিলে হ'ব জানো? চকুৰ আগত  
নাখাই মৰিবতো দিব নোৱাৰি। হেজাৰ হওক বামনাথ দাদা মোৰ  
মামাৰ ল'ৰা।”

সান্নিধ্যীয়ে জুনজুনক লৈ হৰেণৰ ঘৰতেই থাকিবলৈ ললে।  
আমিও স্বস্তিৰ নিশ্বাস পেলালোঁ। সান্নিধ্যীৰ ভৱিষ্যৎ সন্মুখে একো



কবিতা নোৱাৰিলেও মাজে-সময়ে অলপ চিন্তা অলপ কৰাৰ দায়িত্ব  
পৰাও মাৰিলো জানিব।

ধৰ্ম হাজৰিকাই অৱসৰ গ্ৰহণ কৰাৰ পিচত ইয়াতেই সৰু-  
সুৰা ফাৰ্মেচী এখন কৰি ওচৰে-পাঁজৰে চিকিৎসা কৰে। পুৰণি এল.  
এম. এফ. ডাক্তৰ। যথেষ্ট অভিজ্ঞতা আছে। কণীয়াকো যত্ন কৰি  
চায়। পইচা-পাতিৰ সিমান খৰ্চ নাই। আমাক কয়, “বহি থাকিব  
নোৱাৰোঁহে। বহি থাকিলে দুদিনৰ ভিতৰতে অথবা হৈ পৰিম।  
এইটোৱে ভাল কৰিছোঁ, নহয়? কি কোৱা?” ফলত আমাৰ এই  
অঞ্চলৰ মানুহখিনিৰো লাভ, তেওঁৰো লাভ। গধূলি কাম-কাজ  
নাথাকিলে আমি মাজে-সময়ে হাজৰিকাৰ ফাৰ্মেচীতে বহোঁ।

গধূলি সাৱিত্ৰীক হাজৰিকাৰ ফাৰ্মেচীত সোমাই অহা দেখি আমি  
আচৰিত হালোঁ। হাজৰিকাই সুধিলে, “কি কথা, মাই?”

“মোৰ ল’ৰাটোৰ আজি কেইবাদিনো ধৰি নেবানেপেৰা জ্বৰ।  
আপুনি দয়া কৰি এবাৰ চাই দিয়ক দেউতা।”

এনেতে হৰেণ হস্তদন্ত হৈ উপস্থিত।

“বো, তুমি ইয়াত কিয়?”

“জুনজুনক এবাৰ চাবলৈ ডাক্তৰ দেউতাক মাতিবলৈ আহিছোঁ।”

“তুমি কিয় আহিব লাগিছে? আমাক নকলা কিয়?”

“কিমান আৰু কম? আজি পাঁচ দিন ধৰি ল’ৰাটোৰ নেবানেপেৰা  
জ্বৰ। সেইটোৱেই মোৰ একমাত্ৰ সমস্যা। আজিলৈকে পেটত  
এপালি দৰবো নপৰিল। আৰু চাই থাকিব নোৱাৰোঁ। পমা বাইক  
কাষত থৈ নিজেই আহিছোঁ।”

“বাৰু হব দিয়া, হব দিয়া। যোৱা তুমি। মই ডাক্তৰক কৈ  
দৰব-পাতি লৈ গৈছোঁ। যোৱা তুমি।” ইফালে ধৰ্ম হাজৰিকা  
উঠিলেই। মোক কলে, “তুমি অলপ বহাচোন। আহোঁ মই পাক  
এটা মাৰি।”

হৰেণে ভোৰভোৰালে, “বাতিখননো আপুনি কিয় যাব লাগিছে?”

কিবা এটা দৰবকে দিয়ক। দৰকাৰ বুজিলে দিম নহয় মই  
খবৰ।”

হাজৰিকাই কলে, “চায়েই আহোঁ এবাৰ। আজিকালিৰ জ্বৰ  
লক্ষণ ভাল নহয়। ভিজিট দিব নালাগে।”

হৰেণে কলে, “ভিজিটৰ কথা লৈ কোনে কি কৈছে? তবে আমি  
হালোঁ সাধাৰণ মানুহ। কাহ এটা মাৰিলেও ডাক্তৰক মতাৰ কাৰণে  
লবটো মাৰিব পাবো নে? বজা-মহাৰজাৰ ঘৰৰ মানুহৰ কথা বেলেগ।”

হাজৰিকাই এইবোৰ কথাত কাণ নিদি সাৱিত্ৰীক কলে, “ব’লা  
মাই, যাওঁ।”

ভীমক সাৱিত্ৰীহঁতৰ ঘৰৰ চালৰ ওপৰত উঠি টে’টু ফালি গান  
গাই থকা দেখি সুধিলোঁ, “কি অ’? কি কৰিছ? কামত যোৱা নাই?”

ভীমে চহৰত কোনোবা ডাইভাৰৰ লগত থাকি হেণ্ডিমেণ কাম  
কৰে। এতিয়াও বোধহয় চৰকাৰীভাৱে হেণ্ডিমেণৰ পৰ্য্যায়ত উঠা  
নাই। ডাইভাৰৰ লগে লগে থাকে, হেণ্ডেল মাৰে, আলপৈচান ধৰে।  
ওস্তাদ ল’ৰা।

তৎক্ষণাত্ গান বন্ধ কৰি ভীমে কলে, “আজি ক’ত আৰু যাব  
পাৰিম? মামীহঁত ঘূৰি আহিল নহয়। ইয়াতেই থাকিব। চালৰ  
অৱস্থা নোহোৱা হৈছে। অলপ খেৰ-চেৰ তুলি দিওঁ, নহলে  
থাকিব কেনেকৈ?”

ভাবিলোঁ এইটো আৰু কি হ’ল? পিচে হৰেণেই খবৰ দিলে:  
বুজিছা স্বভাৱ-চৰিত্ৰ বেয়া। মোৰ তাত থাকি জুত কৰিব পৰা  
নাই। মূৰৰ ওপৰত অভিভাৱক এজন থাকিলে যি ইচ্ছা তাকে কৰিব  
নোৱাৰেতো। সেই কাৰণেই গুচি আহিল। নহলে তিবোতা  
এজনীয়ে এনেকৈ অকলে থাকিবলৈ লয় নে? কাৰ সাহসত?  
ভীম আৰু ভীমৰ মাকৰ সাহসত? আৰু এই ভীমৰ মাকজনী।  
তাই বেটী জানো কম বজাত? মোৰ তাত থাকোঁতে ল’ৰাটোৰ  
অলপ কিবা বোলে অনুখ কৰিছিল, তাই বেটী দিনে-ৰাতিয়ে



ল'ৰাটোৰ ওচৰতে। কিয়? মোৰ ঘৰত আক মানুহ নাই? তাই গৈ চালেহে চোৱা। হেজাৰ হওক বামনাথ দাদা ভদ্ৰঘৰৰ ল'ৰা তয়ো ভদ্ৰলোকৰ পৰিবাৰ। তোৰেই বা ছোটলোকৰ তিৰী এজনীৰ লগত কিহৰ ইমান খাতিৰ? এই বামনাথদাদাৰ পৰিবাৰৰ কথা কৈছোঁ। হুঁঃ। ভিতৰত বহুত কথা আছে।”

মই সকলো চিন্তা কৰিলোঁ : “ল'ৰাটোক লৈ চলিব কেনেকৈ?”

বিতৃষ্ণাত হৰেণৰ মুখখন কোঁচ খাই গ'ল।

“যেনেকৈ চলিম বুলি ঠিক কৰি মোৰ তাৰপৰা ওলাই আহিছে তেনেকৈ চলিব। লিখাপঢ়া হেনো ক্লাচ নাইন নে টেন পৰ্য্যন্ত। কি সাহসত অকলে থাকিবলৈ লৈছে তুমিয়েই ভাবি চোৱা। ছিঃ এনেকৈ অধঃপাতে যাব লাগে নে? স্বভাব চৰিত্ৰ আগৰপৰাই বেয়া। নহলেনো এনেকুৱা জঘন্য বাট এটা কোনোবাই নিজে বাছি লয় নে?”

আমি একোৱেই কৰিব নালাগিল। হৰেণেই খবৰ-পাতি যোগাব কৰি আনিলে।

“ঠিক কথা। মই যি কৈছোঁ সেয়েই। চহৰৰ ছোৱালী। আগৰপৰাই টিপটাপ জানে। ইয়াত থাকি কাৰবাৰ কৰিলে সকলোৰে চকুত ধৰা পৰিব। বেছ ছটিয়াৰ। অসমীয়া মানুহৰ লগতো নাই। মই গোটেইখিনি খবৰ লৈছোঁ, নিজ চকুৰেও দেখিছোঁ। ফাঁচী বজাবত শিখমন্দিৰৰ কাষৰ বাটেৰে গৈ বাঁওফালৰ গলি এটাত সোমাই যায়। সেইটো গলিত পাঞ্জাবী বিহাৰী এইবোৰ দোকানী মানুহৰ আড্ডা। তাই তিব্বোতাজনীৰ তাতনো কি কাম? লক্ষ্য কৰিছা নে নাই? প্ৰায়েই তাই চিটি বাছত উঠি চহৰলৈ যায়; হাতত এটা টোপোলা।”

“কিহৰ টোপোলা?”

“সেইটোতো মজা! কম চালাক তাই? যি জীৱিকাৰ যি সাজ। সাজি-কাচি ভালকৈ ওলালেহে মানুহৰ পচন্দ হ'ব। উকিলৰ গাউন, পুলিচৰ ড্ৰেচ, নাৰ্চৰ পোছাক—প্ৰত্যেক বৃত্তিৰ নিজস্ব সাজ এটা আছে।”

“টোপোলা বান্ধি লৈ যাব লাগিছে কিয়? পিন্ধি ওলালেই হয়।”

“তোমাৰো যে কথা। বাঁৰী তিব্বোতাজনী সাজি-কাচি গপচত ওলাই গলে ইয়াৰ মানুহে কি ক'ব?”

কথা ঠিক। মেমনীজনী হৈ গাৱঁৰ মাজেৰে গলে মানুহে কি ক'ব?

হৰেণে ছুখ কৰিলে, “মোৰ ক'ব লগা একো নাছিল। বামনাথ দাদাৰ পৰিবাৰ কাৰণেহে এইবোৰ কথাত চকু দিব লগা হৈছে। কিবা এটা কৰি ছলমূল কৰাও টান, ইফালে সছ কৰি থকাও মক্ষিল।”

হৰেণৰ অৱস্থাটো বুজি পাওঁ।

লাহে লাহে এই অঞ্চলৰ সকলোৰে সাৱিত্ৰীৰ অধঃপতনৰ কথা জানিলে। বামনাথৰ ঘৰৰ লগত আগতেও ইয়াৰ মানুহৰ সম্বন্ধ কমেই আছিল, এতিয়া একেবাৰে নাইকিয়া হ'ল। হৰেণে ছুখ কৰে। মানুহবোৰ আজিকালি কিবা আত্মকেন্দ্রিক হ'ল। সমাজৰ বুকুত বহি এনে ধৰণৰ অনাচাৰ এটা চলি আছে কিন্তু কিবা এটা বিহিত কৰাৰ কাৰণে কাৰো চেষ্টা নাই। নিজৰ নিজৰ কথা লৈয়েই সকলোৰে ব্যস্ত। গেলা নৰ্দমাৰ কাষেদি যাওঁতে নাকটো কমালেৰে চেপি গলেই হ'ল নে? নৰ্দমাৰ বিষ-বাষ্পই যে জীৱনী-শক্তিক লাহে লাহে পঙ্গু কৰি আনিব পাৰে সেই বিষয়ে ছুচ নাই। সমাজ-দেহৰ ক্ষত এটাক গুৰিতেই নিমূল নকৰিলে যে গোটেই সমাজখনকে দূষিত কৰিব পাৰে সেইটোতো এটা মিছা কথা নহয়।

মোৰ গল্পত আচল ঘটনাটো (অৰ্থাৎ সাৱিত্ৰীৰ দেহ বিক্ৰী কৰাৰ কথাটো) ঠিকেই বাখিলোঁ, কিন্তু গল্পটিক বসোত্তীৰ্ণ কৰাৰ কাৰণে কাৰ্য্যকাৰণ সম্বন্ধটো সলনি কৰি দিলোঁ মাত্ৰ। এইখিনিতেইতো গল্প-লিখকৰ বাহাছৰী। দেশৰ অৰ্থনৈতিক ব্যৱস্থা, নাৰী সমাজৰ অসহায় অৱস্থা, জীৱন-ধাৰণৰ ভীত সংগ্ৰাম, অকল জীয়াই থকাৰ অন্ধ আক আদিম প্ৰেৰণা; সকলো কথাৰে খুলমূলকৈ ভৰাই দিলোঁ। বিশেষকৈ সাৱিত্ৰীৰ প্ৰতি পাঠকৰ সহানুভূতি সৃষ্টি কৰাৰ সাৰ্থক চেষ্টা



এটা ললো। জীৱন সংগ্ৰামত সমস্ত পথ কক্ক দেখি শেষ পৰ্য্যন্ত নিজৰ সন্তানটোক জীয়াই ৰখাৰ কাৰণে পিছল আৰু সৰ্পিল এক তমসচ্ছন্ন পথেৰে ধীৰে ধীৰে আগবাঢ়ি যাবলৈ তাই বাধ্য হ'ল। ইয়াৰ কাৰণে দায়ী সাৱিত্ৰী নহয়। দায়ী তাইৰ দাবিদ্যা, দায়ী অৰ্থনৈতিক ব্যৱস্থা। সমাজ-ব্যৱস্থাত নাৰীৰ ক্ষুদ্ৰ জীৱন ধাৰণৰ সকলোবোৰ পথ কক্ক কৰি ৰখাৰ প্ৰয়াসৰ ফল। সাৱিত্ৰীৰ মানসিক সংঘাতৰ কক্কণ চিত্ৰ এটাও দাঙি ধৰিলো। তাই দৰিদ্ৰ হলেও ভদ্ৰঘৰৰ ছোৱালী, ভদ্ৰঘৰৰ বোৱালী। যুগ-যুগান্তৰৰ সংস্কাৰ তাইৰ বক্তৃশ্রোতত মিহলি হৈ আছে। সেই সংস্কাৰ ত্যাগ কৰিব লগা হোৱাত তাইৰ যি অন্তৰ্দন্দ তাকো বেছ ধুনীয়াকৈ ফুটাই তুলিলো। লুকাই-চুৰকৈ আৱৰণৰ অন্তৰালত যৌন অসংযমক প্ৰজ্জ্বল দিয়া এক কথা আৰু প্ৰকাশ্যভাৱে জীৱনৰ বৃত্তি হিচাপে এইটো কামত লিপ্ত হোৱা বেলেগ কথা। বাক অলপ পঢ়ি শুনাওঁ। আপোনালোকেই বিচাৰ কৰক কেনেকুৱা হৈছে।

“দাবিদ্যাৰ কবাল ছাঁই চাৰিওপিনৰপৰা আগুৰি ধৰিছে। চাৰি দিনৰপৰা পেটত এমুঠি ভাত পৰা নাই। ল'ৰাটোৱে কান্দি ভাগৰি পৰিছে, কন্দাৰো শক্তি নাই। আতঙ্ক, হতাশা আৰু ক্ষোভে কমলাক (গল্পত সাৱিত্ৰীৰ নাম) আচ্ছন্ন কৰি পেলাইছে। হে ভগবান! নিজৰ স্বৰৰ প্ৰতিধ্বনিয়ে তাইক বিদ্ৰূপ কৰি উঠা যেন বোধ হ'ল। ঠুঠ কামুৰি সমস্ত অৱসাদ জোৰ কৰি আঁতৰাই তাই থিয় হ'ল। ছয়ো হাতেৰে কাণ দুখন ঢাকি ধৰিলে। কিন্তু তাইৰ প্ৰতিটি বক্তৃবিন্দুত ল'ৰাটোৰ কান্দোন মিহলি হৈ গৈছে। শ্ৰৱণেন্দ্ৰিয়দিয়েই কেৱল শুনিব পাৰি এনে নহয়। বিশেষ অৱস্থা এটা আহি গলে সকলোখিনি ওলট-পালট হৈ যায়। শব্দ নাথাকিলেও শুনিব পাৰি, শ্ৰৱণেন্দ্ৰিয় নাথাকিলেও শুনাত বাধা নাই। কমলাৰ চকুৰ দৃষ্টি তীব্ৰ হৈ উঠিল। গোটেই মুখখন কঠিন হৈ পৰিল। গধূলিৰপৰা ভাবি থকা কথাটো হেলাৰঙে মনৰপৰা দলি মাৰি পেলাই দিলে তাই। কিয় মৰিব তাই, কিয় মাৰিব এই অসহায় ল'ৰাটোক? কিয় তাই হাৰ মানিব?

ভগৱানে যদি অইন একো উপায় ৰখা নাই তেনেহলে তেওঁ যি সম্ভাৱ দিছে তাৰেই তাই শিশুটোক মানুহ কৰিব। এইটো হ'ল ভগৱানকেই কৰা কমলাৰ প্ৰত্যাশ্বান। ‘তুমি মোক ৰূপ দিছা, যৌৱন দিছা। ঠিক আছে। তেনেহলে মই মোৰ ৰূপ আৰু যৌৱনকেই কামত খটুৱাম। শেষ চেষ্টা কৰাৰ আগতে হাত দাঙি নিদিওঁ।’

“এটা সিদ্ধান্তত অহাৰ লগে লগে সমস্তা আৰু সমস্তা হৈ নাথাকে। কমলাই ল'ৰাটোৰ ফালে চাই কলে, “আৰু ভৰ নাই। তোক মই খুৱাই-পিন্ধাই জীয়াই ৰাখিব পাৰিম। এটামাত্ৰ সন্তানক মই খুৱাব নোৱাৰো নে? ভাবিলেই হাঁহি উঠে। হাঃ হাঃ হাঃ।’ হাঁহিবলৈ যাওঁতে দুৰ্দান্ত কান্দোন এটা তাইৰ অন্তৰৰ অন্তঃস্থলৰপৰা ঠেলি উঠিব খুজিলে। হেঁচামাৰি তাই কান্দোনক আকৌ ভিতৰলৈ ঠেলি পঠিয়ালে।”

দুই-চাৰিটা বাস্তৱ চিত্ৰ আঁকাৰ চেষ্টাও কৰিলো। নমুনা কেইটামান দিওঁ।

“অতীত আৰু ভৱিষ্যতৰ সন্ধিক্ষণত থিয় হৈ তাইৰ খকামকা লাগি গ'ল। সহস্ৰ বাহু মেলি অতীতে তাইক আঁকোৱালি ধৰিব খুজিলে। স্নিগ্ধ, শাস্ত্ৰ, অতি চেনেহৰ অতি মৰমৰ সেই অতীতৰ স্মৃতি। পিতাৰ ব্যস্তভাৱে ওলাই যোৱাৰ দৃশ্য এটা, মাৰ সন্মুখ ডাবি, চুবুৰিৰ মীনাৰ বিয়াৰ হুলস্থূল, বামনাথৰ ছুটালিভৰা হাঁহি...। বিদায় দিব লাগিলেও বিদায়ৰ বেদনাক অস্বীকাৰ কৰিব নোৱাৰি। কমলাই জানে যে আজিৰপৰা তাইৰ অতীত হেৰাই যাব; লগতে হেৰাই যাব অতীতৰ সকলো মধুৰ স্মৃতি।”

আৰু এটা নমুনা চাওক।

“এখন মকভূমি আৰু এজোপা কেৰুটাচ। ছগনলালৰ স্পৰ্শত তাইৰ সমস্ত সত্তা কোঁচ খাই গ'ল। তাইৰ কণ্ঠ শুকাই আহিল। জুইৰ তাপ লাগি তাইৰ সমস্ত দেহ-মন যেন জ্বলি-পুৰি গ'ল। পৃথিৱীত নাই এক ফোটা বস, একবিন্দু আৰ্দ্ৰতা। উঃ বুলি কাতৰ আৰ্তনাদ



কৰি কমলাই চকু বন্ধ কৰি দিলে। তাইৰ চকুৰ আগত ভাহি উঠিল এটা মাত্ৰ ছবি : এখন মকভূমি আৰু এজোপা কেৰ্টাচ।”

গল্প-লিখকে বক্তৃতা দিয়াৰ কিম্বা বাণী বিতৰণ কৰাৰ মই ঘোৰ বিৰোধী। কিন্তু কিছুমান কথা লিখি ইমান ভাল লাগিল যে কাটি দিবৰ সত নগ’ল। অৱশ্যে মোৰ গল্পৰ ক্ষেত্ৰত এইটো একো বেয়া হোৱা নাই। মোৰ গল্পটো হ’ল সমস্যাৰ ওপৰত লিখা গল্প। তলত তুলি দিয়া কথাখিনিক বেয়া বুলি কব পাৰিব জানো ?

“যিখন সমাজত নাৰীৰ সুস্থভাৱে জীৱন-ধাৰণৰ সকলো পথ বন্ধ, যিখন সমাজত সমাজ কল্যাণৰ নামত চলে উচ্চখাপৰ নাৰী কিছুমানৰ অলস জীৱনৰ অৱসৰ বিনোদৰ প্ৰচেষ্টা, যিখন সমাজৰ বন্ধে বন্ধে অনাচাৰ আৰু ব্যভিচাৰৰ সৰ্বনাশী বীজাণুৰ কুটিল আক্ৰমণ, য’ত মানুহৰ নৈতিক মূল্যবোধ গুৰি হৈ ধূলিত মিহলি হৈ যাব ধৰিছে, য’ত উচ্চশিক্ষাই মানুহক কৰে স্বাৰ্থপৰ আৰু আত্মকেন্দ্ৰিক, য’ত প্ৰত্যেক চুকে-কোণে নাৰীমাংসলোভী নৰপিশাচসকলে সভ্যতাৰ মুখা পিন্ধি বিভিন্ন ৰূপত খাপ লৈ আছে, য’ত টকাৰ পৰিবৰ্তে সকলো কিনিব পাৰি—আনুগত্য, মৰম-চেনেহ সকলোটি, সেইখন দেশত থাকি কমলাই (সান্ৱিত্ৰীৰ গল্পত দিয়া নাম) নিজকে আৰু নিজৰ সন্তানক জীয়াই ৰখাৰ কাৰণে নিজৰ দেহ বিক্ৰী কৰাৰ বাহিৰে আকনো কি কৰিব পাৰে ? বেচা-কিনাৰ হাটত তায়ো তাইৰ বেপাৰৰ সম্ভাৰ সজাই দোকান পাতি বহিছে। তাইৰ পণ্য হ’ল প্ৰেম আৰু ভালপোৱা। ইমান টকা প্ৰতি কিলোত ! ওহোঁ, কিলোততো নহব। ইমান টকা প্ৰতি ঘণ্টাত।”

কেনে ? বঢ়িয়া, নহয় ? গল্প লিখি শেষ কৰিলোঁ। যোৱা-কালিয়েই গল্পটো শেষ কৰিব পাৰিলোঁহেতেন, কিন্তু লেঠা এটা লাগিল। এই হৰেণটোও যে হৈছে। প্ৰত্যেকটো গোপনীয় কথা মোৰ আগত নকলে তাৰ ভাত হজম নহয়।

ভীমটো দিনক দিনে এটা গুণ্ডা হৈ উঠিব ধৰিছে। আগদিনা

হৰেণে সান্ৱিত্ৰীৰ খা-খবৰ লবলৈ যাওঁতে ভীমে হেনো তাক মস্ত পিটন দিলে। কাম-কাজ শেষ কৰি যাওঁতে অলপ বাতি হৈছিল, ঠিকেই। লগত আৰু দুজন কোনোবা আছিল। হৰেণে নাম নকলে ; তবে বন্ধ মানুহ, ভদ্ৰলোক। হৰেণে “মই হৰেণ, মই হৰেণ অ” বুলি কোৱাৰ পিচতো বাছি-বিচাৰি ভীমে তাৰ মূৰতে কোব এটা সোঁধালে। কোনো ৰকমে জীউটো হাতত লৈ পলাই সাৰিল। যোৱাকালি ভীমক মাতি আনি ডাবি দিয়াত সি হৰেণক চিনি পোৱা নাই বুলি কলে। ফটফটীয়া জোনাকবাতি। চিনি নোপোৱাৰ কাৰণ নাই। নে, কি ? আজিকালি সিও মদ ভাং খাবলৈ ললে নেকি ? কি ঠিক ? ড্ৰাইভাৰ-হেল্ডিমেণ শ্ৰেণীৰ ল’ৰাৰ কি বিশ্বাস ?

যি নহওক আজি গল্পটো শেষ হ’ল। আজিয়েই ৰবীন চৌধুৰীক দিব লাগিব। অইনখিনি ঠিকেই আছে ; বানানখিনিহে অলপ চাই দিলেই হব। চহৰলৈ যাম বুলি গল্পটো পকেটত ভৰাই চিটি-বাছ ষ্টেণ্ডৰ ফালে আগবাঢ়িলোঁ। দেখিলোঁ সান্ৱিত্ৰীও গৈ আছে। হাতত সেই চিৰন্তন টোপোলা। মই নীতিবাগীশ নহওঁ। তথাপিও তাইক আগত দেখি বিবক্তিত মোৰ ডুক কোঁচ খাই গ’ল। হঠাতে দেখিলোঁ হৰেণ আৰু অইন দুজন মানুহে তাইক আগচি ধৰিছে। এজন বঘুনাথ। ইয়াৰেই মানুহ। ঘোৰ মদাহী। আনজনক চিনি নাপাওঁ। আমাৰ ইয়াৰ নহয়। হৰেণে মদ খায় বুলি শুনিছিলোঁ। কিন্তু আগতে কেতিয়াও মদ খোৱা অৱস্থাত বাটত ঘূৰি ফুৰা দেখা নাছিলোঁ। আজিহে খাটাতকৈ জানিলোঁ। দেশী মদৰ উৎকট গন্ধ যাব ক’ত।

হৰেণে সান্ৱিত্ৰীক আগভেটা দি সুধিলে, “ক’ত যোৱা তুমি ?”

সান্ৱিত্ৰীয়ে গম্ভীৰভাৱে কলে, “কিয় লাগিছে তোমাক ?”

হৰেণে হাত-মূৰ জোকাৰিবলৈ আৰম্ভ কৰিলে : “নিজৰ মুখত ছাই সানা, মোৰ কবৰ একো নাই। কিন্তু তুমি আমাৰ গোটেই পৰিয়ালৰ মুখত ছাই সানি দিছা। বামনাথ দাদা দেৱতুল্য মানুহ আছিল। স্বৰ্গী হ’ল, ভালেই হ’ল। তোমাৰ এইবোৰ কাণ্ডকাৰখানা নিজ চকুৰে চাই



যাব লগা নহ'ল। দাদা মৰি বন্ধা পৰিল।" হৰেণে হাতেৰে চকু দুটা মচি ললে। লগৰ ছুজনে গম্ভীৰভাৱে মূৰ দোঁৱাই তাক সমৰ্থন জনালে।

হৰেণে সিহঁত দুজনৰ ফালে চাই আকৌ আবন্ত কৰিলে, "বামনাথ দাদাক মই নিজৰ ককাইদেউৰ নিচিনা দেখিছিলোঁ। মোৰ তাতেই নি এওঁক বাখিলোঁ। বোলো আমি এমুঠি খাবলৈ পালে এওঁবো হব। সেইটো এওঁৰ পচন্দ হব কিয়? বেষ্টাগিৰি কৰি খোৱাতহে আচল মজা, নহয় জানো?"

সান্নিধ্য টক্ খাই উঠিল। লগে লগে তাইৰ চকুহাল তীব্ৰভাৱে জ্বলি উঠিল: "বেষ্টাগিৰি এতিয়ালৈকে কৰা নাই কিন্তু লাগিলে তাকেই কৰিম। নিজৰ ইচ্ছামতে চলিম, পইচাও পাম। কিন্তু তোমাৰ ঘৰত থাকি দিনে-ৰাতিয়ে চাকৰণীৰ দৰে খাটি এমুঠি বাহী ভাত খাই তোমাৰ ভোগৰ সামগ্ৰীত পৰিণত হবলৈ কোনোমতেই মান্তি নহম। তুমি হাজাৰ চেষ্টা কৰিলেও সেইটো নহব।"

এইবাৰ হৰেণৰ চকুদুটা মুহূৰ্তৰ কাৰণে তলফালে নামি আহিল। মুহূৰ্তৰ কাৰণেহে। আকৌ ভেকাহি মাৰি কলে, "বেষ্টাগিৰি কৰা নাই। এওঁ সতী সান্নিধ্য। নামতো, কামতো। বোলো, কি কৰি খাইছা হে? কোন দাতাকৰ্ণই তোমাৰ খোৰাক যোগাইছে? কিহৰ স্বার্থত? উঃ কথা শুনা—মই বেষ্টাগিৰি কৰা নাই! তিবোতা মানুহ তুমি। তোমাৰ অকলে অকলে সদায় চহৰলৈ যোৱাৰ কিহৰ তাল, বোলো কিহৰ তাল? কোন অফিচত হাকিমী কৰাহে? মুখত ৰং সনা নাই? ময়েই দিম নেকি অলপ মানি? টোপোলাত কি? চাওঁ।"

সান্নিধ্য অলপ তথা লাগি বৈছে। হৰেণৰ কথা তাই যেন একো বুজি পোৱা নাই, বুজাৰ চেষ্টাহে কৰিছে। তাই এই অৱস্থাত থকাত হৰেণে খাপ মাৰি টোপোলাটো কাঢ়ি লৈ মেৰিওৱা কাগজখন টান মাৰি ছিঙি পেলালে। ধুনীয়া ডিজাইনৰ ফ্ৰককেইটামান বাটত বাগৰি পৰিল।

হৰেণ হতভম্ব। ময়ো। হৰেণে আচৰিত হৈ কলে, "এইবোৰ কি?" সি যেন নিজকেই কথাষাৰ স্মৃতিছে।

মই তেতিয়া আগবাঢ়ি হৰেণক কলো, "যোৱা, যোৱা, মাজবাটত কি মাতলামিখন আবন্ত কৰিছা?" হৰেণহঁতে মূৰ খজুৱাই গুচি গ'ল।

মই ফ্ৰককেইটা বুটলি ললোঁ। ফটা কাগজখনেৰে কোনোৰকমে আকৌ মেৰিয়াই সান্নিধ্যৰ হাতত তুলি দিলোঁ। সান্নিধ্যয়ে উচুপি উচুপি কান্দিছে। মোৰ ফালে নোচোৱাকৈ হাত বঢ়াই তাই টোপোলাটো ললে। ভাগ্য ভাল। সেই সময়ত বাটত মানুহ নাই।

মই কলোঁ, "নাই নাপায়। নাকান্দিব এনেকৈ মাজ-বাটত। মানুহে দেখিলে কি বুলি ভাবিব?"

"মানুহে কি বুলি ভাবে জানিলোঁৱেই। উঃ ভগৱান! নিজে ভালে থকাৰ চেষ্টা কৰি কষ্টে-মষ্টে চলিব খুজিলেও নোৱাৰোঁ নে? মই একোতো দোষ কৰা নাই।"

কথাখিনি তাই ভাঙি কলে, "চিনাকি বঙালী তিবোতা এজনীয়ে ওফাৰমলৰ ভাত এই কামটো ঠিক কৰি দিছে। মই ভাল ফ্ৰক চিলাই কৰিব পাৰোঁ। পইচাও ভালেই দিয়ে। হাটে-বজাৰে এইবোৰ ফ্ৰক ভাল পইচাত বিক্ৰী হয়। সপ্তাহত এদিন গৈ ফ্ৰককেইটা দি আহোঁ আৰু নতুন কাপোৰ লৈ আহোঁ। নিজে লৈ নগলে কোন যাব? ভাতো নিস্তাৰ নাই। গাৱঁৰ মানুহে মই চহৰত গৈ বেষ্টাগিৰি কৰোঁ বুলি ভাবে। তাকেইতো। সেইকাৰণে চুবুৰিৰ কোনেও মোক নামাতে।"

তাই আকৌ কান্দিবলৈ ধৰিলে।

"নাই নাই। কোনে আপোনাক এইবোৰ কথা কৈছে? হৰেণ এটা মদাহী। তাৰ কথা কোনে বিশ্বাস কৰে?"

সান্নিধ্যৰ মুখত অলপ আগ্ৰহৰ ভাব ফুটি উঠিল। ব্যাকুলভাৱে মোক স্মৃতিছে, "সঁচা? আপুনি নিজে মই কি কৰোঁ বুলি ভাবিছিল? কেনেকৈ চলি আহোঁ?"



মই তাইব ফালে নোচোৱাকৈ কলোঁ, “একোৱেই ভবা নাই।  
কিবা এটা কৰে আক কি।”

ছয়ো বাছ-ষ্টেণ্ডৰ ফালে আগবাঢ়িলোঁ।

সাৱিত্ৰীয়ে নিজ মনেৰে কলে, “জুনজুনৰ কাৰণেহে চিন্তা। অকলে  
হোৱাহলে মই কেতিয়াবাই আত্মঘাতী হ'লোঁহেতেন। তাৰো যে  
কপালখন? নিজৰ বুলিবলৈ সংসাৰত তাৰ কোনো এজন নাই।”

উত্তৰ দিলোঁ, “কোনো নাই কিয়? মাক আছে, মোমায়েক  
আছে।”

“মোমায়েক? ক'ত আছে মোমায়েক? দেউতাৰ মই একমাত্ৰ  
সন্তান। দেউতাও ঢুকাইছে। সঁচাই বৰ ছুৰ্ভাগ্য তাৰ। কোনে যে  
কেতিয়া কি শত্ৰুতা কৰে কবই নোৱাৰোঁ।”

মাজ-বাটত থিয় হৈ মই ছয়ো হাতৰ মাংসপেশী সঙ্কুচিত কৰি  
ফুলাই দিলোঁ।

“জুনজুনৰ মোমায়েকৰ টকা-পইচা বেছি নাই ঠিক, কিন্তু গাত  
যথেষ্ট বল আছে। হৰেণৰ মাধ্য নাই তাৰ চুলি একোছা স্পৰ্শ  
কৰে।”

সাৱিত্ৰীৰ মুখত কান্দোনৰ মাজতেই স্নিগ্ধ হাঁহি এটা ফুটি  
উঠিল।

মই উচপিচ কৰি আছোঁ। নাই, নোৱাৰিলোঁ। অসহ্য হৈ  
উঠিছে। পকেটৰপৰা গল্পটো বাহিৰ কৰি টুকৰা-টুকুৰকৈ ফালি বাটৰ  
কাষৰ নলাটোত পেলাই দিলোঁ। সাৱিত্ৰীয়ে সুধিলে, “দাদা, কি  
হ'ল?”

“বাজে কাগজ এসোপা পকেটত আছিল। তাকেই পেলাই  
দিলোঁ।”

— — —

## ॥ মা, দেউতা আৰু অঞ্জু ॥

“মাত দিয়ক, আগতে অঞ্জুক মাত একাষাৰ দিয়ক। নহলে  
হুলস্থূল লগাব। ল'ৰাক যিটোহে কৰি তুলিছে।”

ঠিক কথা। অফিচৰপৰা অহাৰ লগে লগে অঞ্জুৱে লৱৰি গেটৰ  
কাষলৈ যোৱা নাই। মাকে হেঁচা মাৰি ধৰি কাপোৰ-কান্ধি পিন্ধাই  
আছিল। নহ'লে বিৰাজ বৰুৱা ঘৰৰ কাষ পোৱাৰ লগে লগে বুলেটৰ  
দৰে লৱৰি যায়। হিটিকি পৰি দাঁতেই ভাঙেনে মুখেই ভাঙে, ঠিক  
নাই। বৰুৱা ব্যস্ত হৈ উঠে।

“লাহে লাহে, লাহে লাহে।”

কোনো শুনে কাৰ কথা? গেটৰ মুখত থাপ মাৰি ধৰি কোলাত  
লৈ ঘৰ সোমাব লাগে। এইটো হ'ল প্ৰাত্যহিক নিৰ্দিষ্ট কাৰ্য্যসূচী।  
কেতিয়াও পুৰণি নহয়।

ইয়াৰ পিছত জলপানৰপৰা এক চামুচ অথবা এক কামোৰ প্ৰথমতে  
অঞ্জুক খুৱাই দিব লাগিব।

ঠিকেইতো। অঞ্জুৱে গেটৰ মুখলৈ লৱৰি যোৱা নাছিলতো!  
যাব নোৱাৰাৰ কাৰণে এটা অপৰাধ বোধ আছে। বঞ্চিত হৈছে  
বুলি ভাব এটাও মনত আছে। দেউতাকৰ ফালে নোচোৱাকৈ মুখখন  
ঘূৰাই থৰ লাগি থিয় হৈ আছে।

বৰুৱাই পিচফালৰপৰা ছয়ো হাতেৰে ধৰি অঞ্জুক দাঙি দিলে।  
এটা জোকাৰণিতে অভিমানখিনি গুচি গ'ল। হাঁহি ওলাই আহিল।

“জানা বাবা? বীণা ৰাইদেউহঁতৰ নিংনাই আজি সাপ এটা  
মাৰিছে।”



“হয় নেকি ?”

“এক-শ হাত দাঁঘল।”

“হয় নেকি ?”

“এক-শ হাতৰো বেছি। তেৰ হাতমান হব।”

সি তাৰ কথাৰে দেউতাকক অভিভূত কৰিব বিচাৰিছে। উৎসাহৰ আতিশয্যত কলে—“ময়ো মাৰিব পাৰোঁ।”

“কি ?”

“সাপ।”

বকুৰা শঙ্কিত হৈ উঠিল।

“খবৰদাৰ বাবা। সাপ দেখিলে কেতিয়াও কাষলৈ নাযাব। নাপায়।”

“কি কৰিব সাপে ? মাৰি দিম। মোৰ গাত বল আছে।”

“নহয় নহয়। বল থাকিলে একো নহয়। সাপৰ কাষলৈ যাব নাপায় নহয়। হেৰা, চাবাহে ইয়াক। ভালকৈ নজৰ ৰাখিব। ক’বাত সাপ-চাপ দেখি কাষলৈ আগবাঢ়ি যাব।”

অঞ্জুৰ মাকে হাঁহিলে মাত্ৰ।

“হব দিয়ক। আপোনাৰ ল’ৰাৰ যিহে সাহস। মুখতেই।”

“মোৰ দৰে ?”

“নহয়নো কি ?”

সকলোৰে মাক আছে, দেউতাক আছে। অঞ্জুমনি আছে আৰু নিংনা আছে। নিংনা হ’ল কাম কৰা ল’ৰা। মা-চৰাই, বাবা-চৰাই। মা-ভেকুলী, বাবা-ভেকুলী, ইত্যাদি।

বকুৰাই কেতিয়াবা সাধুকথা কবলৈ লয়। এতিয়াও অঞ্জুৰে সাধু-কথাৰ ধাৰাবাহিকতা হৃদয়ঙ্গম কৰিব পৰা হোৱা নাই।

“এক আছিল বজা।”

“ওঁ।”

“বজাৰ আছিল এজন ল’ৰা।”

“মাকে মাৰে নে নামাৰে ?”

“হুঙালি কৰিলে মাৰে। বজাৰ ল’ৰাই ডাঙৰ হৈ দেশ-ভ্ৰমণ কৰিবলৈ গ’ল।”

“দেশ-ভ্ৰমণ কি ?”

“দেশ-ভ্ৰমণ কৰা মানে হ’ল ফুৰা। ফুৰিবলৈ গ’ল।”

“কাৰ লগত ? নিংনাৰ লগত ?”

“নহয়। অকলে।”

“মাকে কিয় অকলে যাবলৈ দিলে ?”

অঞ্জুৰে গম্ভীৰভাৱে সাধুকথা কবলৈ লয়। “এটি আহিল বজা। বজাই গাখীৰ নাথায়। মাকে এনে কোব দিলে...”

গাখীৰ খাবলৈ হলে সিও বৰ জুলাম কৰে। মাকে ফুচুলাবৰ চেষ্টা কৰে।

“খেৱা, খোৱা। তেতিয়াহে সোনকালে ডাঙৰ হবা। পূজাৰ সময়ত দিল্লীৰপৰা আহি সৰুখুৰাই চিনিয়েই নাপাব।”

“কি কব ?”

“এইটোনো কোন ? ইমান ডাঙৰ ল’ৰাজন কোন ?”

“তুমি কি কবা ?”

“কিয় ? এইটো দেখোন অঞ্জুমনি।”

“সৰুখুৰাই কি কব ?”

“কি আৰু কব ? আচৰিত হৈ যাব।”

সৰুখুৰাক আচৰিত কৰি দিয়াৰ আনন্দতে মন্ত হৈ কব নোৱাৰাকৈ গাখীৰখিনি খাই পেলালে।

ডাঙৰ পতাৰ বিপদো আছে।

“বাবাক ইমান ভাত দিছা। মোকো দিয়া।”

“তুমি সৰু ল’ৰা। আৰু বেছি ভাত খাব নোৱাৰিব।”

“পাৰিম।”

“পেট ফাটি যাব দেখোন।”



অঞ্জুরে দাইলৰ বাটিটো দলিমাৰি দিয়াৰ উপক্ৰম কৰিছিল মাত্ৰ, বকুৰাই লৰালৰিকৈ মধ্যস্থতা কৰিলে।

“হেবা। তুমি কি হে? অঞ্জু আজিকালি ডাঙৰ হৈছে। তাকে নাজানা? বহুত ভাত খাব পাৰে। হেবা, এইখিনি ভাত খোৱা হলে ইয়াক আক ভাত দিব লাগিব। কাইলৈবপৰা বেছিকৈ ভাত বান্ধিব।”

অঞ্জুই গম্ভীৰভাৱে কলে—“মোৰ হেবা...”

“কি হ’ল তোমাৰ হেবাৰ?”

“মোৰ হেবাই বহুত ভাত বান্ধিব পাৰে। এক হাজাৰ ভাত।”

“ক’তনো আছে তোমাৰ হেবা?”

“আছে।”

“আছেতো! ক’ত আছে?”

“দিল্লীত।”

“দিল্লীত।”

“হয় নেকি?”

আবেলি বকুৰাই ঘৰ পোৱাৰ লগে লগে অঞ্জুৱে নালিচ দিলে।

“মাই আজি মোক চৰ মৰিছে। গালত দাগ বহি আছে।”

দাগ বহি থকা কথাটো মাকৰ মুখত শুনা। চৰটো মাৰি তেওঁৰ আত্মধিকাৰ উপজিছিল। তেওঁ আত্মনিগ্ৰহ প্ৰকাশ কৰিছিল।

“হাক দিলে নুশুনা। কেনেকুৱা মাৰ খালা? গালত দাগ বহি গৈছে?”

ক’ত দাগ? মিছা

বকুৰাই অঞ্জুক কোলাত লৈ মৰমেৰে কলে—“ইচ্ বাম। চাওঁ চুমা খাই দিওঁ এটা—”

অঞ্জুৱে খাতিৰ লগালে—“মাক মই ভাল নাপাওঁ।”

“মোক?”

“তোমাক ভাল পাওঁ।”

মাকে কলে—“আপোনাক ভাল নাপাব কিয়? দিনটো হৈ হৈ গাই থাকিব লাগে মই। আজি গোটেই চাফৰ পেকেটটো লৈ চৰিয়াত ঢালি দিলে। পানীকল খুলি দি ছপুৰীয়া কলৰপৰা গিলাচে গিলাচে পানী লৈ ফুলগছত পানী দিবলৈ লৈছে। কলৰ তলখন পিছল হৈ আছে। হাক দিলে কথা নুশুনে।”

দেউতাকক পালে অঞ্জুক আৰু একো নানাগে। ডাঙৰে কথা কলেও দেউতাকৰ কাষত থাকি শুনি থাকে। হয়তো তাৰ মটৰখন লৈ খেলি আছে। কিবা যে শুনিছে বা বুজিছে ধৰাৰ উপায় নাই। বহুদিন পিচত হঠাতে সেইবোৰ কথা কৈ কেতিয়াবা অস্বস্তিকৰ পৰিস্থিতিৰ সৃষ্টি কৰে। কাম-কাজ আৰু আচৰণতো বৰ সাৱধান হৈ থাকিবলগীয়া হৈছে। বন্ধৰ দিন। অঞ্জুই দেউতাকৰ লগত শুব। হঠাতে সি কলে—

“মোকো ধৰি থকা।”

“কিয়? ধৰি থাকিব লাগে কিয়?”

“মাক হলে ধৰি থকা। মোক নধৰা কিয়?” অঞ্জুৰ মাকে লৰালৰিকৈ কোঠাবপৰা ওলাই গ’ল।

“খালে, খালে, খালে।”

বিবাজ বকুৰাই মাজে মাজে গল্প লিখে। অঞ্জুৱে তেওঁৰ জীৱনৰ বহুখিনি ঠাই অধিকাৰ কৰি আছে। লিখিবলৈ আৰম্ভ কৰি অঞ্জুৰ কথা লৈয়েই তেওঁ গল্প এটা লিখিলে। বঞ্জুৱে (গল্পটোত দিয়া অঞ্জুৰ নাম) দেউতাকক খুব ভাল পায়। দেউতাকৰ নামত পগলা। অফিচৰপৰা অহাৰ লগে লগে তেওঁক দখল কৰি বহে। অহাত অলপ পলম হলে মাকক ব্যতিব্যস্ত কৰি তোলে। মাকে খঙতে ডাবি দিয়ে। “কিবা কামত লাগি আছে। আহিব।” হঠাতে হৃদবোগত বঞ্জুৰ দেউতাকৰ মৃত্যু হয়। সকলোৱে আচৰিত হৈ লক্ষ্য কৰিলে যে দেউতাকৰ মৃত্যুৰ পিচত এবাৰো বঞ্জুৱে দেউতাকৰ নাম লোৱা নাই।



গল্প লিখক (অৰ্থাৎ বৰুৱা) আচৰিত হোৱা নাই। তেওঁ এটা ধুনীয়া ব্যাখ্যা দিছে।

সহজাত প্ৰেৰণাবশৰা বজ্জু বহুতো বেছি ছটিয়াব, বহুতো বেছি বুদ্ধিমান। দেউতাকৰ স্মৃতি, এটা অমূল্য বস্তুৰ দৰে সি মনৰ মণিকোঠাত অতি সংগোপনে লুকুৱাই থৈছে। এই অমূল্য বস্তুৰ পোহৰ চিৰকাল একেধৰণে উজ্জল হৈ থাকিব। ভৱিষ্যতৰ সহস্ৰ দুখ আৰু বেদনাত, পদে পদে মনুষ্যত্বৰ অপমানৰ গ্লানিৰ মাজত পাপ আৰু প্ৰায়শ্চিত্তৰ দুৰ্দ্ধৰ বোজা বৈ থকা অৱস্থাত ইঠাতে কোনোবা মানুহে তাৰ পিনে চাই আচৰিত হৈ যাব। মনৰ মণিকোঠাত লুকুৱাই থোৱা সেই বস্তুৰ পোহৰে বজ্জুৰ মুখখন উজ্জল কৰি তুলিব। টোপনিত তাক ইঠাতে ইহা দেখি লগৰ কোনোবাই বিস্ময়ত স্তব্ধ হৈ যাব।

বিবাজ বৰুৱা অফিচবশৰা অহাৰ পিচত তেওঁৰ পৰিবাৰে চাহ-জলপান যতনাই দিলে। ইফালে অঞ্জুৰ বাহাৰুৰি লবৰ কাৰণে ব্যস্ত হৈ আছিল।

“জানা বাবা? ছপৰীয়া মাই আজি কান্দি আছিল। ইমান ডাঙৰ লবাই কান্দে? মই অলপো কন্দা নাই।”

বৰুৱাই লক্ষ্য কৰিলে পৰিবাৰৰ মুখখন অতিশয় গম্ভীৰ। সুধিলে—“কি হৈছে?”

“নাই হোৱা একো।”

“ইমান গম্ভীৰ হৈ আছা কিয়?”

বৰুৱাৰ পৰিবাৰৰ চকুপানী ওলাই আহিল। আচলৈৰে তেওঁ চকুহুটা ঢাকি ধৰিলে।

“গল্প লিখে বুলি ইমান অমঙ্গলীয়া গল্প লিখিব লাগে নে?”

“গল্প, গল্প।”

“গল্প। গোটেইখিনিয়ে দেখোন নিজৰ কথা। অঞ্জুক বজ্জু কৰিছে। নিঃশব্দতো নামটোও বদলি কৰা নাই। মোক শাস্তি দিয়াবৰ কাৰণে গল্পটো এনেকুৱা কৈ শেষ কৰিছে। আপোনাক নাজানো?”

“হেৰা, শুনা।”

“হুগুনো মই।”

ঠিকেই। বজ্জুৰ (অৰ্থাৎ অঞ্জুৰ) দেউতাকৰ মৃত্যু হব নালাগিছিল। অন্ততঃ হোৱা উচিত নাছিল। বজ্জুৰ (অৰ্থাৎ অঞ্জুৰ) ইমান ডাঙৰ এটা সৰ্বনাশৰ কল্পনা কৰাটোৱেই তেওঁৰ অন্তায় হৈছে। ভয়ানক অন্তায়। অত্যন্ত বিকৃত কটিৰ পৰিচয়। স্বয়ং ভগৱানৰ পক্ষেও অন্তায়।

বৰুৱাই পৰিবাৰক মাতিলে—“হেৰা, শুনা। এইটো গল্প মই আলোচনালৈ নপঠাওঁ। এই চোৱা, তোমাৰ আগতেই ফালি পেলালোঁ।”

## । আৱক্ষক ।

পাঠ্যক্ৰম সমিতিৰ মিটিং আছিল। আহোঁতে পলম হ’ল। পৰিবাৰ ৰমলাই শোৱনি-কোঠাত একাৰত শুই আছে। পবিত্ৰ দত্তই চুইচটো টিপি দিলে। চকু মুখ কোঁচাই তেওঁৰ পৰিবাৰে বিৰক্তিতে চালে।

“অফ কৰি দিয়া।”

“কি হ’ল তোমাৰ?”

“নাই হোৱা একো।”

“এনেকৈ একাৰত শুই আছা কিয়?”

“এনেয়ে।”

মূৰৰ বিষ। সদায় লাগি আছে। চকুৰ কাৰণে হব পাৰে, চাইনাচৰ কাৰণেও হব পাৰে। চকু দেখুওৱা হ’ল। বহু ডাক্তৰ, বহু বিশেষজ্ঞক দেখুওৱা হ’ল। একো নহ’ল। অসহ্য মূৰৰ বিষ।



কেতিয়াবাহে ভালে থাকে। এই মূৰৰ বিবে তেওঁৰ গোটেই দৃষ্টি-ভঙ্গীটোকেই বিযাক্ত কৰি তুলিছে।

একমাত্ৰ ল'ৰা লাতুই ঠিক ধৰিব নোৱাৰে মাকৰ লগত তাৰ আচল সম্বন্ধটো কি। নিশ্চিত হ'ব নোৱাৰে। কেতিয়াবা খুব মৰম কৰে। দোষ কৰিলেও একো নকয়। আৰু কেতিয়াবা অতি সামান্য কথাতো বৰ বেয়াকৈ ডাবি-ধমকি দিয়ে। মাকৰ মানসিক গতিবিধি সম্বন্ধে লাতু মুঠেই সুনিশ্চিত নহয়। মাকৰ আগত সি তাৰ স্বয়ংক্ৰিয়তা আৰু স্বাভাৱিকতা হেৰুৱায়। সহজ হ'ব নোৱাৰে।

আনহাতে দেউতাকৰ লগত তাৰ সম্বন্ধটো সহজ। তেওঁক সি ভালকৈ বুজি পায়। বিশেষ পৰিস্থিতিত তেওঁৰ কি প্ৰতিক্ৰিয়া হ'ব পাৰে সি ভালকৈ জানে।

পবিত্ৰ দত্তই চুইচটো অফ কৰি সুধিলে—

“লাতু ক'ত?”

“আছে ক'ৰবাত নন্দেশ্বৰৰ লগত।”

দত্তই বিৰক্তি বোধ কৰিলে। চাকৰ-নাকৰৰ লগত এনেকৈ অকলে অকলে থকাটো তেওঁ ভাল নাপায়। নন্দেশ্বৰ অৱশ্যে বহুদিনৰপৰাই আছে। ভাল আৰু বিশ্বাসী। পিচে তেওঁ পাহৰিব নোৱাৰে যে এনেকুৱা কাম কৰা ল'ৰা এজনে সকতে তেওঁক হস্তমৈথুন কৰিবলৈ শিকাই দিছিল।

ইফালে তেওঁ লাতুক চাকৰ-নাকৰৰ লগত লগ হ'বলৈ পোনপটীয়াকৈ হাক দিয়াটো টান পায়। ল'ৰা-ছোৱালী সৰু হলেও এটা নিৰ্দেশৰ সপক্ষে যুক্তি কি জানিবলৈ বিচাৰে। কৌতূহল বোধ কৰে।

তেওঁ মাতিলে—“লাতু।”

দেউতাকৰ মাত শুনি আনন্দত উধাতু খাই লাতু বান্ধনীঘৰৰপৰা ওলাই আহিল।

“পৰিবা, পৰিবা। বাৰাণ্ডাখন পিছল হৈ আছে।” উদ্বেগৰ মাজতো তেওঁ অলপ কঠিন হ'বলৈ চেষ্টা কৰিলে।

“বান্ধনীঘৰত কি কৰি আছা? গধূলি কিতাপ পঢ়িব নালাগে?”

“অকলে ভয় লাগে। মাৰ কোঠাত লাইট জ্বলাব নিদিয়। পঢ়া-কোঠাত অকলে ভয় লাগে।” উপায় নাই। নন্দেশ্বৰৰো উপায় নাই। ভাত হোৱাত পলম হলে লাতুৰ টোপনি ধৰে। টোপনি ধৰিলে খাওঁতে বৰ জুলুম কৰে।

পবিত্ৰ দত্তই সাধাৰণতে গধূলি ঘৰৰপৰা নোলাইছিল। ক'ৰবাত ফুৰিবলৈ গলেও লাতুক লগত লৈ গৈছিল। আগতে ঘৰুৱা শিক্ষক এজন বাখি দিছিল। এদিনা লাতুক বাক্য এটা ইংৰাজীত অনুবাদ কৰিবলৈ দি তেওঁৰ মুৰটো গৰম হৈ গ'ল। লাতুই কোনোমতে তাৰ ভুল হৈছে বুলি মানি ল'ব নোখোজে। ওলোটো তৰ্ক কৰাৰ চেষ্টা কৰে।

“তুমি একো নাজানা। ঘৰৰ চাৰে কৈছে এনেকুৱা হ'ব।”

“নহ'ব। চাৰে বা কি কৈছে, তুমিয়ে বা কি শুনিছা।”

“ইঃ। তুমি কলেই হ'ল? চাৰে নিজেই লিখি দিছে মোক।”

“চাওঁ, কি লিখি দিছে।”

ঠিকেই। সাংঘাতিক কথা। দত্ত আতঙ্কিত হৈ উঠিল। লাতুৰ বহুমূল ধাৰণা—চাৰে যিটো কৈছে সেইটোহে শুদ্ধ। শেষ পৰ্য্যন্ত গগুগোলৰ হাত সাৰিবৰ কাৰণেহে দেউতাকৰ কথাখিনি মানি ললে।

গধূলি দত্তই নিজে লাতুৰ কাষত বহি নিজেও পঢ়াশুনা কৰে। হঠাতে তেওঁ টক খাই উঠিল।

“পিতা, বজ্জ্বলা মানে কি?”

“কি মানে কি?”

“বজ্জ্বলা মানে কি?”

“কিয় লাগিছে তোমাক? ক'ৰপৰা শুনিছা?”

“এইয়া, বুৰঞ্জীৰ কিতাপত আছে।”

“চাওঁ, ক'ত আছে।”

ঠিকেই। কিতাপত লিখা আছে, “বজ্জ্বলা অৱস্থাতে পৃথিৱী



দেৱীৰ গৰ্ভত বিষ্ণুৰ ঔষত নবকামুৰৰ জন্ম হয়।” দত্তই বিচুৰ্তি খাই সুধিলে—“এইখন কিতাপ তোমালোকক লাগে নেকি?”

“লাগেতো”

দত্তই পাত লুটিয়াই চালে। অসমৰ নহামান্দ্ৰ শিক্ষা ডিবেক্টৰ বাহাদুৰবাবা অনুমোদিত নতুন কেৰিকুলান অনুযায়ী, মজলীয়া, উচ্চ-মাধ্যমিক স্কুল আৰু মাজাচাৰ চতুৰ্থ, পঞ্চম আৰু ষষ্ঠ শ্ৰেণীৰ পাঠ্যপুথি।

লাতুই আকৌ সুধিলে—“মানে কি পিতা?”

“এই, এক ধৰণৰ অমুখ।”

“কি অমুখ?”

“এই, তিবোতা মানুহৰ একধৰণৰ অমুখ।”

দত্তই ভাষণ অস্বস্তি বোধ কৰিলে। ইয়াৰ পিছত ঔষতৰ অৰ্থ সুধিলে কি ধৰণে চম্ভালিব? ভয়তে লবালবিকৈ তেওঁ কলে—“অঙ্ক তোমালোকৰ কি হৈছে চাওঁ, অঙ্ক।” কিন্তু শিশু, বিশেষকৈ কৈশোৰৰ ছুৱাবডলিত ভৰি দিবলৈ ওলোৱা ল’ৰা এজনৰ অনুসন্ধিৎসু মন জানো ইমান সহজতে শান্ত হব?

লাতুই শৈশৱকাল পাৰ হৈ কৈশোৰৰ ছুৱাবডলিত ভৰি দিছে। হয়তো বহু কথাই অম্পষ্টভাৱে জানে। দত্তই নাজানে যে সি কিমানখিনি জানে। অতি সৰলভাৱে ক’বাত শুনি অহা ছুই-এটা অশ্লীল শব্দৰ অৰ্থ আগৰ দৰে আজিকালি সি দেউতাকক নোসোধে। ডাঙৰৰ আলোচনী এখনৰ গল্প এটা পঢ়ি থকা অৱস্থাত কোনোবাই দেখিলে পাতখিলা লুটিয়াই দিয়ে। নাৰী আৰু পুৰুষৰ মাজত থকা বিশেষ সম্বন্ধ সম্বন্ধে তাৰ অম্পষ্ট ধাৰণা এটাও হৈছে। এই সম্বন্ধটো তাৰ জনা আনবোৰ সম্বন্ধৰ দৰে নহয়। বেলেগ। কিন্তু কি ধৰণৰ বেলেগ ঠিক ধৰিব পৰা নাই।

কিছুদিন আগেতেও এদিনা সুধিছিল—“পাহাৰৰ ওপৰত পৰি থকা নেপালীৰ খালী ঘৰ এটা আছে। জানা পিতা? আজি ছপৰীয়া টিফিনৰ সময়ত আমি দেখিছিলো এজন কোনোবা ল’ৰাই ছোৱালী

এজনীৰ সৈতে সেইটো ঘৰত সোমাইছিল। স্কুলৰ ল’ৰাবোৰে সকলোৱে চাই আছিল। হৰেধৰে কৈছে সিহঁতে বেয়া কাম কৰাৰ কাৰণে ঘৰটোত সোমাইছিল। কি বেয়া কাম পিতা?”

আজিকালি লাতুই এই ধৰণৰ প্ৰশ্ন নকৰে। অৰ্থাৎ অধিকতৰ সতৰ্ক হৈছে। এইবোৰ প্ৰশ্ন সুধিব নাপায় বুলি বুজি পোৱা হৈছে। জ্ঞানৰ পৰিধি কিমান ধৰা টান। যৌন বিষয়ক এটা খুব অম্পষ্ট ধাৰণা হৈছে। কামটো যে বেয়া সেই ধাৰণাও মনত শিপাইছে। গতিকে দেউতাকৰ গতিবিধিৰ ওপৰতো সতৰ্ক দৃষ্টি ৰাখে। গধূলি পলমকৈ ঘৰলৈ আহিলে কৈফিয়ৎ তলব কৰে।

“ক’বপৰা আহিলা? ক’লৈ গৈছিল?” নমিতা মাহীৰ ঘৰলৈ যে যোৱা নাই এই কথাষাৰ জানি আশ্বস্ত হব বিচাৰে।

লাতুই অঙ্ক কৰি আছিল। দত্তই কাষতে বহি আলোচনীৰ পাত লুটিয়াই আছিল। হঠাতে লাতুই কলে—

“জীবুক স্কুলৰ সকলোৱে জোকায়। জানা?”

“নাজানো। কিয়?”

“জীবুৰ দেউতাক বেয়া মানুহ।”

“কি বেয়া মানুহ?”

“ছোৱালীবোৰক গাড়ীত লৈ ফুৰে।”

দত্তই ধমকৰ সূৰত কলে—“কি হ’ল তাতে?”

“তুমি একো নাজানা। ছোৱালী লগত লৈ ফুৰা বেয়া কথা।”

“কি বেয়া কথা? মই তোমাৰ মাক লৈ ফুৰোঁ?”

“সেইটোতো বেলেগ কথা। মা-তো নিজৰ মানুহ।”

মহা জুলুম। বৰ বেছি ঘাটাঘাটিও কৰিব নোৱাৰি এইবোৰ কথা লৈ।

কিছু সময় মনে মনে অঙ্ক কৰি থাকি লাতুই হঠাতে আকৌ কলে—“পিতা, তুমিও নমিতা মাহীৰ ঘৰলৈ বৰকৈ নাযাবা দেই। তোমাকো সকলোৱে বেয়া মানুহ বুলি কব।”



দত্ত উচাপ খাই উঠিল। লাতুৰ ফালে চালে। সি আকৌ নিবিষ্টমনে অন্ধ কবাত লাগি গৈছে। দত্তই অতিশয় অস্বস্তি বোধ কৰিলে। লাতুক কিবা কবলৈ গৈও কি কব স্থিৰ কৰিব নোৱাৰি চিগাৰেট এটা জ্বলাই ছপিবলৈ ধৰিলে।

অসম্ভৱ। অৱশ্যন্তাৱী পৰিণতিক প্ৰতিবোধ কৰাৰ শক্তি কাৰো নাই। পৃথিৱীত কিছুমান ঘটনা ঘটে। কাৰো সক্ৰিয় প্ৰচেষ্টাৰ প্ৰয়োজন নাই। বমলাৰ সম্বন্ধীয়া ভনীয়েক নমিতা চৌধুৰী। কুটিৰ শিল্পৰ বিষয়াৰ কাম লৈ আহি চহৰতে আছে। চৰকাৰী বাসভৱনত অকলে থাকে। ধুনীয়া, সপ্ৰতিভা আৰু মাজিত কচিসম্পন্ন। খুলশালী হিচাপে ধেমেলীয়া সুবত কথা কৈ দত্তই সম্বন্ধটো আৰু সহজ কৰি লৈছে। নমিতাই নিজেই ঠিক কৰি লব নে দত্তহঁতে দবা বিচাৰিব কথাৰ দত্তই জানিবলৈ বিচাৰে। মুঠতে আৰু পলম কৰা উচিত নহয়। বমলাৰ গা প্ৰায়েই বেয়া। প্ৰথমতে দুই-এদিন সামাজিক দায়িত্ববোধৰপৰা দত্তই লাতুক লগত লৈ খা-খবৰ কৰিবলৈ গৈছিল। পিতৃ ঘনাই যাবলৈ আৰম্ভ কৰিলে। মিছাকৈ সদায় লাতুক টানি লৈ যোৱাৰ প্ৰয়োজন নাই বুলি বোধ হ'ল। কলেজৰপৰা আহোঁতে নমিতা চৌধুৰীৰ ঘৰ বাটতে পৰে। আহোঁতেই খবৰ কৰি অহাটোও সুবিধাজনক। কিন্তু এই ঘনিষ্ঠতাৰ পৰিণতি সম্বন্ধে তেওঁ নিজেও প্ৰস্তুত নাছিল।

“লাতু ক'ত?”

“ফুৰিবলৈ গৈছে।”

“ক'লৈ গৈছে?”

“গৈছে ক'বাত লগৰ ল'ৰাৰ লগত।”

“এনেকৈ যাব দিয়া কিয়?”

“যাব নিদি কি কৰিব লাগে? বান্ধি থলেহে হব।”

“এন্ধাৰ হৈ গৈছে। ইমান বাতিলৈ কিয় ফুৰিব লাগে?”

চৰ এটা শোধাবৰ মতলব নাছিল। অমলৰ লগত ফুৰিবলৈ যোৱা

বুলি শুনি মূৰটো গৰম হৈ গ'ল। অমলক চিগাৰেট খোৱা দত্তই নিজে দেখিছে।

“অমলৰ লগত ইমান বাতিলৈ কিয় ফুৰিছা?”

“কি হ'ল? অমল বেয়া ল'ৰা নেকি?”

প্ৰত্যাহ্বানৰ ভঙ্গীত কোৱা লাতুৰ প্ৰশ্নটো শুনি দত্তৰ মূৰটো গৰম হৈ গ'ল।

লাতু হতবুদ্ধি হৈ গ'ল। কান্দিবলৈও পাহৰি গ'ল। তাৰ ভৰিৰ তলৰ মাটিখিনি হঠাতে যেন নোহোৱা হৈ গ'ল। তাৰ জীৱনৰ এইটো হ'ল এটা বিশেষ মুহূৰ্ত। এই মুহূৰ্তটোত সি তাৰ দেউতাকৰ বিচাৰ-বুদ্ধিৰ ওপৰত আস্থা হেৰুৱাই পেলালে। লাতুই বুজি পালে যে তেওঁ হ'ল আচলতে এজন স্বেচ্ছাচাৰী মানুহ। কাৰো কোনো মতামতক প্ৰশ্ন দিয়াৰ প্ৰয়োজন বোধ নকৰে।

দত্তৰ মনটো বেয়া লাগি গ'ল। লাতুৰ লগত মিটমিট কৰিবলৈ তেওঁ ব্যস্ত হৈ উঠিল। কিন্তু তেৱেঁ অসহায় বোধ কৰিলে। কোন-ফালে কেনেকৈ আগবাঢ়িব তেওঁ আজি ঠিক কৰিব নোৱাৰিলে। কিবা এটা দিম বুলি প্ৰতিশ্ৰুতি দিয়াটো এই পৰিস্থিতিত বৰ নিষ্ঠুৰ বুলি তেওঁৰ ধাৰণা হ'ল। লাতুৰ কাৰণে অতি অসম্মানজনক। এনেকুৱা ভঙ্গী এটাৰ কৃত্ৰিমতাখিনি বুজি পোৱাৰ জোখাৰে লাতুৰ যথেষ্ট বুদ্ধি আছে।

“কান্দিছা নেকি?”

ডাঙৰ চকুটো তুলি লাতুই তেওঁৰ ফালে বিহ্বলভাৱে চালে। ডাঙৰ চকুত পানী নাই। কিন্তু বন্দা হলেই ভাল আছিল। তেতিয়া হলে দত্তই ইটো সিটো কৈ তাক সামুখী দিব পাৰিলেহয়।

লাতুৰ মঙ্গল বিচাৰি দত্তই লাতুক মাৰিছে নে? গধূলি ল'ৰাজন ঘৰলৈ উভতি অহা নাই দেখি তেওঁ ওলাই যাবলৈ টান পাইছিল। সেই কাৰণেহে তেওঁ ক্ৰুদ্ধ হৈ উঠিছিল।

লাতুৰ চকুৰ হতাশ দৃষ্টিয়ে তেওঁক অস্থিৰ কৰি তুলিলে। তেওঁ



সহজাত প্ৰেৰণাবে বুজি পালে যে পিতৃ হিচাপে লাভ লগত তেওঁৰ  
সম্বন্ধ আকৌ প্ৰতিষ্ঠা কৰিবই লাগিব। আৰু এতিয়াই।

লাতু একেধৰে থিয় হৈ আছে। এখন ভৰি ছুৱাবৰ ভিতৰফালে,  
এখন ভৰি বাহিৰতেই। সেই একেটা ভঙ্গীৰে। বাঁওহাতেৰে যেনেকৈ  
কিতাপ এখন খামোচ মাৰি ধৰি আছিল তেনেকৈয়ে ধৰি আছে।  
জীৱনৰ যেন অধ্যায় এটা শেষ হৈছে। নতুন অধ্যায়টো কেনেকৈ  
আৰম্ভ কৰিব ঠিক যেন ধৰিব পৰা নাই।

লাতুক চৰটো শোখাই দন্তৰ খুব বেয়া লাগিছে। পিচে তেওঁৰ  
মনটো তীব্ৰ আবেগিক উত্তেজনাৰে উত্তেজিত হৈ আছিল। তেওঁ  
নমিতা চৌধুৰীৰ তালৈ যোৱাৰ কাৰণে ব্যস্ত হৈ আছিল। গধূলিতে  
নমিতাক লগ পাবৰ কথা আছিল। আৰু তেওঁ জানিছিল এই লগ-  
ধৰাটো আছিল সম্পূৰ্ণ ভিন্ন প্ৰকৃতিৰ। চেহেৰাই বেলেগ। বহুতো  
বেছি গুৰুত্বপূৰ্ণ, বহুতো বেছি ইন্দ্ৰিয়ত। তেওঁৰ দেহ আৰু মন তীব্ৰ  
প্ৰতীক্ৰান্ত অধীৰ হৈ আছিল। নমিতাৰ চাৰিওফালৰ প্ৰতিবোধৰ  
দেৱালয়োৰে ঘূৰল হৈ আহিব ধৰিছে। আজন্মৰ সংস্কাৰক খামোচ  
মাৰি ধৰা মুঠি শিথিল হৈ আহিছে। অসহায়ভাৱে নিৰ্দেশ বিচাৰি  
তেওঁ যেন দন্তৰ ফালেই চাই আছে।

“না, না, না,।”

দন্তক ছুহাতেৰে সাবটি ধৰিয়েই নমিতাই কাতৰভাৱে মূৰ জোকাৰে।

“না, না, না।”

সংস্কাৰ, সংস্কাৰ, সংস্কাৰ। দন্তই পুনৰাবৃত্তি কৰি গৈ থাকে।  
নমিতাৰ মস্তিষ্কৰ কোষবোৰত ক্ৰমাগত আঘাত কৰি যায়। যদি  
জটিলতাৰ সৃষ্টি কৰা নহয় তেনেহলে দৈহিক সম্বন্ধত দোষ কি?  
দন্তই কথাবোৰ হয়তো ইমান স্থূলভাৱে নকয় কিন্তু কথাৰ মূল  
অৰ্থখিনি নমিতাৰ পক্ষে ধৰিব নোৱাৰাৰ কাৰণ নাই। বমলা? অ’  
হয় বমলা। অসুস্থ বমলাৰ কথা লৈ মূৰ ঘমোৱাটোও ভাৱাবেগৰ  
কথা নহয় জানো? বোগীয়ে মূৰৰ বিষত বিচনাত শুই আছে।

তাইক টানি অনাৰ এই অসুস্থ প্ৰয়াস কিয়? ছয়োৰে বয়স হৈছে।  
ছয়োৰেই যথেষ্ট বিবেচনা শক্তি আছে। দন্তই যি কৈছে, যথেষ্ট  
ভাবি-চিন্তি কৈছে। জোৰ-জুলুমৰ প্ৰশ্ন নাই। পগলা নেকি? নমিতাৰ  
আপত্তি থাকিব পাৰে। নিশ্চয় পাৰে। কিন্তু প্ৰশ্ন হ’ল—আপত্তি  
থাকিব কিয়?

দন্তৰ ঘনিষ্ঠ সান্নিধ্যত থাকি দন্তৰ বাহুবন্ধনত আবদ্ধ অৱস্থাত  
দন্তৰ কথা শুনি নমিতাৰ দৃষ্টি আচ্ছন্ন হৈ আহে। অসহায়ভাৱে  
দন্তৰ ফালে চাই তেওঁ দুখলভাৱে মূৰ জোকাৰে।

“তেনেহলে কথা ফাইনাল। আহিম, কালিলৈ?”

“আহিব। সদায়েতো আহে।”

“নহয়। মানে প্ৰস্তুত হৈ আহিম।”

“কব নোৱাৰোঁ। মই একো নাজানো।”

“তোমাৰ একো জনাৰ দৰকাৰ নাই নহয়। ঠিক আছে। কালিলৈ  
বন্ধ আছে। গধূলি আহিম।”

আজিয়েই আছিল সেই বিশেষ দিন। সেই বিশেষ গধূলি।  
লাতুই একেধৰণে শিলৰ মূৰৰ দৰে থিয় হৈ আছে। এখন ভৰি  
ভিৰৰ ফালে, এখন বাহিৰত। বাঁওহাতেৰে খামুচি ধৰি থকা  
কিতাপখন তেনেকৈয়ে ধৰি আছে। দন্তৰ সহজাত প্ৰেৰণাত বুজি  
পালে যে এতিয়া যদি তেওঁ লাতুক এৰি গুচি যায় তেনেহলে জীৱনত  
আৰু কেতিয়াও তেওঁ লাতুৰ কাষ চাপি আহিব নোৱাৰে। এই বিচ্ছেদ  
হব চূড়ান্ত। দন্তৰ নিজকে বৰ অসহায় আৰু দুৰ্বল যেন লাগিল।

এই প্ৰথম দন্তই লাতুৰ গাৰ হাত দিছে। লাতুৰ মঙ্গলৰ কাৰণে  
নিশ্চয় নহয়। নিজৰ অধৈৰ্য্যতাক প্ৰকাশ কৰিছে মাত্ৰ।

লাতুৰ এই অসহায় চেহাৰাৰ ফালে চাই দন্তৰ নিজকে বৰ  
স্বাৰ্থপৰ আৰু সৰু বুলি অনুভৱ হ’ল। নমিতা চৌধুৰীক দিয়া যুক্তি-  
বোৰ ফোপোলা বুলি বোধ হ’ল। অতিশয় টেঙৰ মানুহ এজনৰ  
সুবিধাবাদী যুক্তি। দন্তৰ কাণতখন বঙা হৈ উঠিল। বাহিৰত বহন



মানিলেও প্রতিটো যুক্তিৰ ভিতৰখন অতিশয় কদৰ্য্য। আঁচোৰ এটা মাৰি দিলে ক্লেদ আৰু পূজ ওলাই আহিব।

অসম্ভৱ। লাতুক এটা শিলাস্তূপত পৰিণত কৰি ছুৱাবমুখত এৰি থৈ তেওঁ ক'তো যাব নোৱাৰে। দন্তই মৰমেৰে লাতুৰ হাতত ধৰি টানিলে। লাতুই তৎক্ষণাত তেওঁৰ বুকুত মুখখন গোজা মাৰি দি উচুপি কান্দিবলৈ ধৰিলে।

দন্তৰ বুকুখন টনটনাই উঠিল। মৰমেৰে জোকালে।

“এইয়া। ইমান ডাঙৰ ল'ৰাক এনেকৈ কন্দা দেখিলে মানুহে কি কৰ? চাওঁ, মুখখন চাওঁ।” লাতুই গাৰ বলেৰে মুখখন গোজা মাৰি থাকিল।

দন্তই সপ্নেহ ভহ'না কৰিলে—“খালা, খালা, কামিজটো গোটেই খালা।”

লাতুই তেওঁৰপৰা আস্থা বিচাৰে, প্ৰত্যয় বিচাৰে। নাই, তেওঁ তাক বিমুখ কৰিব নোৱাৰে।

“নিয়া। সোনকালে ওলোৱা তুমিও।”

“ক'লৈ?”

“কিতাপৰ দোকানত যাব লগা আছিল।”

লাতু যে ডাঙৰ হৈছে সেইকথা আকৌ পাহৰি গৈছে। ডাঙৰ হোৱা বুলি প্ৰমাণ কৰিবৰ চেষ্টা কৰিবলৈও পাহৰি গৈছে। দন্তই নিজে একৰকম তাক পিন্ধাই দিলে।

“ব'লা।”

“ব'বা, মুখখন ভালকৈ ধুই লওঁ।”

“আৰু কিয়?”

“চকুপানী দেখিলে মানুহে কি কৰ? তুমিও যে হৈছা।”

আজিকালি একেলগে ফুৰিবলৈ যাওঁতে লাতুই দেউতাকৰ হাতত নধৰে। আজি অজ্ঞাতসাবে আকৌ হাতত ধৰি খোজ লৈছে। দেউতাকৰ হাতত ধৰি আকৌ তাৰ আস্থা ফিৰি আহিছে। অলপ

আগতে ঘট। ঘটনাৰ কথা এটা ছন্দপৰ দৰে ইতিমধ্যে তাৰ মনৰপৰা আঁতৰি গৈছে।

দন্তই পিছে পাহৰা নাই। অস্তুহীন মৰমৰ বোজা এটাই তেওঁৰ বুকুখনক হেঁচা মাৰি ধৰি আছে।

হঠাত লাতুই উচ্ছ্বাসত চিঞৰি উঠিল।

“পিতা, চোৱা, চোৱা। সেইয়া নাচনী ভবা। সেইয়া, সেইটো।” দক্ষিণ আকাশত ভবা এটাই ত্ৰিবিধকৈ নাচি আছে। পোহৰৰ ষঙো যেন ঘনে ঘনে সলনি হৈ আছে।

আজি তেওঁ নহয়, লাতুইহে যেন হাতত ধৰি দন্তক নিভুল বাটেৰে লৈ গৈ আছে। দন্তই লাতুৰ হাতখন আৰু দৃঢ়ভাৱে ধৰি থাকিল।

## ॥ আকাশী গঙ্গা ॥

চাকৰ মনোহাৰী দোকানখন হ'ল আমাৰ আড্ডাখানা। তাৰ দেউতাকৰ ডাঙৰ দোকান আছিল। চাৰি-পাঁচজন মানুহে দোকানত কাম কৰিছিল। বৰ্তমানে দোকানৰ অৱস্থা নাই। বজাৰৰ এফলীয়াকৈ চাকৰ দেউতাকে বন্ধা ঘৰটো আছে কাৰণে দোকানখনো আছে। নামতহে দোকান। বস্তু-বাহানি একো নাই। দোকানৰ মালিক কৰ্মচাৰী চাক নিজেই। আচলতে এইখনক দোকান লুপুলি আড্ডা-খানাহে বুলিব পাৰি। চাকৰো অইন গতি নাই কাৰণে দোকানখন বাখি থৈছে। ছুটা চিলাইকল আছে। দুজন মানুহে দোকানৰ বাৰাণ্ডাত বহি দৰ্জা কাম কৰে। তাৰে অলপ পইচা পায়। গাঁকৰ ওৱাৰ, লেপৰ ওৱাৰ এইবোৰ চিলাই কৰাৰ কাৰণে সি নিজেও কেতিয়াবা বহি যায়।



মই, উমাকান্ত, জগদীশ, হবেন, গোবিন্দ, আমি আটাইকেইটা ভদ্রঘৰ ল'ৰা। আগতে আমাৰ ঘৰৰ অৱস্থা ভালেই আছিল। দেউতাহঁতৰ মধুপুৰত মান-সন্মান, প্ৰতাপ-প্ৰতিপত্তি সকলোখিনিয়েই আছিল। মন্থৰ গতিৰে আমি এটা নিদিষ্ট ধাৰাত চলি আছিলোঁ। পৰিবৰ্তনশীল জগতৰ লগত খাপ খুৱাই লোৱাৰ জোখাৰে আমাৰ যথেষ্ট ক্ষিপ্ৰতা নাছিল। পুৰুষানুক্ৰমে সঙ্গতি জড়তাই আমাক হেঁচা মাৰি ধৰি থাকিল। আমি পিচ পৰি গলোঁ, হাৰি গলোঁ। লিখা-পঢ়াও নিশিকিলোঁ, অৰ্থসঙ্গতিও নোহোৱা হ'ল। ইফালে মান-অপমান বোধ আমাৰ অতি তীক্ষ্ণ। আমি প্ৰত্যেকেই ভদ্রঘৰ ল'ৰা। সকলো সাধাৰণ কাম কৰি পইচা ঘটাটো আমাৰ কাৰণে লাজৰ কথা।

আমাৰ লগৰ অকণ শৰ্মা চকুৰ আগতেই গুণ্ডা-পকেটমাৰ হৈ পৰিল। ট্ৰেনত মানুহৰ বস্তু সবকাওঁতে ধৰা পৰিল। মোকৰ্দমা চলি আছে। অকণৰ দেউতাক তাৰিণী স্মৃতিৰত্ন এই গোটেই অকলৰ ভিতৰত নাম থকা পণ্ডিত আছিল। দেশ-বিদেশৰ মানুহে তেওঁক শ্ৰদ্ধা-ভক্তি কৰিছিল। আমি সকলো হৈ থাকোঁতেই দেখিছিলোঁ। ঋষিহুল্য মানুহ।

কিন্তু জীয়াই থাকিব লাগিব—এইটোৱে হ'ল ডাঙৰ কথা। উমাকান্তই আলি-মহৰাৰ কাম ললে। প্ৰথমতে অলপ লাজ লাজ ভাব আছিল। বাটত কাম চাই ফুৰোঁতে আমাক দেখিলে ওলোটাকালে মুখ ঘূৰাই লৈছিল। আজিকালি বেছ গৰ্ব কৰি কয়—“মোক তেনেকুৱা বুৰুক বুলি নাভাবিবিচোন। বাস্তৱত পিচ দিয়া কাম চলি আছে। গৰম পিচ ঢালি পোৱা-ইঞ্চিৰণৰা আধা-ইঞ্চি চাইজৰ শিলগুটি দি বোলাৰ চলাব লাগে। ঠিকাদাৰে যি ইচ্ছা তাকে কৰি আছে। শিলগুটিৰ চাইজৰ কোনো মা-বাপ নাই, ধূনি-মাকতিয়ে ভৰ্তি। কি হব? দুদিন পিচতে বখলা-বখলে পিচ উঠি যাব। দিলোঁ কাম বন্ধ কৰি। হুলস্থূল লাগি পৰিল। হাততে ধৰিব নে ভৰিতেই ধৰিব ঠিক নাই। কলোঁ—“ঠিক আছে, মচলা এৰা। এনেয়ে হব? হেঃ হেঃ হেঃ।”

গোবিন্দই আলুৰ কাৰবাৰ কৰে। অৰ্থাৎ বজাৰত বহি আলু বিক্ৰী কৰে। আগতে কুলি লগাই মাৰোৱাৰীৰ দোকানৰপৰা আলুৰ বস্তা অনাইছিল। আজিকালি নিজেই টনা-আঁজোৰাকৈ লৈ আহে। মিহাতে কুলিক পইচা দিয়াৰ কি দৰকাৰ? এইখিনিতো দূৰত্ব!

হবেনে একো উপায় নাপাই কণ্ঠাট্টৰ কাম ললে। প্ৰথম প্ৰথম আমি বাহত উঠিলে সঙ্কুচিত হৈ পৰিছিল। প্ৰাণ খুলি চিঞৰ-বাখৰ কৰিব নোৱাৰিছিল। আজিকালি টেবেলিনৰ পেণ্ট পিন্ধে। বাহ বন্ধ থাকিলে আড্ডালৈ আহে। য'লৈকে যায় লগতে এটা ট্ৰেন্জিচ্টৰ বেডিঅ' লৈ ফুৰে। আড্ডাত চাহ খোৱাৰ কাৰণে নিৰ্বিকাৰভাৱে পইচা বাহিব কৰি দিয়ে। চিগাৰেটৰ ধোঁৱা উৰুৱাই কয়—“বুজিহ নে? যোগেন মাষ্টৰে চল্লিশটা টকা ধাবলৈ লৈছে, দিয়াৰ নাম নাই। পিছে দিব ক'বপৰা? জানো নহয়, যিখিনি পইচা পায় খাবলৈ নাটে। ঘূৰাই পোৱাৰ আশা এৰি দিছোঁ।”

মই জগৎমলৰ ইটাৰ ভাতীত হাজিৰা-মহৰী কাম কৰোঁ। মালিকৰ গুৰি-গোষ্ঠীৰ খবৰ বখাৰ মোৰ একো দৰকাৰ নাই। মিছা কথাতে মোক যা-তা গালাগালি কৰে; দেউতাকো বাদ নিদিয়। কাৰোবাক পইচা দিব লাগিলে পইচা মোৰ দেউতাৰ নেকি সেই প্ৰশ্ন তোলে। আগতে বৰ বেয়া লাগিছিল। আজিকালি গালিবোৰ কিবা কাণতে নোসোমায়। মই অৱশ্যে চাকৰ দোকানত বহি কওঁ—“বুজিহ নে? মহা জুলুম। এই জগৎমলটো যে হৈছে! ইটাৰ ভাতীৰ দায়িত্ব গোটেইখিনি মোৰ ওপৰতে জাপি দি নিশ্চিন্ত মনে বহি আছে। বোলে—বাবুজী, আপু হুয় তো হামাৰা কুহ্ চিন্তা নেহি হুয়। চাচোন চা।”

জগদীশে সাগৰমলৰ গাদীত বহি ইনকাম টেক্সৰ খাতা লিখে। আচল হিচাপৰ সি একো ভু নাপায়। সাগৰমলে যেনেকৈ শিকাই দিয়ে তেনেকৈ লিখি যায় মাত্ৰ।...

আবেলি চাকৰ দোকানত আড্ডা জমি উঠিছে। মধুপুৰত ওপৰা-উপৰিকৈ কেইবাখনো বিয়া হৈ গ'ল।



চাকৰে গম্ভীৰভাৱে মন্তব্য কৰিলে—“দেশত জনসংখ্যা বাঢ়ি আহিছে আৰু ইফালে চাচোন বিয়াৰ ধুম পৰিছে। আইন কৰি বিয়া-বাক একদম বন্ধ কৰি দিব লাগে।”

জগদীশৰ কেইবাজনোও ভনীয়েক আছে। বেচেৰাই বিয়া দিয়াৰ চেষ্টাত হাবাখুৰি খাই আছে। সি তৎক্ষণাত্ৰ প্ৰতিবাদ কৰিলে—“ভাল কথা কৈছ। ছোৱালীবোৰক বিয়া নিদি ঘৰত বহুৱাই থলে ভাল হব; নহয়? যিমান সোনকালে পৰা যায় ছোৱালীৰ বিয়া দি দিব লাগে।”

চাক তৎক্ষণাত্ৰ বাজী। “বাক ঠিক আছে। ছোৱালীৰ বিয়াৰ অনুমতি দিয়া হব, ল’ৰাৰ বিয়া কিন্তু একদম বন্ধ।”

ইঠাতে উমাকান্তই ওস্তাদি শুবত গান আৰম্ভ কৰি দিলে—“নীল শাড়ী নিঙাবিয়া শ্ৰীম-তী চলে?”

হৰেনেও গাদীত তবলাৰ বোল মাৰি গানটোক টানি ললে—“এ-এ...চলে, শ্ৰীম...তী চলে।”

কি হ’ল? ডিঙি মেলি চালোঁ—গাঢ় নীলা বঙৰ চিক্ৰৰ শাৰী এখন পিক্ৰি মীনা দাস দোকানৰ সম্মুখৰ বাটেৰে গৈ আছে। গান শুনি ইফালে-সিফালে নোচোৱাকৈ চিখা সম্মুখৰ ফালে দৃষ্টি ৰাখি দোকানৰ সম্মুখখিনি তাই পাব হৈ গ’ল। মীনা চহৰৰে কেশৱ দাসৰ ছোৱালী। সৰুপৰাই জানো। দীঘল গঢ়ন, বঙচুৱা বৰণ, ধুনীয়া চেহেৰা। চলন-ফুৰণ সপ্ৰতিভ।

উমাকান্তই সুধিলে, “আলি-মহৰীৰ ছোৱালীয়ে সদায় নতুন নতুন চিক্ৰৰ কাপোৰ পিন্ধিবলৈ ক’ত পায়হে?” জগদীশে কলে, “কালি দেখিলোঁ হাতত এটা ভেনিটি বেগ, চকুত ক’লা চচ্‌মা।” হৰেনে সুধিলে, “এতিয়া হেনো সাগৰমলৰ ল’ৰা নাগৰমলক লগিছে; হয় নেকি অ’?”

উমাকান্তই হৰেনৰ মূৰত এটা ‘থাপ্পৰ’ লগাই দিলে, “যা, যা তই নাজান? সুধিছ কিয়?”

গোবিন্দই মাত লগালে, “আচ্ছা বাক, আমি চহৰত ইমানবোৰ ডেকা ল’ৰা থাকোঁতে মাৰোৱাবোক নো লগিব লাগিছে কিয়?”

উমাকান্তই ভেকাহি মাৰি উঠিল—“হুঃ। কথা কবলৈ আহিছ। তোৰ কিমান টকা আছে অ’? ধাৰ কৰি বিবি হুপি থাক আৰু কথা কবলৈ আহিছ। পাৰিবি তই দিনক-দিনে নতুন নতুন ডেকন-টেবিলিনৰ কাপোৰ দিব?”

কিছুদিনৰপৰা আলি-মহৰী কেশৱ দাসৰ ছোৱালী মীনাৰ অধঃপতনৰ কাহিনী লৈ মধুপুৰত বেছ উত্তেজনা চলি আছে। কিবাকৈ কাৰোবাৰ দুষ্কৃতিৰ খবৰ এটা খুঁচৰি বাহিৰ কৰিব পাৰিলেহে আমাৰ মন্ত্ৰৰ জীৱনত কিছু চাঞ্চল্যৰ সঞ্চাৰ হয়। গোটেই চহৰৰ বতাহতে ভেৰ্‌ভেৰনি। ইজনে সিজনক সোধে—“শুনিছা?” সিজনে ইজনক সোধে—“শুনিছা?” লোকৰ ঘৰত, দোকান-বজাৰত, যুৱক সজ্জৰ ক্লাবত, সকলোতে একে ধৰণৰ অস্বাভাৱিক উত্তেজনা, একেটাই কথা।

কেশৱ দাসৰ পিতাক মণিৰাম দাস আছিল একালত মধুপুৰৰ আটাইতকৈ অৱস্থাপন্ন মানুহ। মাজ-বয়সত মদ খাবলৈ আৰম্ভ কৰি মানুহজনে সকলো উকুৱাই দিলে। অখণ্ড প্ৰতাপ আছিল তেওঁৰ মধুপুৰত। ভক্তবিলাকৰ মতে তেওঁ আছিল উচিত বক্তা। আচলতে অত্যন্ত দুমুখ বুলি সকলোৱে তেওঁক ভয় কৰি চলিছিল। মণিৰাম দাসৰ ল’ৰা কেশৱ দাসকো তেওঁৰ ল’ৰালিকালৰপৰাই মধুপুৰৰ মানুহে খাতিৰ কৰি চলিছিল। ক’ত কি জগৰ লাগে কি ঠিক?

মণিৰাম দাসে কেশৱ দাসক সকতে বিয়া কৰাই দিছিল। লিখা-পঢ়া সিমান কৰা নাই। দৰকাৰো বোধ কৰা নাছিল। পিতাকৰ মৃত্যুৰ পিচত অৱস্থা চৰম পালেগৈ। টকা-পইচা একোতো নায়েই, চাৰিওপিনে অজস্ৰ ধাৰ। মাটি-বাৰী গ’ল, পিচলৈ খাবলৈ নোপোৱা অৱস্থা। উপায় নাপাই শেষ পৰ্য্যন্ত কিবা কৰি লোকেল বোৰ্ডৰ আলি-মহৰীৰ কাম এটাকে ললে। সেই যে এটা লাজ আৰু অপমান বোধৰ ভাব মনত সোমাল, সেইটো আৰু কেতিয়াও কাটি নগ’ল। চেয়াৰমেন, ইঞ্জিনীয়াৰ, ওভাৰচিয়াৰ সকলোৰে ডাবি-ধমক খাই খাই মানুহজন কিবা ভেৰা লাগি গ’ল। সদায় এটা সঙ্কোচৰ ভাব লৈ



থাকে। চহৰৰ অইন কাৰো লগত নিমিলেও, কাৰো কোনো কথাতে নাথাকে। এই কেশৱ দাসৰে ছোৱালী মীনা। আৰু এই মীনাৰ কথা লৈয়েই গোটেই চহৰতে গুণ্গুণনি।...

আমাৰ লগৰ সূত্ৰত চৌধুৰী ডাক্তৰ। মেডিকেল কলেজৰ এচিষ্টেণ্ট প্ৰফেচৰ। আমাকৈ বয়সত সৰু। অলপ গধূলি হলেই অকলে ঘৰলৈ যাবলৈ ভয় কৰিছিল। আমি জোকাই জোকাই তাক আগবঢ়াই দিছিলোঁ।

এবাৰ সি পৰিবাৰক লৈ নিজা গাড়ীৰে তাৰ মধুপুৰৰ ঘৰলৈ আহিল। ক'লা বঙৰ নতুন গাড়ী।

ইয়াত তাৰ স্তৰৰ লগৰীয়া কোনো নাই। দেওবাৰে বাতিপুৰা আমাক সকলোকে একেলগে দেখি চাকৰ দোকানলৈ সোমাই আহিল। আমি সূত্ৰতৰে সমালোচনা কৰি আছিলোঁ; স্কুলীয়া দিনত তাৰ নিম্ন স্তৰৰ বুদ্ধিবৃত্তি, বৰ্তমান ফুটনি, এইবোৰ।

আমি কোনেও একো নমতাকৈ তাৰ ফালে চাই বলোঁ। সিও অপ্রস্তুত হৈ ছুৱামুখত থিয় হৈ থাকিল।

চাকৰে প্ৰথমে মাত লাগলে, “কি খবৰ? কেতিয়া অহা হ'ল?”

(অনৰ্থক প্ৰশ্ন। সূত্ৰত কেতিয়া আহিছে আমি জানো আৰু জানো কাৰণেই আজি তাৰ কথাই আলোচনা কৰি আছোঁ।)

“কিমান দিন থকা হব?” চাকৰ দ্বিতীয় প্ৰশ্নৰো উত্তৰ নিদি সূত্ৰতই আমাৰ মাজৰ প্ৰতিবোধৰ দেৱালখন ভঙাৰ কাৰণে হঠাতে হুৰমূৰকৈ আগবাঢ়ি আহিল। চাকৰ ভেকাহি মাৰি কলে, “কি ভাব-বাচ্যত কথা আবস্ত কৰিছ অ'?” এইবোৰ কি নতুন ‘কায়দা’ লগাইছ?”

আমাৰ বৰ ভাল লাগিল। সূত্ৰতৰ এই ভঙ্গীটো দেখি আমি বৰ তৃপ্তি পালোঁ। চাকৰে হতভম্ব হৈ চাহৰে অৰ্ডাৰ দি পেলালে।

সূত্ৰতই ডাবি দি উঠিল, “কিহৰ শুদা চাহ আনিবলৈ দিছ? লগতে

গৰম চিঙ্গাৰা আনিবলৈ দে। চৰকাৰ মশাইৰ দোকানত আজি-কালি চিঙ্গাৰা নকৰে নেকি? বাস্তৱিকে ভাই, তেনেকুৱা চিঙ্গাৰা ক'তো খাই নাপালোঁ।”

জগদীশে কলে, “ডাঙৰ কাম কৰ। বিয়াও কৰালি। খুওৱাতো মিছা কথা, বিয়াত আমাক কাকো চিঠি এখন দিও খবৰ নিদিলি।”

জগদীশটো বৰ অঁকৰা। কেতিয়া ক'ত কি কথা কৰ লাগে একো নাজানে। সূত্ৰতই ভালকৈ কথা পাতিছে কাৰণে গাত তত্ নাইকিয়া হৈছে।

সূত্ৰত লজ্জিত হৈ পৰিল। জোৰ কৰি সপ্ৰতিভাভাৱে কলে, “ইস্ ৰাম, নকৰি। বাহিবলৈ যোৱাৰ আগতেই লৰালৰিকৈ বাইদেউৰ ঘৰৰ-পৰাই বিয়াখন পাতিলে। ভয়, কিজানি ‘মেমনী’ এজনীকে লৈ আহোঁ। হাঃ হাঃ। বহুতকে খবৰ দিবলৈ নহ'ল। সকলোৱে বেয়া পাই আছে। বিয়াৰ কেইদিনমান পিচতেইতো বুঢ়া-বুঢ়ী হালেই বিলাতলৈ গলোঁ। এতিয়া গালি খাই মৰোঁ। যাকে লগ পাওঁ সিয়েই গালি পাৰে।”

সূত্ৰতই পিচদিনা আমাক সকলোকে চাহ খাবলৈ মাতিলে।

“উমাকান্ত ক'ত? ধৰণী আজিকালি ইয়াত নাথাকে নেকি? বাক আবেলি যাম মই সিহঁতৰ ঘৰলৈ; মাতি আহিম।”

চাকৰে কলে, “বাদ দে। ধৰণী ইয়াত নাই। উমাকান্ত গধূলি এপাক দোকানলৈ আহিবই। তই ইমান দূৰ নগলেও হব। গলেও ঘৰত ক'ত তাক লগ পাবি? মই কম বাক তাক।”

সিদিনা গধূলি আৰু পিচদিনা বাতিপুৰা চাকৰ দোকানত বহি বহি আমি সূত্ৰতৰে আলোচনা কৰিলোঁ। আমাৰ প্ৰত্যেকৰ লগত সংযুক্ত তাৰ জীৱনৰ দৃষ্টিাৱলী টানি টানি বাহিৰ কৰিলোঁ, বাৰে বাৰে চালোঁ। ইমান ডাঙৰ নাম-কৰা ডাক্তৰ, বিলাত কেৰৎ, কিন্তু অলপো ফুটনি নাই। আমি সকলোৱে তাক লৈ গৰ্ববোধ কৰিলোঁ।

চাকৰে হঠাতে জগদীশক কলে, “জগদীশ, তই কি কৰিবি? গধূলি যাব পাৰিবি জানো? সাগৰমলে তোক ছুটী দিব?”



জগদীশে ক্রুদ্ধ দৃষ্টিৰে চাকৰ ফালে চাই কলে, “ছুটী নিদিব মানে? বেছি ‘তোৰবেৰি’ কৰিলে কামকে এৰি দিম। তামাচা নেকি? আপদে-বিপদে এক-আধ দিন ছুটী নিদিলে কেনেকৈ হব?”

বেপৰোৱা ভাবটো মনত থাকোঁতে থাকোঁতেই সিয়েই কথাষাৰ তুলিলে। আমিও কথাষাৰ যুক্তিযুক্ততা মানি লবলৈ বাধ্য হলোঁ। শুদাহাতে যোৱাটো জানো ঠিক হব? ন-কইনাৰ হাতত কিবা এটা নিদিয়াটো কেনেকুৱা হব?

আমাৰ মাজত তুমুল তৰ্ক আৰম্ভ হ’ল। কি দিয়া যায়? মফচল চহৰত লাগ বুলিলেই ভাল বস্তু এটা পাবলৈ নাই। উমাকান্তই কলে, “শাবী এখন দিলে কেনেকুৱা হয়?”

চাকৰে মুখ বিকটাই দিলে, “তোৰ পচন্দৰ শাবী দিলে হৈছে! সেইখন পিকি বাস্তাত ওলাব নোৱাৰিব। ফালি ঘৰ মচিবৰ কাৰণে ব্যৱহাৰ কৰিলেহে হব।”

আমি সকলোৱে দোকানৰপৰা ওলাই মনে মনে ইফালে-সিফালে গুচি গলোঁ। খাৰ কৰি, অগ্ৰিম লৈ আহি দলবান্ধি ডোঙৰমলৰ দোকানলৈ গলোঁ। ভাল শাবী দেখুৱাবলৈ কোৱাত দোকানীয়ে কেইখনমান সস্তীয়া নকল চিন্ধৰ শাবী আমাৰ আগত পেলাই দিলে। কোনো বকমে ভাল দামী বস্তু উলিয়াব নোখোজে। যুঁজ কৰি কৰি লাহে লাহে ওপৰৰ ফালে যাবলৈ বাধ্য কৰিলোঁ। দোকানীয়ে অত্যন্ত বিবক্ত হৈ টেবিলিনৰ শাবী এখন আমাৰ সম্মুখত দলি মাৰি পেলাই কলে—“এয়া বেছি দামৰ ভাল শাবী, বাঠি টকা দাম। পাৰিব লব এইবোৰ শাবী?”

আনন্দত আমাৰ চকুবোৰ উজ্জল হৈ উঠিল। এইহে। দাম লৈ টনা-জাজোৰা আৰম্ভ হ’ল। সাতাৱন টকাৰ কমত দোকানীয়ে কোনোবকমে নিদিয়ে। আমাৰ লগত আছে মুঠতে তেৱন টকা। চাকৰ আকৌ তাৰ দোকানৰ ফালে গ’ল। বাকচ খুঁচৰি তিনি টকা দহ অনাৰ খুচুৰা লৈ আহিল। শাবীৰ দাম দিলোঁ ছাপন টকা দহ অনা। “বচ, আক নাই, চাওক।”

আকৌ আমি সকলোৱে চাকৰ দোকানত গোট খাই একেলগে সুব্ৰতৰ ঘৰৰ ফালে ওলালোঁ। শাবীখন ভালকৈ মেৰাই মোৰ এড়ি-কাপোৰৰ তলত ভৰাই ললোঁ।

সুব্ৰতৰ তাত আমি বেছ আড্ডা জমাই বহিলোঁ। সুব্ৰতই কলে, “বৰি শ্ৰীমতীৰ লগত চিনাকি কৰাই দিওঁ।” সি ভিতৰলৈ সোমাই গ’ল। আমাৰ সকলোৰে কথা-বতৰা বন্ধ হৈ পৰিল। সন্তস্ত-ভাৱে পৰম্পৰৰ ফালে চালোঁ। প্ৰত্যেকৰে চেহেৰা-পাতি পোছাক-পৰিচ্ছদ দেখি আমাৰ খং উঠি গ’ল। ইন্দ্ৰি নোহোৱা কাপোৰ, বং নিদিয়া ফটা জোতা। কোঠাটোৰ পৰিবেশৰ লগত অত্যন্ত বিসদৃশ যেন লাগিল।

...পিন্ধনত টিক্‌টিকীয়া-বঙা এখন চিন্ধৰ শাবী। বঙচুৱা-বগা গাৰ বৰণ, দীঘল নাক, টনা টনা চকুহাল। মুখত সপ্ৰতিভ হাঁহি। নিজৰপৰাই আমাৰ চকুবোৰ তলফালে নামি আহিল। ধুনীয়া বগা ভৰিত চেণ্ডেলৰ ক’লা ফিটা জিলিকি উঠিছে। সিফালৰপৰাও আমি চকু ফিৰাই আনিলোঁ। আমি অত্যন্ত অস্বস্তি বোধ কৰিবলৈ ধৰিলোঁ।

সুব্ৰতই পৰিচয় কৰাই দিবলৈ ললে, “এওঁ হ’ল হৰেন। অদ্ভুত ফুটবল খেলিছিল। গোল দিওঁ বুলিলে আক বন্ধা নাই।”

হৰেনে মূৰ দাঙি তৎক্ষণাত আকৌ তলমূৰ কৰিলে। সুব্ৰতৰ পৰিচাৰে মূহ হাঁহিৰে ছখন হাত লগলগাই নমস্কাৰৰ ভঙ্গী কৰিলে। অপূৰ্ব ভঙ্গী। হৰেনে নিৰ্বিকাবভাৱে বহি প্ৰবল বেগে ভৰি নচুৱাবলৈ আৰম্ভ কৰিলে। প্ৰতিনমস্কাৰৰ কোনো ভাবেই নেদেখুৱালে।

হঠাতে সকলো কথাৰে একো অৰ্থ নোহোৱা হৈ পৰিল। চাকৰে কলে, “ওহোঁ, মোৰ যাব লাগেহে। পলমেই হ’ল। বৰ দৰকাৰী কাম এটা আছে।”

আমাৰ প্ৰত্যেকৰে এবাৰ নোৱাৰা কামৰ কথা মনত পৰি গ’ল। লবালবিকৈ উৰ্ধ্বাঙ্গে চাহখিনি খাই অধিকতৰ লবালবিকৈ সুব্ৰতৰ



ঘৰপৰা আমি ওলাই আহিলোঁ। গেটৰ কাষত উজুটি খাওঁতে শাবীৰ টোপোলাটো মোৰ এড়ি-কাপোৰৰ তলপৰা মাটিত পৰি গ'ল। নীৰৱে সূত্ৰতৰ হাতত তুলি দিলোঁ।

সূত্ৰতৰ ঘৰপৰা দল বান্ধি আহি থাকোঁতে দেখিলোঁ মীনা ঘৰৰ ফালে গৈ আছে। পিছনত বঙা চিহ্নৰ শাবী। গোটেই দলটোকে একেলগে দেখি তাই খুব সন্তুষ্ট হৈ পৰিল। আমাৰ চকুত চকু নপৰাকৈ সম্মুখৰ ফালে দৃষ্টি নিবদ্ধ কৰি গম্ভীৰভাৱে আগবাঢ়ি গৈ থাকিল। সিদিনা কিন্তু আমি মীনাক জোকাবলৈ পাহৰিয়েই গলোঁ। আচলতে কোনো উৎসাহবোধ নকৰিলোঁ। তাই পাৰ হৈ যোৱাৰ পিচত আমি সকলোৱে একেলগে এবাৰ ঘূৰি চালোঁ। কোনখিনিত? সূত্ৰতৰ পৰিবাৰৰ লগত তাইৰ অন্তত এটা মিল থকা যেন বোধ হ'ল। বিজাই চাবৰ চেষ্টা কৰিলোঁ। চকু ছুঁতাত, নে খুঁতবিত, নে চেহেবাত, নে খোজৰ ভঙ্গীত? তাকেই চিন্তা কৰি কৰি অন্তমনস্কভাৱে আমি দোকানলৈ উভতি আহিলোঁ।

গোবিন্দই হঠাতে কলে, “কেশৱ দাসকেই ধৰি ভাল পিটন দিব লাগে। মাক নোহোৱা ছোৱালী। চেষ্টা কৰিলে ইমান ধুনীয়া ছোৱালীজনীক বিয়া দিব নোৱাৰিলেহেতেন নে? বাপেকৰ সেইবোৰ কথালৈ লক্ষ্য নাই। লিখা-পঢ়াও কৰিবলৈ নিদিলে, ইফালে বিয়া-বাঁক দিয়াৰ নাম নাই। মীনাৰ নো কি দোষ? যত দোষ এই কেশৱ দাসৰ। এক নম্বৰ চমতান।”

মীনা সম্বন্ধীয় বিৰূপ আলোচনাত যোগ দিবলৈ আমি আগৰ দৰে কিবা জোৰ নোপোৱা হলোঁ। আনে কিবা কলেও সেইবোৰ মুখবোচক কথা শুনি হাঁহিবলৈ গলেও মুখৰ মাংসপেশীত টান মাৰি ধৰা যেন পাওঁ।

মাজে-মধ্যে আমাৰ বিয়াৰ সম্বন্ধ আছে। আমাৰ ঘৰৰ নিচিনা ঘৰে ছোৱালীৰ খবৰ। সকলো কামতে পাকৈত। ঢেঁকী দিয়া,

তাঁত বোৱা, বন্ধা-বঢ়া ঘৰুৱা কাম-বন কোনো কথাতে চাব নালাগে। এই ধৰণৰ প্ৰশংসা-পত্ৰ। ৰূপৰ কথা উঠিলেও দ্বিতীয় পৰ্যায়তহে উঠে। আমাৰ পচন্দ নহয়। কাকো কব নোৱাৰোঁ আমাৰ পচন্দ, সূত্ৰতৰ পৰিবাৰৰ নিচিনা ছোৱালীক। মনৰ গোপন কোণত তেৱেঁই আমাৰ আদৰ্শ।

মনৰ কামনাৰ কথা ইজনে সিজনৰ আগতো নকওঁ। নিশ্চয় জানো হবেনে যদি তেনে এঘাৰ কথা মোৰ আগত কয় তেনেহলে ময়েই তাৰ মূৰত থাপ্পৰ এটা মাৰি বহুৱাই থম। আমাৰ আদৰ্শৰ এটা দিশৰ লগত মীনাৰ অন্তত এটা মিল আছে। মীনাৰ নিন্দাত উচ্ছ্বসিত হৈ উঠাৰ কাৰণে মনত কিবা জোৰ নাপাওঁ। বৰং ধুনীয়া গাভৰু ছোৱালী এজনীৰ পোছাক-পাতিৰ প্ৰতি এই স্বাভাৱিক দুৰ্বলতা আক হেপাহ পূৰণৰ কাৰণে এই উজ্জ্বলতা চাই চাই আমাৰ মনবোৰ কিবা টনুটনাই উঠে।

হবেনৰ লগত মীনাৰ বিয়াৰ কথা-বতৰা চলিছে। খবৰ পাই আমি জাঁপ মাৰি উঠিলোঁ। সকলোৱে হবেনক চেপি ধৰিলোঁ। সি চুচুক-চামাক কৰে, মুখেৰে একো নামাতে। মানে কথা সঁচা। হঠাতে আমি বিয়াখন বন্ধ কৰাৰ কাৰণে উঠি-পৰি লাগিলোঁ। আমাৰ প্ৰধান অস্ত্ৰ হ'ল মীনাৰ চৰিত্ৰ সম্বন্ধে বটনাবোৰ।

জগদীশে কলে, “কি অ'তই? এইজনী ছোৱালীক তই বিয়া কৰাবি?”

হবেনে অজলাৰ দৰে কলে, “কিয়? কি হৈছে?”

“কিয়, কি হৈছে? নাজান তই? এইজনী কি ধৰণৰ ছোৱালী তই নাজান?”

“মানুহে মিছাকৈ বদনাম দিয়ে। অৱস্থা বেয়াতো।”

উমাকান্তই ঘপ্‌কৰে মাত লগালে, “বাক এটা কথা ভাবি নাচাৱ কিয়? তইনো কি দৰৰ দৰা অ'? এই কথাটোকে গমি নাচাৱ কিয়? তাই যদি ছোৱালী ভালেই, তোৰ নিচিনা দৰা এজনৰ লগত



কিয় বিয়া দিবলৈ ওলাইছে? ইমান খুনীয়া ছোৱালীজনীৰ কাৰণে  
দৰা বিচাৰি তোকেহে পালে? ৰাজ্যত আক দৰা নাই?”

হবেন নিৰ্বাক হৈ বহি থাকিল।

উমাকান্তই আকৌ কলে, “কি অ’? নামাত কিয়?”

“কি আক মাতিম? তহঁতৰ হিংসা লাগিছে। সেই কাৰণে  
এনেকৈ পিচত লাগিছ। কি মাতিম মই?”

হবেনৰ এই ওলোটী উত্তৰ শুনি আমি তাজ্যৰ মানিলোঁ। ভাল  
কৰিবলৈ গলে বেয়া হয়। কিন্তু আমাৰ দায়িত্ব এটা আছে। বিয়াখন  
ভঙাৰ কাৰণে আমি উঠি-পৰি লাগিলোঁ। শেষ পৰ্য্যন্ত উপায় নাপাই  
দলবান্ধি আমি হবেনৰ মাকৰ তালৈ গলোঁ। নানাভাৱে বুজালোঁ,  
অনুবোধ কৰিলোঁ, ভয় দেখুৱালোঁ। নানা বকমৰ যুক্তি-বুদ্ধি, যুঁজ-বাগৰ  
কৰি বিয়াখন বন্ধ কৰি দিলোঁ। সকলোৱে বেছ তৃপ্তি পালোঁ। বৰ  
ভাল কাম এটা কৰিলোঁ। হবেনে কিন্তু আমাৰ এই ভাল কামটোৰ  
মোল বুজি নাপালে। সি আমাৰ সকলোৰে লগত মাত-বোল বন্ধ  
কৰি দিলে।

কিন্তু ইফালে চম্ভালিবলৈ গৈ আমি সিফালে ‘বেচামাল’ হৈ  
পৰিলোঁ। কিছুদিন পিচতেই খবৰ পালোঁ উমাকান্তৰ লগত মীনাৰ  
বিয়া ঠিক, একেবাৰে দিন-বাৰ পৰ্য্যন্ত খাটাং। হবেনেই খবৰটো  
আনি দিলে। সি যে আমাৰ লগত মাত-বোল বন্ধ কৰি দিছে সেই  
কথাটো পাহৰি হাত-মুখ জোকাৰি ছলস্থূল আৰম্ভ কৰি দিলে।

উমাকান্তক বুজাবলৈ আপ্ৰাণ চেষ্টা কৰিলোঁ—তাবেই যুক্তিৰে।  
সি একো বুজা হ’ল। আমি বিমোৰত পৰিলোঁ। উমাকান্তৰ মাক-  
দেউতাক কোনো নাই যে গুৰিতে গৈ ঘাপ মৰিম। খুবাক এজন  
আছে, তেওঁকেই ধৰিলোঁ। অদ্ভুত ধৰণৰ আপোন-পেটা মানুহ।  
কলে, “ককাইদেউ থাকোঁতেই আমি বেলেগ হৈছোঁ। সিও আমাৰ  
কোনো কথাত নাই, আমিও তাৰ কোনো কথাত নাই। মোৰ কথা  
উমাকান্তই শুনিব কিয়?”

অদ্ভুত ধৰণৰ দায়িত্বজ্ঞানহীন মানুহ। বেলেগ হ’ল বুলিনো নিজৰ  
ভতিজা-ল’ৰা এজনৰ ভাল-বেয়া চাব নালাগে নেকি?

এইবেলি সঁচাকৈয়ে আমি বৰ সমস্ৰাত পৰি গলোঁ।

জগদীশে ভয় দেখুৱালে—“কেনেকৈ তই বিয়া কৰ চাম। দৰা  
সাজি ওলাওঁতে বাস্তাতে তোৰ ভৰি খোৰা কৰি থম।”

“...ঠিক আছে। ময়ো ঠিকাদাৰক কৈ আটাইবোৰ কুলি-কামলাক  
লৈ আহিম। থানাতো খবৰ দি ৰাখিম।” কথাৰ গতি বেয়া।  
সময়ো হাতত নাই। গধূলি চাকৰ দোকানত আহি বহিছোঁ।  
উমাকান্তও আছে। কোনেও তাক মতা নাই। কৈ একো লাভ নাই,  
বিতৃষ্ণা লাগি গৈছে।

এনেতে হস্তদন্ত হৈ হবেন সোমাই আহিল। “আহ। গোটেই-  
কেইজনে আহ। চাক, তোৰ দোকান বন্ধ কৰ। তয়ো আহ।”

আমি সকলোৱে উৎসুক হৈ উঠিলোঁ। “ক’লৈ যাব লাগে? কি  
হৈছে?” উত্তেজিত হৈ হবেনে কলে, “এইমাত্ৰ মই কেশৱ দাসৰ ঘৰৰ  
ফালৰপৰা আহিছোঁ। দাস ঘৰত নাই, সদৰলৈ গৈছে। ৰাতি দহ  
বজাৰ ট্ৰেনতহে আহিব। ল’ৰাজনকো লৈ গৈছে। ঘৰত অকল  
মীনাহে আছে। নাগৰমলৰ স্কুটাৰখন সিহঁতৰ ঘৰত। মানুহে দেখা  
নোপোৱাকৈ ভিতৰৰ চোতালৰ ফালে সন্মুখাই থৈছে। ঘৰৰ দুৱাৰ-  
খিৰিকী বন্ধ। আহ আহ, সোনকালে আহ। আজি একেবাৰে হাতে-  
হাতে ধৰিম। ভদ্ৰসমাজত থাকি কি এইবোৰ কাণ্ড?”

আমি সকলোৱে হুৰাহুৰি লগাই দিলোঁ। চাকও লৰালৰিকৈ  
দোকান বন্ধ কৰাৰ কাৰণে সাজু হ’ল। উমাকান্তক দেখিলোঁ, গভীৰ  
উত্তেজাত প্ৰচণ্ডভাৱে কঁপিবলৈ ধৰিছে। হঠাতে সি চিঞৰি উঠিল—  
“কি এইবোৰ অসভ্যালি? ভদ্ৰলোকৰ মানুহৰ ঘৰলৈ গৈ কি এইবোৰ  
উদ্ভণ্ডালি? খবৰদাৰ, নোৱাৰ যাব।”

দোকানৰ দুৱাৰমুখত থিয় হৈ সি সকলোৰে বাট-ভেটা দি ধৰিলে।

হবেনে তাক ঠেলা এটা মাৰি কলে, “চাওঁ, গুচ্।” উমাকান্তৰ



চকু-মুখ উদ্ভাস্তৰ দৰে হৈ উঠিছে। কাকো যেন দেখা নাই, কাৰো কথা শুনা নাই। একে ধৰণে সি দুৱাৰমুখত থিয় হৈ থাকিল। হৰেনে তাক আকৌ এবাৰ ঠেলা মাৰোঁতে সিও হৰেনক এটা ঠেলা মাৰি দোকানৰ ভিতৰত পেলাই দিলে। হৰেনে উঠি খঙতে তাৰ মুখত প্ৰচণ্ড ঘোচা এটা মাৰি দিলে। চাকৰ দোকানৰ আলাদীন বাতিৰ পোহৰ তাৰ মুখত পৰিছে। দেখিলোঁ, ঘোচা খাই উমাকান্তৰ ওঁঠেদি তেজ বাগৰি পৰিছে। মুখখন দেখিলে কিন্তু মনত হয় সি যেন হাঁহি আছে। অৰোধ, বিহ্বল, শিথিল এটা হাঁহি। এই হাঁহিত তাৰ নিজৰো যেন একো শাসন নাই।

হৰেনে উমাকান্তক আক এটা ঘোচা মাৰিবলৈ যাওঁতে চাকৰে হাতখনত থাপ মাৰি ধৰিলে। হৰেনেও উমাকান্তৰ ফালে চাই ক্লান্তভাৱে দোকানৰ গাদীত বহি পৰিল। আগিও নিস্তেজ হৈ পৰিলোঁ। হঠাতে কেশৱ দাসৰ ঘৰৰ ফালে লৰ মাৰিবৰ একো ইচ্ছা নোহোৱা হ'ল।

হৰেনে উমাকান্তক কলে, “যা দোকানৰ পাচফালে বাৰ্ণিটত পানী আছে, মুখখন ধুই আহ। ওঁঠ ফাটিল বোধহয়, তেজ ওলাই আছে। যা, ধুই আহ।” চাকৰ কলে, “চাহৰ দোকানবোৰ বন্ধ হ'ল নেকি অ’, চাক। নাই হোৱা যদি চাহ কেইকোপমান পঠাই দিবলৈ কৈ আহচোন। যা।”

আমি উমাকান্তৰ মুখৰ ফালে পোনে পোনে চাবলৈ লাজ কৰিলোঁ। কিজানি চকুত চকু পৰি যায়। মাজে মাজে তাৰ ফালে কেবাহিকৈ চাইছোঁ। তাৰ মুখত হেৰাঙৰ দৰে শিথিল হাঁহিটো তেতিয়াও লাগি আছে। অৰ্থাৎ এতিয়াও তাৰ উত্তেজনা কমি নাই।

চাহ খাই খাই চাকৰে হঠাতে অস্বাভাৱিকভাৱে হাঁহি উঠিল। হৰেনক কলে, “ভাল কাণ্ড তোৰো! ভাল বুৰুক বনাৰ খুজিছিলি আমাক। মুখৰ ভাব-ভঙ্গী দেখিলে কোনে কব মিছা কথা? এনেকুৱা তামাচা এটানো কয় কৰিব খুজিছিলি?”

হৰেনে উমাকান্তৰ ফালে তৎক্ষণাৎ এবাৰ চাই ললে। গৰম চাহৰ গিলাচটো ওঁঠৰ কাষত লগাই উমাকান্তই ওঁঠটো সেকি আছে।

## ॥ ধাৰাবাহিক

মই শান্তিত থাকিব বিচাৰোঁ। ভাবিছিলোঁ অতি সাধাৰণ প্ৰত্যাশা, সামান্য দাবী। সঁচা নে? গোটেই পৃথিৱীখনেই শান্তি বিচাৰে। আণৱিক বোমা, ক্ষেপণাস্ত্ৰ, যুদ্ধ, ধ্বংস, নিৰ্বিচাৰ হত্যা, সকলোবোৰেই কেৱল শান্তিৰ কাৰণে!

মই ভাবিছিলোঁ মই শান্তিত থাকিব পাৰিম। কেইবাপুৰুষৰ প্ৰচেষ্টাতহে এইটো সম্ভৱ। মোৰ মাটি-বাৰী আছে, ঘৰ-দুৱাৰ আছে। টকা-পইচাৰো অভাৱ নাই। ধৰ্ম আৰু ভাষাৰ ফালৰপৰা মই সংখ্যাগৰিষ্ঠ সম্প্ৰদায়ৰ মানুহ। শান্তিত থকাত মোৰ অসুবিধা একো নাই। শিল্প আৰু সংস্কৃতিৰ সাধনা মোৰ দৰে মানুহৰ কাৰণেই সম্ভৱ।

ককাইদেউহঁতে বাহিৰত কাম কৰে। বাহিৰত থাকে। কাৰ্তিকক লৈ মই অকলে মধুপুৰত থাকোঁ। বিয়া-বাক কৰোৱা নাই। কাৰণ একেটাই। অশান্তি সৃষ্টি কৰি লোৱাৰ মতলব নাই।

ধম্ ধম্। টিনৰ চালত শিলগুটি পৰি আছে। দিনটো এনেকুৱাকৈ চলি থাকে। আমকেইটা অলপ ডাঙৰ হবলৈ নাপায়। কাঁটা-তাঁৰৰ বেৰ ফাক কৰি লৈছে। সেই সূৰুঙাইদি পিল্পিপিল্পকৈ সোমাই আহে।

আমাৰ আম-কাঁঠালৰ বাৰীৰ কাঁটা-তাঁৰৰ বেৰ য'ত শেষ হৈছে তাৰ-পৰাই তেলেনী পথাৰ আৰম্ভ; তেলেনী পথাৰখন ভগনীয়াবে ভৰি গৈছে। আমাৰ বেৰখনত লগাকৈ সৰু সৰু জুপুৰিবোৰ। মানুহ আৰু মানুহ। ধম্ ধম্। অলপো শান্তিত থকাৰ উপায় নাই। আকৌ আৰম্ভ হ'ল। দুপৰীয়াখন অলপ শুব নোৱাৰি। গছৰ ফল এটা ৰখাৰ উপায় নাই। তামোলৰ খোক পৰ্য্যন্ত পাৰি লৈ যায়।



অভিভাৱকৰ চকুৰ আগতেই এইবোৰ অত্যাচাৰ। একো নকয় নিশ্চয়।  
অদ্ভুত।

ওলাই আহিলোঁ। ল'ৰা-ছোৱালীবোৰে ফৰিং ছিটিকা দি নোহোৱা  
হৈ গ'ল। চাৰি বছৰমান বয়সৰ নঙঠা ল'ৰাজনে ভালকৈ দৌৰিব  
নোৱাৰে। পলাব নোৱাৰি পৰিত্ৰাহি চিঞৰ আৰম্ভ কৰি দিলে। হাতত  
ধৰি সাৱধানে বেৰখন পাৰ হৈ গলোঁ। শাৰী শাৰী ঘৰ; কাৰো ভ্ৰক্ষেপ  
নাই, কাৰো কোনো চাঞ্চল্য নাই। চোতালত এজনে কাঠ বেণ্ডা  
মাৰি আছিল। কেবাহিকৈ মোৰ কালে এবাৰ চালে মাত্ৰ।

মাতিলোঁ—“হেৰা, শুনাচোন ইফালে।” মানুহজন আগবাঢ়ি  
আছিল।

“কি কবাহে তোমালোকে? ল'ৰা-ছোৱালীবোৰে দিনে-ৰাতি  
কেঁচা আমবোৰ দলিয়াই নষ্ট কৰে। ইহঁতক একো নোকোৱা কিয়?  
হাক নিদিয়া কিয়?”

“কি কৰিম বাবু? হাক দিলেও নুশুনে।” হঠাতে মানুহজনে  
মই হাতত ধৰি থকা ল'ৰাটোক থাপমাৰি টানি লৈ মৰিয়াব আৰম্ভ  
কৰিলে। মই ব্যস্ত হৈ উঠিলোঁ।

“আৰে, আৰে কি কৰা? অকণমান ল'ৰাটোক এনেকৈ মাৰিছা  
কিয়? পাগল নেকি?”

“চালা বজ্জাতৰ চূড়ান্ত; কথা কলে নুশুনে।”

“ৰবাচোন বৰা। কাৰ ল'ৰা এইটো?”

“কাৰ আক? এনেকুৱা বজ্জাত ল'ৰা কাৰ আক হব? মোৰেই।”

মানুহজন অলপ আগতেই আহিছিল। বয়স পঁইত্ৰিশ বছৰমান  
হব। গাত গাঢ় নীলা বঙৰ কামিজ এটা। ডিঙি আৰু হাতৰ  
বুতামবোৰ লগোৱা। পিছনত এখন খাকী বঙৰ লুঙি। শুদা ভৰি।

হঠাতে সেই মানুহজনে মাত লগালে—“উপায় নাই। বন্দুকেৰে  
গুলীয়াই জাকে-জাকে মাৰি পেলালেও ইহঁতৰ যোৱা আপুনি বন্ধ  
কৰিব নোৱাৰিব।”

মই একো কোৱা নাছিলোঁ। কথাখিনি মোৰ ভাল লগা নাছিল।  
দস্ত আৰু আত্ম-নিগ্রহৰ প্ৰকাশ।

মই মুখ ঘূৰাই অনাৰ লগে লগে কাম কৰি থকা মানুহজনে আকৌ  
কাঠডোখৰ লৈ ব্যস্ত হৈ পৰিল। বাৰীখন এৰি ঘৰ সোমাইছোঁ মাত্ৰ।  
ধম্, ধম্; টিনৰ চালত শিলগুটি পৰিব ধৰিলেই। নাই। এই  
ভগনীয়াবোৰৰ অত্যাচাৰত শাস্তিত থকাৰ উপায় নাই।

খবৰ লৈ জানিছিলোঁ সিদিনাৰ সেই লুঙি-পিছা মানুহজন গোবিন্দ  
ব্ৰহ্মদাদাৰ। সকলোৱে মাতে মাঠৰ বুলি। ডাক্তৰ, মাঠৰ এইবোৰ  
বৰ খেলি-মেলি লগোৱা শব্দ। মফিজ ডাক্তৰক চিনো। ক্লাছ থি-  
কোৰ পৰ্য্যন্ত বিজ্ঞ। ইখৰ ডাক্তৰৰ ফাৰ্মাচীত কিছুদিন থাকি গাঁৱত  
মস্ত ডাক্তৰ হৈ বহিছে।

মানুহে কোৱা-কুই কৰা শুনো—গোবিন্দ মাঠৰ হেনো খু-উ-ব  
পণ্ডিত মানুহ। মানুহ মানে আমাৰ কাৰ্তিকহঁত। মই ধৰি লৈছিলোঁ  
মফিজ ডাক্তৰৰ পৰ্য্যায়ৰ। মুৰ্খৰ মাজত দৰখাস্ত এখন লিখিব পাৰিলেই  
মস্ত পণ্ডিত।

মই তেতিয়া ঠিকাৰ কাম কৰোঁ। বাতিপুৱা ওলাই আহোঁতে  
বাহিৰ-বাৰাণ্ডাত লগ পালোঁ; গোবিন্দ মাঠৰ বৈ আছে। ওলাই  
অহাৰ লগে লগে প্ৰকাণ্ড চালাম এটা দিলে—

“গুড মনিং চাৰ।”

শুধিলোঁ—“কি কথা?”

কলে—“কাম-কাজৰ কাৰণে আপোনাক মানুহ লাগে নেকি?”

“কি ধৰণৰ কাম?”

“যি কোনো ধৰণৰ।”

“অৰ্থাৎ?”

“মহৰী, গোমস্তা। যি কোনো এটা কাম হলেই হ'ল। ভিখাৰীৰ  
বাছ-বিচাৰ কৰাৰ অধিকাৰ আছে জানো?”

ইংৰাজীতেই হৈছিল কথাখিনি। মই অলপ বিবস্ত হৈ উঠিছিলোঁ।



দাস্তিক যেন লাগিছিল মানুহজনক ; কাম মই দিব পৰা নাছিলোঁ ।  
তেওঁৰ কথাত বৰ বেছি গুৰু দিয়া নাছিলোঁ । তেওঁৰো কামৰ কথা লৈ  
দ্বিতীয়বাৰ মোৰ তালৈ অহা নাছিল । অৱশ্যে তেওঁ মোৰ ভাৰসাত  
বহি থকা বিষয় মানুহ নহয় ।

কেইদিনমান পিচতে দেখিলোঁ—ফোটা-চোটা কাটি হস্তবেথা  
বিশাৰদ হৈ বজাৰত বহি গৈছে ; মোক দেখি চকু টিপিয়াই দিলে ;  
মোৰ হাঁহি উঠি গ'ল ।

কিছুদিন পিচত শুনিলোঁ গোবিন্দ মাষ্টৰে বাম-কীৰ্তন কৰি ফুৰিছে ।  
বেছ জমাই তুলিছে হেনো । কীৰ্তন সাধাৰণতে কৃষ্ণৰ কথা লৈ হয় ।  
তেওঁ বামায়ণৰ কাহিনী লৈ কীৰ্তন কৰিছিল । মাষ্টৰৰ কীৰ্তন শুনাৰ  
কাৰণে মানুহৰ ভিৰ লাগি যায় । ৰাতি ভাত খোৱাত পলম কৰিলে  
কাৰ্তিকৰ উচ্পি-নি আৰম্ভ হয় । সদায় নি মাষ্টৰৰ কীৰ্তন শুনিবলৈ  
যায় । তাক কীৰ্তনৰ পদ গাই থকা শুনো ।

“ধা ধা ধিনি ধা, ৰণ মাদল বাজেৰে ।”

কিছুদিনৰ মূৰত দুইহাতে দুটা চুটকেচ লৈ আকৌ আমাৰ ঘৰত  
গোবিন্দ মাষ্টৰ উপস্থিত । “কি খবৰ ?”

“শাৰী ৰাখিব, শাৰী ? শান্তিপুৰৰ শাৰী । খুউব সস্তা ।”

মোৰ ঘৰত শাৰী পিন্ধিব পৰা কোনো নাই । সিদিনাও তেওঁক  
ঘূৰাই পঠিয়াব লগা হ'ল । সুধিলোঁ—“কীৰ্তন বাদ দিলে কিয় ?  
বেছতো চলিছিল ।”

ছপৰীয়াখন মানুহজন ঘামি-জামি আছিল । মোৰ প্ৰশ্নৰ উত্তৰ  
নিদি কলে—“মোক অলপ পানী খুৱাব পাৰে ?”

“নিশ্চয় ।”

মোৰ বোধ হ'ল মানুহজনে কিবা যেন হেৰুৱাইছে । তাকেই  
বিচাৰি ফুৰিছে ।

ইয়াৰ পিচত লাহে লাহে গোবিন্দ মাষ্টৰৰ লগত মোৰ পৰিচয় বেছ  
অলপ ঘনিষ্ঠ হৈ উঠিছিল ।

মাষ্টৰক এদিনা সুধিছিলোঁ—“আগতে আপুনি কি কৰিছিল ?”

গোবিন্দ মাষ্টৰৰ চকুৰ দৃষ্টি হঠাতে কিবা হৈ গৈছিল :

“মনত নাই । সেইবোৰ কথা মোৰ মনত নাই । বহু সহস্ৰ বছৰ  
আগৰ কথা । ইমান দিনৰ কথা মনত থাকে নে ? হাঃ হাঃ হাঃ ।”

গোবিন্দ মাষ্টৰৰ লগত মোৰ কোনো সম্বন্ধ নাই । দৈৱক্ৰমে পৰিচয়  
হৈছে ; নহবও পাৰিলেহয় । কিন্তু মানুহজনে মোৰ শাস্তি নষ্ট কৰি  
দিছে । চেষ্টা কৰিও মই তেওঁক মোৰ মনৰপৰা দলি মাৰি পেলাই  
দিব নোৱাৰোঁ ।

আম চুব কৰা কথা লৈ মাষ্টৰে এদিন মোক কৈছিল,

“হেৰি, কি কৰিব ? এওঁলোকে ব্যাকৰণ-চ্যাকৰণ চব পাহৰি  
গৈছে । লোকৰ বস্তু যে লব নাপায় এইবোৰ সূত্ৰ নাজানেই ।”

তেলেনী পথাৰখন ভৰি গ'ল । মানুহ আৰু মানুহ ; আদিম আৰু  
বন্য । সহস্ৰ বছৰ ধৰি আহৰণ কৰা সভ্যতা আৰু সংস্কৃতিৰ পালিচ  
জুই আৰু ধুমুহাত উঠি গৈছে । আকৌ প্ৰথমৰপৰা আৰম্ভ কৰিব  
লাগিব ।

প্ৰেম, ভালপোৱা । আহা ! কি মধুৰ, কি আবেশ ; হাতত হাত  
থৈ সময় কেনেকৈ পাৰ হৈ যায় কবই নোৱাৰি । অলপ হাঁহি, অলপ  
পৰশ । শিল্প আৰু কাব্যৰ প্ৰধান অৱদান । কিন্তু যিজনী ছোৱালীক  
দহজন পাৰগুই বলাৎকাৰ কৰি অজ্ঞান অৱস্থাত পেলাই থৈ গৈছে  
তাইব কাৰণে কি প্ৰেমৰ চেহেৰা একেই থাকিব ?

তেলেনী পথাৰখন ভৰি গ'ল । মই ১৯৪৭-৪৮ চনৰ কথা কৈছোঁ ।  
১৯৭১ চনত যি ঘটিছে সেইটো হ'ল তাৰেই ক্ৰম-পৰিণতি । ১৯৮৭  
চনত দাম নিদিয়াকৈ যি পাইছোঁ চক্ৰবৰ্ত্তি হাৰে সূত্ৰেৰে সৈতে তাৰেই  
কিস্তি দি আছোঁ ।

গোবিন্দ মাষ্টৰৰ ওপৰত মোৰ খং উঠা উচিত । তেওঁ মোৰ শাস্তি  
নষ্ট কৰিছে, জোৰকৈ বহুত কথা ভাবিবলৈ বাধ্য কৰিছে ।  
ছদিনৰ কাৰণে ঘৰ এৰি ক'ৰবাত যাব লাগিলে কিমান চিন্তা, কিমান



সমস্তা! নাই, নাই, নাই। চিন্তাধাৰা সংযত কৰিব লাগিব  
চিৰদিনৰ কাৰণে ঘৰ-দুৱাৰ এৰি যাবলৈ বাধ্য হলে মনৰ অৱস্থা  
কেনেকুৱা হয় মোৰ মনত সেই কৃত্ৰিম অনুভূতি সৃষ্টি কৰাৰ চেষ্টা কৰি  
লাভ কি? আমাৰ আম-কঁঠালৰ বাৰীৰ কাঁটা-তাঁৰৰ বেৰ য'ত শেষ  
হৈছে তাৰপৰাই তেলেনী পথাৰ আৰম্ভ। পথাৰখন ভগনীয়াৰে ভৰি  
গৈছে। ধম্, ধম্। টিনৰ চালত শিলগুটি পৰিয়েই আছে। ভগনীয়া-  
বোৰৰ অস্তিত্ব সম্বন্ধে সচেতন নহৈ মোৰ উপায় নাই।

ফলত গুণগতভাৱে মোৰ মানসিক পৰিৱৰ্তন হ'ব ধৰিছে।

মহা জুলুম। যিবোৰ কথা কেতিয়াও চিন্তা কৰা নাছিলোঁ, চিন্তা  
কৰাৰ কোনো প্ৰয়োজন নাছিল, এই ভগনীয়াবোৰে জোৰ কৰি  
সেইবোৰ কথা ভাবিবলৈ বাধ্য কৰিছে।

আত্ম-প্ৰতাৰণাৰ এটা সীমা থকা উচিত। আমি ডিঙি ফালি  
চিঞৰি কওঁ যে অহিংসভাৱে আমি স্বাধীনতা লাভ কৰিছোঁ। পৃথিৱীৰ  
ইতিহাসত ইয়াৰ নজিৰ নাই। স্বাধীনতা পোৱাৰ দিনৰপৰা আজিলৈকে  
এই উপ-মহাদেশত কিমান ক্ষয় আৰু ক্ষতি, কিমান ধ্বংস, মনুষ্যত্বৰ  
কিমান অপমান হৈছে তাৰ খতিয়ান কোনে উলিয়াব?

এই জীয়াতু ভোগাৰ এটা নৈতিক কৈফিয়ৎ পৰ্য্যন্ত নাই। বীৰত্ব,  
দেশপ্ৰেম এইবোৰ ভাল ভাল শব্দ উচ্চাৰণ কৰি নিজকে প্ৰবোধ  
দিবো উপায় নাই। অসহায় মানুহক কৰা এই আঘাতে আজি  
অত্যাচাৰী আৰু অত্যাচাৰিতক পশুৰ পৰ্য্যায়লৈ নমাই আনিছে।

অহিংসভাৱে লাভ কৰা এই স্বাধীনতাৰ মূল্য আৰু কিমান দিন  
ধৰি দি যাব লাগিব? আকনো কিমান তেজ আৰু কিমান চকুলোৰ  
প্ৰয়োজন?

চাৰিআলিৰ কাষত মৰাপাটৰ দ'মৰ ওপৰত বহি আছে। হয়।  
গোবিন্দ মাষ্টৰ।

সুধিলোঁ—“কি কৰিছে?”

“মৰাপাট কিনি কেইদিনমান ধৰি ৰাখি মাৰোৱাৰীৰ গোলাত  
দিলে ভাল লাভ হয়।”

হ'ব পাৰে। হয় নিশ্চয়।

ৰামবাবুৰ দোকানখন আছিল মধুপুৰৰ ক্লাবৰ দৰে। গধূলি নানা  
ধৰণৰ মানুহ লগ হয়। মাজে-সময়ে মাষ্টৰো আহিছিল। দোকানৰ  
আগেদি গলে কোনোবাই মাতি আনিছিল। মাষ্টৰৰ কথা কোৱাৰ  
বিশেষ ধৰণটো সকলোৱে উপভোগ কৰিছিল।

সত্য বকুৱাই ইতিকিং কৰি কলে—“জানে? পাকিস্তানৰপৰা  
অহা ভগনীয়া প্ৰত্যেকে একোজন জমিদাৰ। খেতি-পথাৰ, দালান-  
কোঠা, পুখুৰী, কি নাছিল? জমজমাৎ অৱস্থা। কিহে মাষ্টৰ,  
আপোনাৰ জমিদাৰী আছিল নে নাই?”

মাষ্টৰ হঠাতে উত্তেজিত হৈ উঠিল—“আপোনালোকে কি বুজিব?  
ঘৰ মানে কেইখনমান বেৰ আৰু এখন চাল নহয়। আমি কেৱল ইটা  
আৰু কাঠেৰে ঘৰ এটা নাসাজোঁ। লগতে অনেক কল্লনা আৰু অনেক  
সপোনো মিহলি কৰি দিওঁ। আমি পেলাই থৈ অহা প্ৰত্যেকটো  
পঁজাঘৰেই একোটা ৰাজকাৰেং।”

ৰামবাবুৰ দোকানত বহি ভগনীয়াবোৰক ইতিকিং কৰা হয়েই।  
মাষ্টৰৰ কথাৰ উত্তৰত সিদিনা আমি কোনেও একো মাতিব পৰা  
নাছিলোঁ। আমাৰ আম-কঁঠালৰ বাৰীখন লৈয়েই হৈছে অশান্তি।  
দিনে-ৰাতিয়ে ভগনীয়া ল'ৰাবোৰে শিলগুটি দলিয়াই থাকে। সুবিধা  
পালে ডাঙৰেও ঘূৰ্ঘূৰ্ কৰি ফুৰে। তিবোতা মানুহেও শেষৰাতি আহি  
তলত পৰি থকা ফলবোৰ বুটলি লৈ যায়। গধূলিও লুকাই-চোৰাংকৈ  
পাক এটা মাৰি যায়। ঘৰত মানুহ মই আৰু কাৰ্তিক। মই বেছ  
ৰাতিকৈ ঘৰলৈ আহোঁ। গধূলি দুৱাৰত তলা লগাই কাৰ্তিকে বজাৰ  
কৰিবলৈ যায়। আৰু পায় কোনে?

মই ঘৰতে আছিলোঁ। অলপ অলপ আন্ধাৰ হৈছে। দেখিলোঁ  
লেঙেৰা আমজোপাৰ তলত কোনোবাই ঘূৰ্ঘূৰ্ কৰি আছে। মই



সম্পূৰ্ণে ফালৰি কাটি সিটো ফালেদি গৈ 'কোন' বুলি সমুখত ওলালোঁ।  
ঘটনা ঘিটো ঘটিল তাৰ কাৰণে মই প্ৰস্তুত নাছিলোঁ। ভীষণভাৱে  
টক্ খাই তিবোতাজনী ধপ্ কৈ মাটিত পৰি গ'ল। ভয়ঙ্কৰ যন্ত্ৰণাত  
চেন্সালুটি পাৰিবলৈ ধৰিলে।

মোৰ অৱস্থা শোচনীয়। কি যন্ত্ৰণা। কি মক্ষিত পৰিলোঁ।  
কাৰ্তিক অহা বুলি গম পাই অলপ হুচ আহিল। মাতিলোঁ। চাকি  
এটা লৈ আহিল।

আহিয়েই তীব্ৰ ভহ্নাৰ সূৰত সি মোক প্ৰশ্ন কৰিলে—“মাষ্টৰ  
পৰিবাৰ দেখোন। কেনেকৈ এনেকুৱা হ'ল? আপুনি কিবা কৰিছে  
নেকি?”

তাৰ প্ৰশ্নৰ ধ্বং দেখি মই আক বিবুদ্ধি হৈ পৰিলোঁ। সুধিলোঁ—  
“মাষ্টৰ? কোন মাষ্টৰ?”

“গোবিন্দ মাষ্টৰ। গুচক, মৰিল নেকি চাওঁ।”

হাত-ভৰিৰ লৰচৰ বন্ধ হৈছে। অচেতন হৈ পৰি আছে। কাৰ্তিকক  
কলোঁ—“যা লৰি যা। এই চাৰিআলিত হোমিওপেথিক ফাৰ্মাচী দিছে  
নহয়, মাষ্টৰক তাতে পাৰি। মাতি আন।”

গোবিন্দ মাষ্টৰৰ হাঁহি বন্ধই নহয়। মই আক কাৰ্তিক বেকুফৰ  
দৰে থিয় হৈ আছোঁ। ইফালে গোবিন্দ মাষ্টৰে প্ৰাণপণে হাঁহিয়েই  
আছে।

“বঢ়িয়া প্ৰতিবন্ধামূলক ব্যৱস্থা। সজ্ঞান অৱস্থাত কোনেও আক  
তাইক বলাৎকাৰ কৰিব নোৱাৰে।” কথাৰ ধ্বং দেখি মোৰ অস্বস্তি  
বাঢ়িহে গ'ল।

আত্মপক্ষ সমৰ্থনৰ সূৰত কলোঁ—“কি কৈছে আপুনি? কি  
ইঙ্গিত কৰিছে?”

“নাই, নাই। একো ইঙ্গিত কৰা নাই। সুবিধা পালে কোনে  
এৰে? সুবিধা পালে আপোনাৰ বাৰীৰ ফল-মূল লৈ নাযাওঁ আমি?  
দোষৰ একো নাই, দোষৰ একো নাই।”

তিবোতাজনীৰ জ্ঞান ফিৰি অহা যেন বোধ হ'ল। মাষ্টৰে  
খুব মৰমৰ সূৰত মাতিলে—

“লক্ষ্মী, অ' লক্ষ্মী।”

“উ।”

“ভাল পাইছা?”

“উ।”

“ঘৰলৈ যাব পাৰিবা?”

“উ।”

সিদিনা গোবিন্দ মাষ্টৰ ঘৰৰ ভিতৰ-কোঠাত সোমাইছিল।  
ময়েই মাতি আনিছিলোঁ। পৰিবাৰৰ লগত নগৈ তেওঁ অলপ  
ইতস্ততঃ কৰি আছিল। কিবা যেন কব খুজিছে।

মই কোনো ৰকমে সহজ হব পৰা নাই। ঘৰত কোনো নাছিল।  
মই কিয় ইমান সম্পূৰ্ণে ফালৰি কাটি তিবোতাজনীৰ আগত  
ওলাইছিলোঁগৈ? মোৰ মতলব কি আছিল? মতা নে তিবোতা  
আগতে গম পোৱা নাছিলোঁ নেকি?

নাছিলোঁ নেকি? নাছিলোঁ নেকি? মাষ্টৰৰ কথা শুনি সজ্ঞান  
হৈ উঠিলোঁ।

“তাই আম চুব কৰিবলৈ অহা নাছিল।” মই মৰি যোৱা যেন  
বোধ কৰি আছিলোঁ। ব্যস্তভাৱে সমৰ্থন কৰিলোঁ—“নিশ্চয় নিশ্চয়।  
কিয় আহিব?”

মাষ্টৰৰ জুইৰ দৰে জ্বলি থকা চকুহালৰপৰা পানী ওলাই  
আহিছিল।

“গাঁৱৰ ছোৱালী তাই। আপুনি হয়তো নাজানে; পূৰ্ববঙ্গৰ গাঁৱত  
অজস্ৰ আম-কঁঠালৰ গছ। প্ৰত্যেকৰে ঘৰ গছ-গছনিৰে ঘেৰা। এই  
গছ-গছনি, এই আম-কঁঠালৰ বাৰী তাইৰ জীৱনৰে এটা অংশ। তাইক  
হাত বাউলি দি মাতি আনে। স্বাধীনতা পোৱাৰ পিচত আপোনা-  
লোক যেতিয়া আনন্দত উত্ৰাল হৈ উঠিছিল সেই একে সময়তে



সাম্প্রদায়িক তাণ্ডবলীলাত মত্ত হৈ দুৰ্বৃত্তবোৰে আম-কঁঠালৰ বাৰীত তাইৰ ওপৰত অত্যাচাৰ কৰে। এক, দুই, তিনি। তাৰ পিচত আকিমান আছিল তাই কব নোৱাৰে। হঠাতে বাৰীত আপোনাক কাষত দেখি তাই বোধহয় আতঙ্কিত হৈ উঠিছিল।”

কবৰ একো নাই। মনে মনে আছিলোঁ।

মাষ্টৰে সুধিলে—“ঘৰ হেৰুৱাইছোঁ, নতুন ঘৰ সাজিম। ধন হেৰুৱাইছোঁ, আকৌ ধন সাজিম। খেদাখোৱা জন্তুৰ দৰে পলাই আহোঁতে বাটত যিবোৰ মানৱিক মূল্যবোধ হেৰুৱাইছোঁ তাকো হয়তো লাহে লাহে আকৌ সঞ্চয় কৰি লব পাৰিম। কিন্তু যিবোৰ মন নষ্ট হৈ গ’ল সেই মনবোৰ আকৌ নতুনভাৱে বিকশিত হৈ উঠিব জানো?”

মই ১৯৪৭-৪৮ চনৰ কথাহে কৈছোঁ। ১৯৭১ চনৰ ঘটনা তাৰেই ধাৰাবাহিক অংশ। চক্ৰবৰ্ত্তি হাৰে কিস্তি ঋণ শুজি গৈ থাকিব লাগিব।

## ॥ নিৰাময় ॥

অলক্ষিতে সুস্থ দেহতো কেতিয়া কি সামান্য চেলু লৈ বোগৰ বীজাণুৱে বাহ লয় কোৱা টান। ভিতৰি ভিতৰি কেতিয়াবপৰা যে শৰীৰক দূষিত কৰিবলৈ আৰম্ভ কৰে তাকো কোৱা টান।

দুই বন্ধু গোবিন্দ বায়চৌধুৰী আৰু মহিম বৰুৱাই বহু আশা মনত লৈ পৰম্পৰৰ ওপৰত ভাৰসা কৰি চহৰলৈ আহিছিল। চহৰৰ উপকণ্ঠত জঙ্গল বুলিয়েই কব পৰা ঠাইত লগালগিকৈ মাটি লৈ ঘৰ সাজিছিল। ছয়োটা পৰিয়ালৰ মাজত কোনো ভেদ নাছিল।

গোবিন্দ বায়চৌধুৰী আৰু মহিম বৰুৱা দুয়োৰে পৰলোকপ্ৰাপ্তি ঘটিছে। তেওঁলোকৰ আত্মা শান্তিৰে থাকক।

সময়ত বন্ধন-সূত্ৰ হয় দুৰ্বল, গ্ৰন্থি হয় শিথিল। ছয়োটা পৰিয়ালৰ মাজত আগৰ সেই সৌহাৰ্দ্য নাই; থকাৰ কথাও নহয়। কিন্তু দোলকৰ গোলকটোৱে ভিন্ন প্ৰান্তলৈ গতি কৰিছে। এটা পৰিয়াল আনটোৰ চৌবিছ ঘটাব কাৰণে অশান্তিৰ কাৰণ হৈ পৰিছে।

এই অশান্তিয়ে ঢুকি নাপায় কেৱল মাত্ৰ গোবিন্দ বায়চৌধুৰীৰ ডাঙৰ ল’ৰা সুবোধ আৰু মহিম বৰুৱাৰ ডাঙৰ ল’ৰা সত্যেনক।

ডঃ সুবোধ বায়চৌধুৰী মগ্ন বসায়ন শাস্ত্ৰত। অণু-পৰমাণুৰ গঠন, পৰম্পৰৰ প্ৰতিঘাত আৰু উপাদানৰ ৰূপান্তৰৰ ইন্দ্ৰজালৰ প্ৰতি লক্ষ্য ৰাখিয়েই তেওঁ নিবন্তৰ বিস্তৃত আৰু মুক্ত। এই বিৰাট চিত্ৰপটৰ প্ৰতি সন্মোহিত দৃষ্টি নিবদ্ধ কৰি থকা কাৰণে বাকী অইন কোনো কথাই তেওঁৰ দৃষ্টি আকৰ্ষণ কৰিব নোৱাৰে। আন সকলো কথা তুচ্ছ বুলি বোধ হয়।

সত্যেনৰ অনুৰাগ হ’ল সঙ্গীতত। সহজাত অনুৰাগ। সুবৰ স্বৰ্গলোকত বিচৰণ কৰি তেওঁ নিবন্তৰ আবিষ্টি। মহিম বৰুৱাই সত্যেনক সঙ্গীত চৰ্চাত উৎসাহ নিদিলেও জোৰকৈ হাকো দিয়া নাছিল। তেওঁ সত্যেনক আমাৰ ‘ফয়েজ খা’ বুলি বিদ্ৰূপ কৰিছিল। পিচে বিদ্ৰূপৰ অন্তৰালত বোধহয় প্ৰচ্ছন্ন প্ৰশ্ৰয় আছিল। মহিম বৰুৱা নিজেও সঙ্গীতানুৰাগী মানুহ আছিল।

সুবোধ বায়চৌধুৰীৰ সামান্য কথাতে টিকিচকৈ ঋং উঠে। আচলতে এইটো হ’ল তেওঁৰ অসহিষ্ণুতা। তুচ্ছ কথা লৈ ব্যস্ত হোৱাৰ অনাগ্ৰহ। ঘৰৰ সকলোৱে তেওঁক ভয় কৰে। মনৰ কথা কোনেও তেওঁক নকয়। তেওঁ অত্যন্ত অকলশৰীয়া। ঘৰত কোনে কি ভাবিছে, কোনে কি কৰিছে তেওঁ একো খবৰ নাৰাখে। যিকোনো অনুভূতিৰ প্ৰকাশক তেওঁ ভয় কৰে। সন্দেহৰ চকুৰে চায়। অনুভূতিৰ বাষ্পই দৃষ্টিৰ স্বচ্ছতা নষ্ট কৰি দিয়ে। কুঁৱলীৰে আবৰি



চিনাকি বস্তুৰো ৰূপ সলনি কৰি দিয়ে। তেওঁ হ'ল ৰসায়নবিদ। কোনো অনুভূতি বা উচ্ছ্বাসে ৰাসায়নিক প্ৰক্ৰিয়া এটাৰ বিন্দুমাত্ৰ সলনি কৰিব নোৱাৰে। এই কথা তেওঁ খুব ভালকৈ জানে।

সত্যেন তেওঁৰ সঙ্গীতৰ মাজতে ডুব গৈ আছে। মাজে মাজে ভাহি উঠি স্বপ্নালু দৃষ্টিৰে চাৰিওফালে চায়। মহিম বৰুৱাৰ মৃত্যুৰ পিচত তেওঁৰ দ্বিতীয়জন ল'ৰা হবেন অলপ আওবাটে গ'ল। আড্ডাবাজ হৈ উঠিল। ঘৰৰ কাৰো কথা নুশুনা হ'ল। সত্যেনে ভাব কি ডাবি দিব, ওলোটা সিয়েই সত্যেনক ডাবি দিয়াৰ চেষ্টা কৰে।

মহিম বৰুৱা গোবিন্দ ৰায়চৌধুৰীতকৈ সামান্য ডাঙৰ আছিল। ৰায়চৌধুৰীয়ে বৰুৱাক 'দাদা' বুলি মাতিছিল। ছয়োটা পৰিয়ালৰ ল'ৰা-ছোৱালীৰ মাজত সুৰেশ ডাঙৰ। সকলোবোৰ ল'ৰা-ছোৱালীয়ে তেওঁক 'ডাঙৰ দাদা' বুলি মাতে।

হবেনক বলে নোৱাৰি বৰ-মাকে সুৰেশক কলে—“হবেনে কাৰো কথা নুশুনে। লিখা-পঢ়াত মন নাই, গোপ্লাই যাব ধৰিছে। তই অলপ চকু দিবিচোন।”

সুৰেশে যিখিনি কাম কৰে যথেষ্ট গুৰুত্ব সহকাৰে কৰে। হবেনৰ গতিবিধি লক্ষ্য কৰি খা-খবৰ লৈ গধূলি তেওঁ সত্যেনহঁতৰ ঘৰ ওলালেহি। সাত বাজিল। আঠ বাজি গ'ল। হবেনৰ দেখাদেখি নাই। খঙতে সুৰেশৰ মুখৰ চেহেৰা ভয়ঙ্কৰ হৈ উঠিল। তেওঁৰ ফালে চাই বৰ-মাক শঙ্কিত হৈ উঠিল।

“কিমান বাতিলৈনো বহি থাকিবি তই? যা তই।”

“হঁ।”

সুস্থৰি মাৰি মাৰি হবেন ঘৰৰ ভিতৰ সোমোৱাৰ লগে লগে বিক্ষোৰণ হ'ল।

“হাবামজাদা। ইমান বাতিলৈ ক'ত আছিলি?”

সুৰেশক দেখি হবেন চকু খাই উঠিল।

“নন্দহঁতৰ মেছত নন্দৰ লগত কিতাপ পঢ়ি আছিলো।”

“ক্লাচ খেলি আজি কিমান হাবিলি?”

সেপ ঢুকি হবেনে কলে—“কি ক্লাচ?”

“কি ক্লাচ? নাজান? চাওঁ তোৰ ফাউণ্টেন পেনটো আন।”

“আছে।”

“আছে? এইটো তেনেহলে কাৰ পেন?” সুৰেশে জেপৰ-পৰা চেফাৰ্ট পেনটো উলিয়াই হবেনৰ চকুৰ আগত দাঙি ধৰি কলে—“তই ললিতক ১২ টকাত বিক্ৰী কৰা নাছিলি? মই যত্নক লগাই তাৰপৰা ১৫ টকাত কিনি অনাইছোঁ। যত্নক চোৰাংচোৱা লগাই তোৰ সকলো খবৰ যোগাৰ কৰিছোঁ।”

হঠাতে হাত দাঙি সুৰেশ থিয় হৈ উঠিল। “হাবামজাদা, একেবাৰে জাহান্নামে গৈছ। একে চৰতে গোটেইকেইটা দাঁত সবাই দিম।”

বৰ-মাক লবি আহি ছয়োৰে মাজত থিয় হ'ল। “গাত হাত নিদিবি বাবা। ল'ৰা ডাঙৰ হৈছে, বুজা হৈছে।”

“কি বুজা হৈছে। বুজা হলে এনেকৈ নষ্ট হৈ যায়?”

মাকে হস্তক্ষেপ কৰা দেখি হবেনৰ সাহস বাঢ়ি গ'ল। সিও ছখোজ পিছ-হুঁহকি দূৰৰপৰা কলে—“তুমি আমাক শাসন কৰিবলৈ কোন? তুমি আমাৰ অভিভাৱক নেকি?”

জ্বলন্ত দৃষ্টিৰে তাৰ ফালে চাই সুৰেশে কলে—“ঠিক আছে। মই তইতৰ কোনো নহওঁ। পিচে আক যদি কেতিয়াবা তই গধূলি সাতটাৰ পিচত ঘৰলৈ অহা বুলি গম পাওঁ তেনেহলে বাটতে চাবুক মাৰি তোৰ আধামৰা কৰিম। ইচ্ছা কৰিলে লগৰ আটাইকেইটাকে বডিগাৰ্ড কৰি আনিব পাৰ। তইতৰ লগৰ বজনে বোলে লগত ছুৰী লৈ ফুৰে। তাকো লগতে আনিবি। নে তই নিজেই ছুৰী মাৰিব পৰা হৈছ?”

সুৰেশৰ ডাবিত কাম হৈছিল। সুৰেশৰ ভয়তেই হওক বা নিজেই উপলব্ধি কৰাৰ কাৰণেই হওক হবেনে কুসঙ্গ ত্যাগ কৰি ভাল হ'ল। বি-এ পাছ কৰিলে।

সিদিনাৰ ঘটনাৰপৰাই হওক বা স্বাভাৱিক ঘটনাচক্ৰতেই হওক



ছয়োটা পৰিয়ালৰ মাজত থকা সৌহাৰ্দ্যখিনি লাহে লাহে নোহোৱা হৈ আহিব ধৰিলে। প্ৰথমতে ঔদাসিন্য আৰু পিচত বিৰূপতাৰ সৃষ্টি হ'ল।

সুবেশহঁতৰ উপাৰ্জন ভাল। ইফালে সত্যেন গান লৈ ব্যস্ত। হৰেন বি-এ পাছ কৰি বেকাৰ। একপক্ষই ভাবে তেওঁলোকক অৱজ্ঞা কৰা হৈছে, আনপক্ষই ভাবে তেওঁলোকক হিংসা কৰা হৈছে। ছয়োপক্ষই ভূতপ্ৰস্তৰ দৰে হৈ পৰিল। কেৱল সুবেশ আৰু সত্যেন হ'ল এই সকলো বিষয়ে অজ্ঞ আৰু নিৰিকাব।

বেবৰ সিকালে কোনোবাই কথা পাতিলে ইফালৰ মানুহে কাণ খিয় কৰি শুনিবলৈ চেষ্টা কৰে। মাকে সহ কৰিব নোৱাৰি এদিন সুবেশক কলে—

“এনেকৈ সহ কৰিও থাকিব নোৱাৰি, কিবা উত্তৰ দিলেও হুলস্থূল লাগি যাব, দিনে-বাতি শাও-শপনি। কাক কয় এইবোৰ কথা? ‘দৰ্পহাৰী ভগৱানে দৰ্প চূৰ্ণ কৰিব।’ ‘অতি দৰ্পে হত লক্ষা।’ দিনে-বাতি এনেকৈ শাও-শপনি দি থাকিলে মইনো কেনেকৈ সহ কৰি থাকোঁ কচোন।”

শঙ্কাত মাকৰ বুকুখন কঁপি উঠিল। অমঙ্গলৰ আশঙ্কাত তেওঁ শঙ্কিত হৈ উঠিল। আঁচলেৰে তেওঁ চকুপানী মচিলে। সুবেশে হাঃ হাঃকৈ হাঁহি দিলে।

“বৰ-মাৰ কথা ধৰিব লাগে নে? তেওঁৰ মুখখন কোনদিননো কম দেখিছা?”

সঁচাকৈয়ে। মুখ চলে কিন্তু তেওঁৰ। অসহ হৈ বৰ-দেউতাক মহিম বৰুৱাই এবাৰ খেদি গৈছিল। তেৱোঁ কম নহয়। লৰি আহি পাকঘৰত সুবেশৰ মাকৰ ওচৰ পাইছিলহি। সুবেশৰ মাকে বৰুৱাক ভাইশহুৰ বুলি মানে। আগত নোলায়। সম্পূৰ্ণ নিৰাপদ আশ্ৰয়।

এই সুবিধাজনক অৱস্থানত থাকি বৰ-মাকৰ মুখ দুগুণ চলিবলৈ ধৰিলে। খুব সুন্দৰ যুদ্ধ-কৌশল। কথাটো মনত পৰাত ইমান দিনৰ মূৰতো সুবেশৰ মুখত হাঁহি ওলাই পৰিল।

সুবেশৰ ইনফুয়েঞ্জাৰ দৰে হৈছিল। ঘৰতেই আছিল। সত্যেনহঁতৰ

ঘৰতনো কোনে কেঁকাই আছে? তেওঁ কাণপাতি ভালকৈ শুনিবলৈ চেষ্টা কৰিলে। খবৰটো লব লাগে। মাকে হাক দিলে—“অসুখৰ গা ক'লৈ যাব?”

“এতিয়াই আহিম।”

পেটৰ বিষত সত্যেনে কেঁকাই আছে। অসহ যন্ত্ৰণা। তেওঁৰ নাড়ীৰ প্ৰতিটো স্পন্দনৰ লগত তাল বাখি বিষটোৱেও ধপ্‌ধপ্‌ কৰি আছে। ধপ্‌, ধপ্‌, ধপ্‌। বিষটোৰ যেন নিজৰ প্ৰাণৰ স্পন্দন। ইয়েই যেন সত্যেনৰ সকলো ভঙ্গীক নিয়ন্ত্ৰিত কৰি আছে।

অসহ! সত্যেনে শূণ্যতে হাত এখন বুজাকাবে ঘূৰাই আনিলে। উহ্‌। তেওঁৰ অস্তিত্বৰ সকলোখিনিয়ে পেটত আহি কেন্দ্ৰীভূত হৈছে। চেতনাৰ সকলো আঁহ। ধপ্‌, ধপ্‌, ধপ্‌। নিদিষ্ট ছন্দত বিষটোৱে সদৰ্পে নিজৰ অস্তিত্ব ঘোষণা কৰি আছে। উহ্‌। বিষৰ ছন্দৰ লগত তাল বাখি সত্যেনে কেঁকাই আছে।

সুবেশে গৈ দেখিলে যে এটা ভয়ঙ্কৰ শক্তিৰ সম্মুখত আঁঠুকাঢ়ি সেৱা কৰাৰ ভঙ্গীৰে সত্যেনে বিচনাত পৰি কেঁকাই আছে।

“কি হৈছে?”

সত্যেনৰ একো এটা বস্তুত দৃষ্টি নিবদ্ধ কৰাৰ শক্তি নাই। তেওঁ আকৌ এবাৰ মুখৰ আগত শূণ্যতে বুজাকাবে হাতখন ঘূৰাই ললে।

সুবেশে হৰেনক সুধিলে—“কি? হৈছে কি?”

“কবতো পৰা নাই। কিছুদিন ধৰি পেটৰ গগুগোল চলি আছে। কেতিয়াবা অলপ বিষায় বুলি কয়। আজিহে দেখোন বৰ বেছি হৈছে। ছট্‌ফট্‌ কৰি আছে। শিৱনাথবাবুৰপৰা দৰব আনি দিছোঁ। পেটৰ বিষ নহব? খোৱা-বোৱাৰ কোনো ঠিক নাই।”

শিৱনাথবাবু স্থানীয় স্কুলৰ শিক্ষক। অলপ-অচৰপ অসুখত হোমিওপেথিক দৰব দিয়ে। চখৰ কাম।

“ওহোঁ, নহব। বিধুবাবুক মাতি আন। মোৰ কথা কৰি। সোনকালে যা।”



হবেনে ইতস্ততঃ কৰিবলৈ ধৰিলে। বিধুবাবু চহৰৰ আটাইতকৈ নাম থকা ডাক্তৰ। চিকিৎসাও অতিশয় ব্যয়সাপেক্ষ। সুবেশে খৰখেদা লগালে।

“কি চাই আছ? যা সোনকালে।”

“বিধুবাবুক আনিলে দেখোন বহুত টকা লাগিব।”

“হেইট।”

সুবেশ বায়চৌধুৰীয়ে ইমান জোৰে চিঞৰি উঠিল যে সত্যেনৰ বিষৰ ছন্দটোৰ এটা তাল কাটি গ’ল। সত্যেনৰ মাকেও শঙ্কাত এখোজ আগুৱাই আহিল।

“যি কৈছোঁ, তাকে কৰ। নোৱাৰ যদি মই নিজে যাওঁ।” সুবেশে সকলো দায়িত্ব নিজৰ হাতত তুলি ললে।

বিধুবাবুৰ পৰামৰ্শমতে খৰখৰ কৰি সুবেশে সত্যেনক হস্পাতাললৈ লৈ গ’ল।

হবেনে ইমান ছলস্থল কৰাৰ প্ৰয়োজন সম্বন্ধে অলপ সন্দেহ প্ৰকাশ কৰিছিল। সুবেশে একো উত্তৰ নিদি জলন্ত দৃষ্টিৰে তাৰ ফালে চালে। পিচে এই দৃষ্টিৰ অন্তৰালত আছিল শাৰীৰিক শক্তি প্ৰয়োগৰ ইঙ্গিত আৰু তাক বহু কষ্টেৰে প্ৰতিৰোধ কৰাৰ প্ৰয়াস।

ভাগ্য ভাল বুলিয়েই কব লাগিব। পলম কৰিলে সত্যেনক বচোৱা টান আছিল। তেওঁৰ যি হৈছিল ডাক্তৰি ভাষাত তাক কয় চাইলেণ্ট বাপ্‌চাৰ অব পেপ্‌টিক আল্‌চাৰ। ততালিকে অস্ত্ৰোপচাৰৰ প্ৰয়োজন।

ডাক্তৰে কলে যে সত্যেনক গেৰামাইচিন দিব পাৰিলে ভাল আছিল। ভাল আছিল নহয়, অত্যাৱশ্যক।

“পালে ‘বকুৱা ফাৰ্মাচী’ত পাব পাৰে।”

সুবেশে হবেনক পঠিয়ালে। হবেন খালী হাতে ঘূৰি আহিল।

সুবেশে প্ৰশ্ন কৰিলে—“আনিলি?”

“নাই, মানে...”

“নাপালি? মক্ষিল হ’ল। তই তেনেহলে আজিয়েই আবেলিৰ প্লেণত কলিকতালৈ যা। মই টিকেটৰ ব্যৱস্থা কৰিম।”

“নহয়। ‘বকুৱা ফাৰ্মাচী’ত আছে পিচে অসম্ভৱ দাম দেখোন। এক ফাইলৰ দাম আঠচল্লিশ টকা। ইমান সৰু এক ফাইল।”

“ভাগ্য ভাল। পোৱা গৈছে। সোনকালে লৈ আন। আকৌ নোহোৱা হব।”

সুবেশ বায়চৌধুৰীয়ে যেতিয়া যি কামত লাগে সেই কামতেই মগ্ন হৈ যায়। এইকেইদিন তেওঁ সত্যেনক লৈয়ে ব্যস্ত আছিল। গৱেষণাগাৰৰ ফালে চকু দিব পৰা নাই। তেওঁৰ সহকাৰী ডঃ দাসে এবাৰ আহি তেওঁক খবৰ দিলে যে তেওঁলোকে পৰীক্ষাগাৰৰ কাৰণে লোৱা বিলয়নত ভবামতে অৱক্ষিপণ হৈছে। এইটো এটা গুৰুত্বপূৰ্ণ কথা। বায়চৌধুৰীয়ে ডঃ দাসক পৰীক্ষাটো চলাই যোৱাৰ কাৰণে প্ৰয়োজনীয় নিৰ্দেশ দিলে। ডঃ দাসে নিৰ্ধাৰিত সময়ৰ বেছি এক মিনিটো গৱেষণাগাৰত থাকিব নোখোজে। সিদিনা তেওঁ গোটেই বাতি গৱেষণাগাৰত থাকি কাম কৰি গ’ল। ডঃ দাসে এই প্ৰথম মনৰ আনন্দত সহজভাৱে কাম কৰি গ’ল। পাচফালে থিয় হৈ সমালোচকৰ দৃষ্টিৰে কোনেও তেওঁৰ ফালে চাই থকা নাই। মনৰ আনন্দত মাজৰাতি তেওঁক “কাঞ্জাবে, কাঞ্জাবে” বুলি গান গাই থকাটো অৱশ্যে কোনেও শুনা নাছিল।

সত্যেনৰ কথা লৈ আশঙ্কাৰ আৰু কাৰণ নাই। সঙ্কট পাৰ হৈ গৈছে। সুবেশৰ মনটো খুব ভাল। খুবেই ভাল। তেওঁ এক নতুন ধৰণৰ আনন্দ উপলব্ধি কৰি আছে।

বাস্তৱিকতে তেওঁ সকলোৰেপৰা বহু দূৰলৈ আঁতৰি গৈছিল। কোনো মানুহৰ লগত তেওঁৰ আত্মিক সম্বন্ধ নাছিল। সঁচাই তেওঁ অকলশৰীয়া হৈ পৰিছিল।

কিছুদিন আগতে ঘৰত পোন্ধৰ-ষোল বছৰীয়া ল’ৰা এজনক দেখি তেওঁ সুধিলে—“তুমি কোন?”



ধত্মত্ খাই ল'বাজনে আচল প্ৰশ্নৰ উত্তৰ নিদি কলে—“মই আজি আইতাৰ লগত আহিছোঁ।”

সুবেশে উত্তৰ শুনি অলপ বিবক্ত হ'ল। “কোন আইতা?”

হঠাতে তেওঁৰ মনত পৰিল মাক ভনীয়েক অমলাৰ ঘৰলৈ গৈছিল। আজি বোধহয় আহিছে। তাৰ মানে ল'বাজন হ'ল অমলাৰ ল'ৰা। অৰ্থাৎ তেওঁৰ ভাগিন। বেছ ডাঙৰ হৈছেতো।

তেওঁ সুধিলে—“কি পঢ়া?”

“এইবাৰ স্কুল লিভিং চাৰ্টিফিকেট পৰীক্ষা দিম।”

“বাঃ।”

বাস্তৱিকতে কাবো লগত তেওঁৰ কোনো সম্বন্ধ নাছিল।

সত্যেনক দুই-এদিনতে হাস্পতালৰপৰা যাবলৈ দিব। সুবেশে তেওঁৰ কোঠাত বহি তেওঁৰ লগত বহু সময় ধৰি কথা পাতে। ইমান কি কথা কয় সেই লৈ বাকীবোৰে সকৌতুকে জল্পনা-কল্পনা কৰে। কাবো লগত একাধাৰ কথা নোকোৱা মানুহজনে সত্যেনৰ লগতনো কি ইমান কথা পাতিব পাৰে?

আক আচৰিত কথা মানুহে প্ৰায়ে তেওঁক হাঁহি থকা দেখে। খংটো অৱশ্যে এতিয়াও টিকিচকৈ উঠে। হাস্পতালৰপৰা হাঁহিমুখে বাহিব ওলাই অহাত হৰেনে তেওঁক মাত লগালে—

“ডাঙৰ দাদা।”

হৰেনক শাসন কৰাৰ পিচত এই প্ৰথম হৰেনে তেওঁক আকো ‘ডাঙৰ দাদা’ বুলি সম্বোধন কৰিলে।

সুবেশে জলন্ত দৃষ্টিৰে তাৰ ফালে চাই ডাবি দি উঠিল:

“চুপ। দাদা বুলি নামাতিবি। মই কিহৰ দাদা? মোৰ দেউতা তোৰ নিজা মোমায়েৰ নে বৰ-দেউতাৰ? তহঁতৰ লগত আমাৰ কি সম্বন্ধ?”

গালি খাই হৰেনে মিচিক-মাচাককৈ হাঁহিবলৈ ধৰিলে। ডাঙৰ দাদাৰ যিহে মেজাজ। এই বুঢ়া বয়সত মাৰ খাবলগীয়া হব পাৰে। মনে মনে থকাই বুদ্ধিমানৰ কাম।

## ॥ প্ৰত্যাশা ॥

আক তিনিখন দলং পাৰ হলেই বেলখন মধুপুৰ ষ্টেচন পাবগৈ। দুখন পাৰ হলেই। অতি পৰিচিত পৰিবেশ। ভেৰভেৰিৰ বিল পাৰ হৈ কেতুহঁতৰ গাওঁ, শাবীকৈ লগোৱা জবাফুলৰ গছ, পৰিত্যক্ত ইটাৰ ভাটা। লগ-লগৰীয়াৰ লগত কিমান দিন এইবোৰ ঠাইত হাঁহ চিকাৰ কৰিবলৈ আহিছিলোঁ; কেতিয়াবা এনেয়ে ফুৰিবলৈ আহিছিলোঁ।

দূৰৱৰ্তী সন্ধেত-দণ্ড পাৰ হৈ বেলগাড়ীখন জোকাৰ এটা মাৰি ষ্টেচনৰ ফালে আগবাঢ়িল।

মই আজি প্ৰায় দহ বছৰৰ মূৰত মধুপুৰলৈ আহিছোঁ। কিন্তু কিয়? ফুৰিবলৈ? উহুঁ। কাৰণটো যথেষ্ট যুক্তিপূৰ্ণ নহয়। পৈতৃক মাটি-বাৰীৰ ব্যৱস্থা এটা কৰিবলৈ? কোনে মাটি-বাৰী লৈ পৰোৱা কৰে? জন্মস্থান? শৈশৱৰ আক যৌৱনৰ অসংখ্য স্মৃতিৰ হাত-বাউলি? আজি-কালিৰ মানুহৰ মনত এইবোৰ অনুভূতিয়ে জানো কাম কৰে? তেনেহলে?

ঘৰটো আছে নিশ্চয়। অৱস্থা বা কি হৈ আছে? ককাইদেৱেহে এইবোৰ খা-খবৰ ৰাখে। তেওঁ ডিব্ৰুগড়ত ঘৰ-বাৰী কৰিছে। তাতেই থাকে। মধুপুৰৰ ঘৰটো থকা মানেই তেওঁৰ কাৰণে এটা অবাঞ্ছিত দিগদাৰি। কথা এটা মনত পৰি ইমান দিনৰ মূৰতো মোৰ কাণ-দুখন গৰম হৈ উঠিল। আমাৰ মাটিৰ সীমাতে আছিল এজোপা কদম গছ। মহিম খুৰাই গছজোপা কাটিবৰ কাৰণে মানুহ লৈ আহিছিল। জাঁপ মাৰি ওলাই গলোঁ। জলস্থল কৰি তেওঁৰ মানুহ দুজনক খেদিলোঁ। মহিম খুৰা ঠাণ্ডা মেজাজৰ মানুহ। তেওঁ আহি যুক্তি দেখুৱাবৰ চেষ্টা কৰিলে। দেউতাৰ নাম কৰি কলে, “দাদাই মোক



কৈছিল—‘মহিম, এই গছজোপা তোমাৰ।’ তুমি এইবোৰ কথা নাজানা, মাৰাক সুধিলে কব। গঙগোল নকৰিবা। মই মানুহ ছজনক পঠিয়াই দিওঁ।” মই ভ্ৰূৰ দি উঠিলোঁ, “আহকচোন, কোন কোন আহে গছ কাটিবলৈ? যিয়ে হাত দিব তাকেই কাটি ছুডোখৰ কৰিম।”

সঁচাকৈ সেই মুহূৰ্তত জোৰকৈ কোনোবাই আগবাঢ়ি আহিলে কি কৰিলোঁহয় কব নোৱাৰোঁ। আক আজি? আমি গা এৰা দিছোঁ। মাটি-বাবী এতিয়া ককাইদেউৰ ডিঙিত লাগি আছে। বিক্ৰী কৰাৰ চেষ্টাত আছে। গ্ৰাহক নাই। সেই কদম গছজোপা বাক আছে নে? শেষ পৰ্য্যন্ত কোনোবাই কাটিলে নেকি?

বঘুনন্দন লগতে আহিবলৈ ওলাইছিল। তাক নিবস্ত কৰিবলৈ অলপ টানকৈ কবলগা হ’ল। সি বেয়া পালে। বহুত দিনৰপৰা মোৰ লগত থাকি বেছ মাতব্বৰ হৈ উঠিছে। তাৰ ধাৰণা সি মোৰ আলপৈচান ধৰি নাথাকিলে মোৰ কপালত অশেষ দুৰ্গতি। গাড়ীখনো নানিলোঁ। গাড়ী-ঘোঁৰা, পিয়ন-চাপ্ৰাচী লৈ মহাডম্বৰ কৰি আহিলে মোৰ অহাৰ আচল উদ্দেশ্যটোৱেই মাটি হব। মধুপুৰৰ মানুহে সহজ-ভাৱে মিলিবলৈ সন্মোচ কৰিব পাৰে।

ক’ত উঠিম, কিমান দিন থাকিম, একো ঠিক কৰি অহা নাই। আপোন মানুহ, আত্মীয়-স্বজন, বন্ধু-বান্ধৱ কোন আছে কোন নাই তাকো ভালকৈ নাজানো। যিকেইজন আছে সিহঁতৰ লগতেইবা মই কিমানখিনি সম্বন্ধ ৰাখিছোঁ? অলপ সাহিত্য কৰি কবলৈ হলে কব পাৰি যে আমি ভিন্ন গ্ৰহৰ প্ৰাণী। কথাটো মিছাও নহয়। মধুপুৰৰ মানুহৰ দৈনন্দিন জীৱনত মোৰ স্থান নাই, থাকিব নোৱাৰে। তেওঁলোকৰ মনৰ আশা-আকাঙ্ক্ষা, সুখ-দুখ, কোনো অনুভূতিৰ আলোড়নৰ তৰঙ্গোচ্ছ্বাসে ইমান দূৰলৈ আহি মোক চুব নোৱাৰে। মই আজি বহু দূৰলৈ আঁতৰি গৈছোঁ। ভৌগোলিক দূৰত্বতকৈ মানসিক দূৰত্ব বহু, বহু বেছি। আমি আজি সম্পূৰ্ণ অপৰিচিত।

ষ্টেচনত নামি কব নোৱাৰাকৈ মই অলপ উত্তেজনা বোধ কৰিলোঁ, মনটোও অলপ উখল-মাখল লাগিল। এই বয়সত এই ধৰণৰ বৈষ্ণৱ পদাৱলীত বৰ্ণোৱা অনুভূতি নিজে অনুভৱ কৰাৰ কোনো অৰ্থ নহয়। অলপ অপ্ৰতিভা হলোঁ। লগত বস্ত-বাহানি বিশেষ একো নাই। চাইকেল-ৰিক্সা যি দুই-এখন আছিল, যাত্ৰী লৈ গুচি গ’ল। হাত-বেগটো দাঙি লৈ খোজকাটিবলৈ ধৰিলোঁ। বাস্তা-ঘাটৰ বিশেষ একো পৰিৱৰ্তন হোৱা নাই; ঘৰ-ছৰাবো প্ৰায় একেধৰণেই আছে।

গগন দাদাক ঘৰৰপৰা ওলোৱা দেখি আগবাঢ়ি গলোঁ।

“দাদা।”

গগন দাদা থমকি বৈ গ’ল। এই দহ বছৰে মানুহজন একেবাৰে বুঢ়া হৈ গৈছে। মোতকৈ বৰ বেছি তিনি বছৰমানহে ডাঙৰ হব। জানো? ময়ো হয়তো বুঢ়া হৈছোঁ, নিজে গম নাপাওঁ! অইন মানুহে ঠিকেই দেখে। কাণ্ড-কাৰখানা দেখি হাঁহেও কিজানি।

“কোন? ও, বাপধন দেখোন। কেতিয়া আহিলি?”

“কোৱাচোন, তোমালোকৰ খা-খবৰ কেনেকুৱা।”

“এই আছোঁ একপ্ৰকাৰ। থাকিব নহয় কেইদিনমান? বাক লগ পাম পিচত।”

“ইমান হস্তদন্ত হৈ যোৱা ক’ত?”

“ধনপতি পণ্ডিতৰ তালৈ এপাক যাব লাগে। কেঁচুৱাটোৰ মুখত ভাত দিব খুজিছোঁ। দিন এটা চোৱাব লাগে। যাওঁ বাক। পিচত লগ পাম।”

ধনপতি পণ্ডিত পলাই নাথায়। ইমান লৰালৰিকনৰ কি প্ৰয়োজন? মনটো অলপ বেয়া লাগিব খুজিছিল। নিজকে নিজে ধমক দি উঠিলোঁ। কি কৰিব লাগিছিল গগন দাদাই? মোক দেখা পাই দুয়োহাত দাঙি উৰ্ব্বাৰ হৈ মাজবাটতে নৃত্য আৰম্ভ কৰি দিব লাগিছিল নেকি?

বাধিকা চক্ৰৱৰ্তীয়ে চাইকেলৰপৰাই ভুক নচুৱাই দিলে।

“বাপধন নেকি? কেতিয়া আহিলা?”



উত্তৰ শুনাৰ আগতেই মানুহজন পাৰ হৈ গ'ল।

আগবাঢ়িলোঁ। ঘৰ-দুৱাৰবোৰ প্ৰায় একেধৰণে আছে। কেৱল আগতকৈ জীৰ্ণ হৈ পৰিছে। বহু বছৰ ধৰি মেৰামতি নহলে, চুণ-তেল নপৰিলে ঘিটো অৱস্থা হয়। কৃষ্ণ বৰুৱাৰ ঘৰটো একালে কাতি হৈ বাগৰি পৰোঁ পৰোঁ হৈ আছে।

চাকৰ দোকানৰ অৱস্থা দেখি আচৰিত হৈ গলোঁ। চাকৰ দেউতাকৰ বেছ ডাঙৰ আৰু জাক-জমকপূৰ্ণ দোকান আছিল। মেট্ৰিক পৰীক্ষাত ফেল কৰি চাকৰ দোকানতেই লাগিল। এই দোকানখন আছিল আমাৰ আড্ডাখানা। পুৱা-গধূলি দোকানলৈ এপাক নাহিলে মনত শান্তি নাছিল। আমাক লগ ধৰিবলৈ হলে চাকৰ দোকানত বিচাৰিলেই হ'ল। মাই কেতিয়াবা কৈছিল—‘এই বৰষুণৰ বতৰত ক'ত যাৱ? এদিন চাকৰ দোকানত নগলে ভাত হজম নহয় তহঁতৰ? কিনো মধু আছে তাত?’

চাকৰে অকলে আড্ডা জমাই বাখিছিল। আড্ডা ভালকৈ জমি উঠিলে থকা বস্তুও নাই বুলি কৈ গ্ৰাহকক বহুত দিন খেদিছে।

চাকৰে চকী এখনত ভৰি তুলি বহি আকাশৰ ফালে চাই আছে। ইন্দ্ৰনাথ আৰু উমাকান্ত গাদীত উদাসভাৱে বহি আছে। দোকানত বস্তু-বাহানি একো নাই। আলমাৰিকেইটা খালী, আইনাবোৰ ভগা। ঘৰটোৰ পৰিবেশত ক'তো নাই সামান্যতম উজ্জলতা। মোক দেখি সবৰ অভ্যৰ্থনা কৰিব লাগিছিল নেকি? মই কি সেইটোৱে আশা কৰিছিলোঁ? কোনেও একো নামাতিলে। নিজেই কিবা অপ্ৰস্তুত হৈ পৰিলোঁ।

“কি অ', চাক?”

“বহ, কেতিয়া আহিলি?”

আকৌ নীৰৱতা।

“দোকানৰ কামকৰা ল'ৰা এটাক মাতচোন। চাহ খোৱা যাওক।”  
হুটকীয়া নোট এখন জেপৰপৰা বাহিৰ কৰিলোঁ। চাকৰে নোটখন

হাত মেলি ললে। লওক। কিন্তু সি দেখোন মাখনৰ চাহৰ দোকানৰ ফালে নিজেই আগবাঢ়ি গ'ল।

ইন্দ্ৰনাথক সুধিলোঁ—“দোকানৰ অৱস্থা এনেকুৱা হ'ল কিয়?”

“মনোহাৰী দোকান কি চলিব ইয়াত? মানুহৰ খোৱামুঠিয়ে যোগোৱা টান, মনোহাৰী বস্তু কিনে কোনে?”

পেকেটত এটা মাত্ৰ চিগাৰেট আছিল।

“বৰি, চিগাৰেট এক পেকেট লৈ আহোঁ।” ইন্দ্ৰনাথে হাক দিলে, “নালাগে নালাগে। আমি বিৰিহে খাওঁ। হবেন, দেচোন এটা আছে যদি। আমি কেনেকৈ চিগাৰেট খাম অ'? আমিতো আৰু তোৰ দৰে মাহে পাঁচ-ছশকৈ টকা দৰ্মহা নাপাওঁ।”

নাই, নহ'ল। আমি দহ বছৰে বহু দূৰলৈ আঁতৰি গৈছোঁ। ইমান দূৰৰপৰা কোনেও কাৰো কথা নুশুনো। শব্দহীন ভঙ্গীৰ বেলেগ অৰ্থ কৰি নিজকে অশান্ত কৰি তুলিম। মই যে মাহেকত এহেজাৰতকৈ বেছি টকা পাওঁ সেইটো কথা কোৱাৰ কোনো অৰ্থ নাই। চাহকাপ খাই উঠিলোঁ। অলপ ক্লান্তি বোধ কৰিছোঁ। সমুখত খালী বিজ্ঞা এখন পাই তাতেই উঠিলোঁ।

যতীনদা আৰু বিমলা বোৰৰ কথা মনত পৰিল। শুদ্ধ আৰু সুন্দৰ অনুভূতিৰ এটা বিশেষ আকৰ্ষণ আছে। ঘৰৰ বাতাবৰণটোকেই স্নিগ্ধ আৰু শান্ত কৰি তোলে। যতীনদাৰ প্ৰত্যেকটো বাক্যতেই এটা ‘তোৰ নবো’ এই কথাটো আছিল। আমি হাঁহিছিলোঁ কিন্তু হাঁহিটো আছিল নিৰ্মল। যতীনদাই ভাল পাব, বিমলা বোৱেও ভাল পাব। যতীনদাৰ তাতেই উঠিব লাগিব। অইনৰ তাত উঠিলে তেওঁলোকে মিছাকৈ খং কৰিব, কথা শুনাৰ।

যতীনদাক দেখি মই টক্ খাই উঠিলোঁ?

“কি হৈছে তোমাৰ?”

“কি আৰু হব? একো হোৱা নাইতো।”

“বো ক'ত?”



যতীনদাৰ মুখখন ক'লা পৰি গ'ল।

“নাই।”

শঙ্কিত হৈ উঠিলোঁ। “নাই? নাই মানে?”

“নাই মানে আক কি? মাকৰ ঘৰত আছে।”

“ও, তাকেই কোৱা।” মই স্বস্তিৰ নিশ্বাস এৰিলোঁ। আচল খবৰ পালোঁ অনিলৰ তাতেহে। বৰ যেন এটা বসৰ কথা।

“মাকৰ ঘৰত নাথাকি কি কৰিব? ইয়াত থাকি সদায় মাৰ খাই খাই মৰিব নেকি?”

“কোনে কাক মাৰে?”

“লোকৰ তীবীক অইন কোনে মাৰিবলৈ যাব অ'? গধূলি মদ এটোপা খাই ললে বাবুৰ ঘিটোহে মূৰ্তি হয়।”

“কোনে মদ খায়?”

“ধেংতেৰি। তোৰ লগত কোনে কথা কয় অ'? ভিতৰত বহুত কথা আছে। বাহিৰত থাক, কি খবৰ বাখিবি?”

মোৰ খবৰৰ কোনো প্ৰয়োজন নাই। আচল কথা ধুনীয়া ছবি এখন ছিঙি গ'ল, সুন্দৰ এখন আলেখ্য।

অনিলক সুধিলোঁ—“ক'চোন, তোৰ কি খবৰ, ক।”

“কি আক খবৰ হব? ইয়াত থাকি কিটোনো আক হব? প্ৰত্যেকৰে অৱস্থা কাহিল। কোনোৰ ক্ষেত্ৰে কল্‌চপ্-কল্‌চপ্‌কৈ জীয়াই আছে। তহঁতে ভাল কৰিহ। ইয়াত থকাবোৰৰ কাৰো একো নহয়।”

“তোৰ ডাঙৰ ল'ৰাটো বেছ ডাঙৰ হ'ল, নহয়? কোন ক্লাহত পড়ে?”

অনিলৰ চকুহাল চল্‌চলীয়া হৈ পৰিল। গম্ভীৰ হৈ কিছুপৰ বহি থাকিল; পিচত গম্ভীৰভাৱেই কলে—“নাই সি। পাঁচ বছৰেই হ'ল। টাইফয়েড্‌ হৈছিল। বহু চেষ্টা কৰিও বচাব নোৱাৰিলোঁ।”

মোৰ নিজৰ গালতে ঠাচ্‌ কৰে চৰ এটা মাৰিৰ মন গ'ল। পুৰণি ছিঙা স্মৃতি জোৰা দিবলৈ গলেই তাক জোৰা দিব পাৰি জানো?

মানুহক কিবা কথা সুধিবলৈকে ভয় লগা হ'ল। জীৱন চলমান। স্থিৰ হৈ বৈ থকা নাই। দহ বছৰৰ পুৰণি কেলেণ্ডাৰ এখন চাই দিন-বাৰ মিলাব খুজিলে বিড়ম্বনা বোধ নকৰি উপায় নাই।

লক্ষ্মীদাই কলে—“বহ।” বহিলোঁ। একেটাই কথা। মধুপুৰৰ ছবিস্থাৰ কথা। ছোৱালীজনীয়ে চাহকাপ আনি দিলে। লক্ষ্মীদাই তাইক কলে—“মাৰক মাতচোন, বাপধন মামা আহিছে।”

তাই কলে—“মাই ভাইটিক গুৱাই আছে।”

কথা-বতৰা আমাৰ অতি সোনকালেই শেষ হৈ গ'ল। দুয়ো মনে মনে বহি থাকিলোঁ। নীলা ওলাই নাহিল। আধা ঘণ্টা পিচত লক্ষ্মীদাই আকৌ এবাৰ চিঞৰি উঠিল—“এই মাইকণ, মাৰক মাত। বাপধন মামাৰ যায়।”

“ম'ৰ দেখোন টোপনি আহিছে।”

“কোনে কলে তোক?”

“ইং, নাক ঘোৰ্‌ঘোৰাই আছে। শুনা নাপাওঁ মই?” লক্ষ্মীদাই ভোৰ্‌ভোৰাই উঠিল—“কেঁচুৱাক গুৱাওঁতে নিজেও শুলে। কি যে টোপনি হৈছে এইজনীৰ কবই নোৱাৰোঁ। ব, মাতি দিওঁ।”

মই সসব্যস্ত হৈ কলোঁ—“নালাগে, নালাগে। যাওঁ মই। বহুত বাতি হ'ল।”

শঙ্কৰে কলে—“বুজিছ, গোটেইখিনিয়েই হ'ল অৰ্থনৈতিক কথা। যতীনদাৰ পৰিবাৰৰ পলায়ন, পলায়ন বুলিয়েই কোৱা; অনিলৰ ল'ৰাৰ মৃত্যু, গোটেইখিনি হ'ল অৰ্থনৈতিক ব্যৱস্থাৰ ফল। মাটি-বাৰীৰ উপাৰ্জন নাই। জীৱন-যাত্ৰা চলোৱা টান। মানুহৰ মেজাজ কাহাতক ঠিক থাকে। মাটিৰ ক্ষতিপূৰণৰ টকাখিনি একেলগে হাতত পাই যতীনদাই ঠিকাদাৰী কৰিবলৈ ললে। জনমত কেতিয়াও একো কাম কৰি পোৱা নাই, এই মাজ-বয়সত ব্যৱসায় কৰিম বুলিলেই কৰিব পাৰে নে? ইমানবোৰ টকা একেলগে হাতত পাই মূৰটোও



ঘূৰি গ'ল। ছদিনতে ক'ব টকা ক'ত গ'ল, কোনে খালে, কি হ'ল কি পাত্ৰা? উৰহৰ খঙত ভগা চাবিত কোব! অইননো কাক বীৰত দেখুৱাব? নিজৰ জীৱনৰ ব্যৰ্থতাৰ আক্ৰোশ তীব্ৰৰ ওপৰত জাপি নিদিলে আৰু কাক পাব? মদ খাই তীব্ৰক কোবালে তথাপিও মনত অলপ শান্তি। অইনৰ কি? মদ খাই হুলস্থূল কৰিলে পৰিবাৰেহে হাক দিব, আপত্তি কৰিব। কাজেই মাৰ তাইক, দে ভালকৈ এশিকনি। অনিলহঁত সাত ভাই। মাটি-বাৰী ভাগ হৈ ভাগত যিখিনি পৰিছে তাকেদি চলে কেনেকৈ? ধানকেইটা পায় কাৰণে তাককেইটা খাই আছে। ভালকৈ চিকিৎসা কৰা হলে আজিকালিৰ দিনত টাইফয়েডত কোনোবা মৰে নে?”

শঙ্কৰ আৰু মই পিচদিনা নৈৰ পাৰত বহি কথা পাতি আছোঁ। তীক্ষ্ণ বুদ্ধিৰ ল'ৰা এই শঙ্কৰ। একেলগে পঢ়িছিলোঁ। ক্লাছত মই কেতিয়াও তাক বলে নোৱাৰিছিলোঁ। সি সদায় প্ৰথম, মই দ্বিতীয়। শঙ্কৰৰ কথাবপৰা বুজিলোঁ মধুপুৰৰ আৰু একো উন্নতি নাই, আশাও নাই। ব্যৱসায়-বাণিজ্য নাই, কল-কাৰখানা নাই, চৰকাৰী অফিচ-কাৰখানা নাই। মাটি-বাৰীক কেন্দ্ৰ কৰি গঢ়ি উঠা সমাজ-ব্যৱস্থাত ভাঙন ধৰিছে। ইমান দিনে সুৰক্ষিত জীৱনযাপন কৰি মানুহৰ উত্তম নাই। নতুনভাৱে জীৱনযাত্ৰা আৰম্ভ কৰাৰ চেষ্টা নাই, শিক্ষা নাই, শক্তিও নাই। সোঁতত গা এৰি দি ভাহি গৈ আছে।

শঙ্কৰৰ বিশ্লেষণ ঠিক। মধুপুৰ আজি নিৰ্জীৱ; উচ্ছল প্ৰাণৰ মুক্ত স্পন্দন তাত নাই। শঙ্কৰৰ বুদ্ধি অতি তীক্ষ্ণ। সমাজৰ বিপৰ্য্যয়ৰ মূল কাৰণটো ঠিকেই ধৰিছে। সি কলে—“আকৌ, ডেকাচামে তৃতীয় বিভাগত মেট্ৰিক পৰীক্ষা পাছ কৰি চহৰৰ অফিচত কেৰানী কাম এটা পোৱাৰ ধাণ্ডাত ঘূৰি ফুৰে। মই ইহঁতক কওঁ, ডাইভাৰৰ কাম কৰ, মিস্ত্ৰীৰ কাম কৰ, যি হয় কিবা এটা কৰ।”

ঠিক কথা। আগৰ ভেম লৈ থাকিলে নহব। নতুন অৱস্থাৰ লগত নতুন ডেকাচামে খাপ খুৱাই লব লাগিব।

শঙ্কৰক সুধিলোঁ—“তই এতিয়া কি কৰিছ?”

সি একো উত্তৰ নিদিলে। মোৰ কথাৰো নুশুনিলে বোধহয়। সি মোক যতীনদাৰ ঘৰলৈ আগবঢ়াই দিলে। ইমান দিন পিচত মোক পাই এৰিব খোজা নাই। মোৰ ভাল লাগিছে, মধুপুৰত সিয়েই মোৰ লগত অলপ মন খুলি কথা পাতিছে। বাকীবোৰে দেখোন কিবা কথাই পাতিব নোখোজে। ভেম নহয়, কিবা যেন গভীৰ আনন্দ। বেহ ভাল লাগিছে; শঙ্কৰক পাই মোৰ বেহ ভাল লাগিছে।

“বাক যাওঁ।”

“যা।” সি ফিৰিল, কিন্তু অলপ দূৰ গৈয়েই আকৌ উভতি আহিল। হঠাতে পিঠিত খাপৰ এটা মাৰি কলে—“চাওঁ, দেচোন পাঁচটা টকা দে। তোৰ টকাৰ কি চিন্তা। আজি তোৰ নৌজগত ভাল মালকে এটোপা ধৰোঁ। দেশী খাই খাই পেট ঘোলা হৈ গৈছে।” মই নিশঙ্কে জেপৰপৰা পাঁচটা টকা বাহিৰ কৰি তাৰ হাতত দিলোঁ।

সি কলে—“বেয়া পালি নেকি?”

“নাই।”

“বেয়া পাইছ যদি নালাগে।”

“নাই।”

“সঁচাই কচোন, বেয়া পোৱা নাইতো?”

“নাই।”

যতীনদাই মোক দেখি উচ্ছ্বসিত হৈও উঠা নাই, বিবৰ্ত্ত হৈছে বুলি দেখুৱাও নাই। আজি আহি দেখিলোঁ বেহ গৰম হৈ আছে। কালি ভালেই আছিল। গেৰেলাক মাতি মই যেতিয়া ভাত খাওঁ দিবলৈ নিৰ্দেশ দিলে। তেওঁ হেনো ভাত-পানী নাখায়। মই ভাত খাই থাকোঁতে শুনিলোঁ তেওঁ ভোৰ্-ভোৰাই আছে। তেওঁ কাকো খাতিৰ কৰি চলা বিধৰ মানুহ নহয়। তেওঁ কাৰোবাৰ খায়, নে কাৰোবাৰ পিন্ধে? নিজৰ ঘৰত তেওঁৰ যি ইচ্ছা তাকেই কৰিব। কোনো যেন তেওঁক মাতিবলৈ নাযায়। কথা ভাল নহব। তেওঁ



কাকো খাতিবো নকবে, ভয়ো নকবে। কোনোবা যদি ডাঙৰ চৰকাৰী চাকৰিয়াল আছে তো নিজৰ তাতেই আছে। তেওঁৰ কি? চৰকাৰী চাকৰিয়ালৰ ভয়ত তেওঁ পেপুৰা লাগিব নেকি?

ক্ৰমাৎ যতীনদাই অধিকতৰ উত্তেজিত হৈ উঠিবলৈ ধৰিলে। মই বিচিনাত পৰিলোঁ। কাইলৈ বাতিপুৰাই যামগৈ। সোনকালে উঠিব লাগিব।

মধুপুৰত মই কি পাম বুলি আশা কৰিছিলোঁ? গছ এজোপাক উভালি তুলিলে কি তাৰ পুৰণি ঠাইৰ কথা মনত পৰে? কিন্তু গছজোপাক উভালিলে কোনে? শিপাবোৰ ছিঙিলে কোনে?

অৱশ্যে ঘৰত বহি মোৰ অলপ বিবক্তি লাগিছিল। মোৰ পৰিবাৰ ~~বেছ~~ ~~দক্ষ~~ ~~তান~~ ~~সম্পন্ন~~ মহিলা। মই তেওঁক লৈ গৰ্ববোধ কৰিব পাৰোঁ। কৰোঁও। পুৰণি অসমীয়া শিল্প-সংস্কৃতি পুনৰুজ্জীৱিত কৰি তোলাত তেওঁৰ অৱদান অসামান্য। শিক্ষিত, সংস্কৃতিসম্পন্ন আৰু কাৰ্য্যক্ষম। সাংস্কৃতিক দল এটা লৈ অলপতে ৰাজস্থানত ফুৰি আহিল। পুৰণি শিল্প আৰু কলাৰ প্ৰদৰ্শনীৰ দায়িত্ব লৈ আকৌ মাদ্ৰাজলৈ যাবলগা হ'ল। তেওঁ যাবলৈ ইচ্ছা কৰা নাছিল। হেজাৰ হওক মানুহৰ শৰীৰ তো! কলে—“এনেকুৱাকৈ টো টো কৰি ঘূৰি ফুৰিব পাৰি নে?” ময়েই জোৰ দিলোঁ। নগলে কেনেকৈ হব? তেওঁ তথাপিও ইতস্ততঃ কৰিলে—“ঘৰখন এৰি গোটেই বছৰটো বাহিৰে বাহিৰে ফুৰিলে হব জানো?”

কি ভাবিছে তেওঁ? দিনটো পাকঘৰত সোমাই থাকি মোক অমিতাৰ খৰ আৰু ফুলকবিৰে কাৱৈ মাছ ৰান্ধি খুৱাব এইটোৱেই মই বিচাৰোঁ নেকি? যিমানেই শিক্ষিত নহওক কিয় আমাৰ তিবোতা মানুহৰ মনত সিঁচি থোৱা সাতামপুৰুষীয়া সংস্কাৰৰ গুটি যাব ক'ত? যুক্তি আৰু বুদ্ধিয়ে এই সংস্কাৰক ঢুকি নাপায়।

তেওঁ নাথাকিলেও দিগদাৰি মোৰ একো নাই। মোৰ খোৱা-বোৱা ক'তো একো অনুবিধা নহয়। বঘুনন্দন এই বিষয়ে বেছ পাকৈত।

ভয়ো আছে। পৰিবাৰে আহি যদি গম পায় যে সি ঠিকমতে মোৰ যত্ন-পাতি কৰা নাই তেনেহলে দিব নহয় তাক ভালকৈ মজা। কিন্তু ঘৰটো বৰ খালী খালী লাগিল। ডাঙৰ ল'ৰাটো নাইনিতালত পাব্লিক স্কুলত পঢ়ে; সৰুটো পঢ়ে চিলঙত। বোধহয় বয়সৰ দোষ। বুঢ়া নহলেও বয়স তো বাঢ়ি আহিছে। চাৰ্কাৰ জীৱনৰ উন্নতিৰ সীমাৰেখা পাওঁ পাওঁ হৈছে। যিখিনি পদোন্নতি হবলগা আছে সিখিনি এতিয়া চেষ্টা কৰিলেও হব, নকৰিলেও হব। চহৰত ঘৰ সাজিছোঁ, গাড়ী লৈছোঁ। মোৰ জীৱনত আৰু কৰিবলগীয়া আছে কি? এতিয়া কেৱল প্ৰতীক্ষা, যৱনিকা-পাতৰ কাৰণে নিশ্চল হৈ বহি প্ৰতীক্ষা। মোৰ বুকুখনক কিহবাই হেঁচা মাৰি ধৰা যেন পালোঁ। অতিশয় নিঃসঙ্গ বোধ কৰিলোঁ। মধুপুৰৰ কথা বৰকৈ মনত পৰিবলৈ ললে। বয়স বাঢ়ি অহাৰ লগে লগে মানুহ বোধহয় দুৰ্বল হৈ পৰে। পুৰণি পৰিচিত পৰিবেশত আকৌ উভতি যাবলৈ বিচাৰে। এইটো কি তেনেহলে বয়সৰ প্ৰভাৱ? যিয়েই নহওক। ইমান মনস্তত্ত্ব বিশ্লেষণ কৰাৰ কি প্ৰয়োজন?

মুঠতে মধুপুৰৰ কথা বৰকৈ মনত পৰিবলৈ ললে। যতীনদাৰ কথা, বাংঢালী বিমলা বোৰৰ কথা, অনিলৰ কথা, শঙ্কৰৰ কথা। বীৰেন মাষ্টৰৰ কথা, চুণীৰ কথা, মণ্টুৰ কথা। নীলাৰ কথাও। প্ৰেম? নহয়। তথাপিও তাইৰ বিয়াৰ দিনা মোৰ বুকুখন কিবা খালী হৈ যোৱা যেন লাগিছিল। নীলাজনীয়েও খুব কান্দিছিল। এতিয়াও লগ পালে তাইক তৎক্ষণাত্ চিনি পাম জানো? ল'ৰা-ছোৱালী তাইৰ ডাঙৰ হ'ল কিজানি। হঠাতে এদিন তাইৰ ঘৰত হাজিৰ হলে আচৰিত হব নিশ্চয়। যাব লাগিব। মহিম খুৰাই কদম গছৰ কথা ধৰি আছে নে পাহৰিলে? অভয় সাহাৰ দোকানখন আছে নে? বহুত বয়স হ'ল বুঢ়াৰ। আমি সৰুতেই তাৰ দোকানৰপৰা পইচা এটাৰে গোল গোল লুজেন কিনিছিলোঁ। গিৰ্ধাৰী সাধুবাৰা? আছে জানো এতিয়াও? খুব বুঢ়া হৈছে নিশ্চয়। মোক দেখিলে খুব ভাল পাব



কিন্তু। লম্বু পগলা? ভাল এক পগলা আছিল কিন্তু। হাঁহিয়েই  
অস্থিৰ। “বুজিছ, বাজ্যৰ পাগলকেইটা আহি এই মধুপুৰতে গোট  
খাব লাগে নে? চাচোন কাণ্ড।” গুৰুচৰণ চাব আছে নে? বৰকৈ  
কোবাইছিল ক্লাহত। ঘৰত গলে কিন্তু খুব খুৰাইছিল। পাপৰ,  
চানচুব, সৰু সৰু লিলি বিষ্টুট। ইচ্ বাম। এবাৰ ফাকুৰাত গোপাল-  
দাক বং মানে আলুকতৰা দিয়াৰ কাৰণে খেদি খেদি নৈৰ সিপাৰ  
পাইছিলোঁগৈ।

মধুপুৰৰ কথা বৰকৈ মনত পৰিবলৈ ললে। কামৰ হেঁচা নাই,  
ছুটীও আছে। যাওঁ এপাক। ঘূৰিয়েই আহোঁ। সকলোৱে খুব  
ভাল পাব। খুব খুচি হব।

## ॥ ছায়া সঞ্জিনী ॥

ৰাতিপুৱা ইটো-সিটো কৰাৰ পিচত সাত বজাত মন্দিৰাই বমেশক  
মাতিলে, “উঠা, উঠা। আঠ বাজিল। কিমান শোৱা?”

লেপৰ তলৰপৰাই বমেশে মাত দিলে, “এই উঠোঁ।”

“পানী উতলি আছে। ষ্টোভ জ্বলি জ্বলি কেবাচিন পুৰি শেষ হ’ল।”

“এই উঠিছোঁ। বাকচোন তুমি চাহ। গৈছোঁ মই।”

আঠ বজাত মন্দিৰাই বমেশৰ গাৰপৰা লেপখন টান মাৰি লৈ  
কলে, “নাই, আৰু নহব। উঠা ইবাৰ, দহ বাজিল।”

বমেশে চকু পিৰিক-পাবাক কৰি বিচনাত লেপেটা কাঢ়ি বহি  
লেপখন গাত মেৰাই ললে।

মন্দিৰাই কলে, “বাপ্ৰে, আৰু বৰ নোৱাৰি। মই চাহ বাকিলোঁ।  
মুখখন ধুই আহা সোনকালে।”

আৰু এটা পাক মাৰি আহি মন্দিৰাই দেখিলে বমেশে বিচনাতে

বহি আবাম কৰি চিগাৰেট ছপি আছে। থাপ মাৰি চিগাৰেটটো  
বমেশৰ মুখৰপৰা কাঢ়ি লৈ থিৰিকীৰে দলিয়াই ভোৰ্ভোৰাবলৈ  
আৰম্ভ কৰিলে, “শুদা পেটতে কিয় এইসোপা গিলিব লাগিছে?  
উঠা উঠা, ছপৰীয়ালৈ চাহৰ পানী গৰম কৰি বহি থাকিলে মোৰ  
নহব। কৈলাশে বজাবৰপৰা মাংস লৈ আহিলেই।”

এইবেলি অকল মুখৰ কথাৰে নহব বুলি মন্দিৰাই হঠাতে লেপ-  
খনৰ এটা মূৰত ধৰি টান মাৰি দিলে।

বমেশ ভঁৰালীৰ প্ৰতিষ্ঠিত খেলৰ সামগ্ৰী, বেডিঅ’, গ্ৰামোফোন,  
এইবোৰৰ ডাঙৰ দোকান আছে। সাধাৰণতে তেওঁ সোনকালেই  
টোপনিৰপৰা উঠে। দোকান বন্ধ থাকিলেহে এনেকুৱা জুলুমখন  
আৰম্ভ কৰি দিয়ে।

বমেশে চাহ-পানী খাই উঠি ডাঢ়ি খুৰোৱাত লাগিল। খুব  
মনোযোগ দি বহুত সময় ধৰি ক্ৰৌৰকাৰ্য্যত বত হ’ল। কাপোৰ-কানি  
পিন্ধি ওলাবলৈ লওঁতে মন্দিৰাই আগচি ধৰিলে।

“কেনি যোৱা?”

“এই অলপ ফুৰি আহোঁ।”

“ভাল কথা। চাবা কিন্তু, ক’ৰবাত দাবাৰ আড্ডাত বহি দুই  
বজাত ঘৰ পালেহি কথা ভাল নহব।”

“নহয়, নহয়; এই যাম আৰু আহিম। বৰ বেছি আধাঘণ্টা।”

ডেবমান বজাত বমেশ চুচুক-চামাককৈ ঘৰ পালেহি। কেবাহিকৈ  
মন্দিৰাৰ ফালে চাই তেওঁৰ মেজাজৰ অৱস্থাটো অনুমান কৰাৰ চেষ্টা  
কৰিলে। মন্দিৰাৰ কিন্তু সিফালে লক্ষ্য নাই। বেলেগ কথাত তেওঁৰ  
ফাই উঠি আছে।

“দেখিছা? চিত্ৰা ছোৱালী কলেজৰ প্ৰফেচৰ হৈ ইয়ালৈ আহিব।  
হোষ্টেলৰ কোঠা এটা লৈ হেনো থাকিব। কিয় লাগিছে?  
কোৱাচোন, তুমিয়েই কোৱা। আমি থাকোঁতে হোষ্টেলত কিয় থাকিব  
লাগিছে? আহকচোন তাই, দিম নহয় মজা।”



চিত্ৰা মন্দিৰাৰ মাহীয়েকৰ ছোৱালী। বমেশৰ বিয়াৰ প্ৰায় এবছৰ হয়হি কিন্তু চিত্ৰাৰ লগত এতিয়ালৈ চকুৰ দেখাদেখি হোৱা নাই। মন্দিৰাৰ বিয়াৰ আগতে দেউতাকে চিত্ৰাক কলে, “তোৰ ক্লাছ ক্ষতি কৰি আগতে যাব নালাগে। বিয়াৰ আগদিনা গলেই হব।” জেদতে বিয়ালৈ নগলেই।—“নাযাওঁ মই আলহীৰ নিচিনাকৈ।” অৱশ্যে মন্দিৰাৰ মুখত চিত্ৰাৰ অশেষ গুণাৱলীৰ কথা শুনি শুনি বমেশৰ মুখস্থ হৈ গৈছে। যোৱাবেলি এম-এ পৰীক্ষাত ৰাজনীতি বিজ্ঞানত চিত্ৰাই প্ৰথম শ্ৰেণী পাইছে।

বমেশে সুধিলে, “ক’ত খবৰ পালা?”

“দুপৰীয়াৰ ডাকত তাইৰ চিঠি আহিছে। পৰহি আহিব।”

“কোন তাৰিখে লিখিছে চিঠি?”

মন্দিৰাই চিঠিখন খুলি চালে। তেওঁৰ ভুক কোঁচ খাই গ’ল।

“ডিচেম্বৰৰ ত্ৰিশ তাৰিখে লিখিছে। আজি কিমান তাৰিখ? জানুৱাৰীৰ দুই? তাৰ মানে যোৱা-কালিয়েই আহি পাইছে তাই। এতিয়ালৈ আমাৰ ইফালে এবাৰ আহিবৰ নহ’ল। ববা, ভাল মজা দিম তাইক। যোৱা, সোনকাল কবা। ভাত-পানী খাই উঠি এতিয়াই গৈ তাইক চুলিত ধৰি টানি আনোঁগৈ।”

বমেশে নিলিগুভাৱে কলে, “ববা, ইমান ব্যস্ত হৈছা কিয়। আহিব। প্ৰফেচৰ মানুহ—শকত-আৱত, গহীন-গম্ভীৰ। খোজ-কাটল তেওঁৰ অলপ লেহেম হবই।”

“কিহব শকত-আৱত? গহীন-গম্ভীৰ নে হাতী? এক নম্বৰৰ চঞ্চল। জঁপিয়াই ফুৰে কাৰণে এতিয়াও কিমান গালি খায় মাহীদেউৰ।”

আগতেও মন্দিৰাই যেতিয়া চিত্ৰাৰ ৰূপ-গুণৰ প্ৰশংসা কৰিছিল বমেশে তেওঁক জোকাইছিল—“গুণৰ কথা কোৱা, কাণ পাতি শুনিবলৈ বাধ্য। পিচে ৰূপৰ কথাটো বিনা প্ৰতিবাদে শুনি যোৱাটো উচিত হব জানো? ৰূপ থাকিলে কোনোবা ছোৱালী এম-এ পঢ়িবলৈ যায়? সুযোগেই নাপাব দেখোন। আগতেই বিয়া হৈ যাব।”

মন্দিৰা জকি উঠে—“হয়তো। কোনে দিছে তোমাক এই বুদ্ধি? চাবাচোন চিত্ৰাক। দেখিবা, কি ধুনীয়া ছোৱালী তাই।”

সঁচাই ধুনীয়া ছোৱালী। বমেশেতো হাঁহিয়েই অস্থিৰ। এই অকণমানি ছোৱালীজনী হেনো প্ৰফেচৰ। অহা-বছৰ মেট্ৰিক পৰীক্ষা দিব বুলি কলেও আপত্তি কৰিবৰ একো নাই।

চিত্ৰা হোষ্টেলতে থাকিল। থাকিলে কি হব? বমেশে যেতিয়াই দেখে তেতিয়াই মন্দিৰাৰ লগতে। ক্লাছ-টুছ লয় নে নাই ভগৱানেহে জানে। কি কথা ইমান ছয়োজনীৰ? শেষেই নহয়। ক’ত পায় ইমান কথা? মন্দিৰাই ৰাজনীতিৰ কথা পাতে নে চিত্ৰাই ঘৰ-সংসাৰৰ কথা পাতে? বমেশক হলে কথাৰ ভাগ নিদিয়। হুলস্থূল লগাই দিয়ে মন্দিৰাই।

“তুমি যোৱাচোন, ইয়াৰপৰা যোৱা। মাইকী মানুহৰ কথাত তুমি কিয় সোমাব লাগিছে? তোমালোকে বন্ধু-বান্ধুৱে কথা পাতি থাকিলে মই হেঁচা মাৰি কথা শুনিবলৈ যাওঁ নেকি?”

মন্দিৰাই চিত্ৰাক লৈ মন্ত হৈ উঠিল। নতুন জগৎ এখন সৃষ্টি কৰি তাৰ মাজতেই সোমাই থাকিল। সেইখন জগতত বমেশৰ স্থান নাই। তেওঁ নিজকে নিৰাশ্ৰয় বোধ কৰিলে। মন্দিৰাই ইমান দিনে তেওঁক লৈয়েই মন্ত হৈ আছিল। চিন্তা-ভাৱনা, কাম-কাজ সকলোৱেই বমেশক কেন্দ্ৰ কৰি। এতিয়া কেৱল চিত্ৰা। চিত্ৰাই ইটো কৰিছে, চিত্ৰাই সিটো কৈছে। কেৱল চিত্ৰা আৰু চিত্ৰা। চিত্ৰা নাথাকিলেও মন্দিৰাৰ মাজেদি তেওঁৰ উপস্থিতি অহৰ্নিশ স্পষ্টকৈ ব্যক্ত। নিবন্তৰ তৃতীয় পক্ষৰ উপস্থিতিৰ ফলত বমেশ আড়ষ্ট হৈ পৰিল।

বমেশৰ মনটো কিবা উকঙা উকঙা লগা হ’ল। মন্দিৰাক টানি অনাৰ চেষ্টা কৰি লাভ নাই; লগতে চিত্ৰাকো লৈ আনিব। চিত্ৰাকহে আঁতৰাই দিব লাগিব।

বমেশ চিত্ৰা সম্বন্ধে উৎসাহী হৈ উঠিল।

“চিত্ৰা, ব’লা তোমাক থৈ আহোঁ।”



“চিত্ৰা, চাত্ৰেৰ নতুক কিতাপখন পঢ়িছা ? বাক মই আনি দিম।”

সমাজনীতি, অৰ্থনীতি, পৃথিৱীৰ গোটেইখিনি সমস্তুই যেন বমেশক অস্থিৰ কৰি তুলিছে। মীমাংসাৰ কাৰণে বমেশে চিত্ৰাৰ ছুৱাবমুখত থিয় হৈছে। চিত্ৰাও উৎসাহী হৈ উঠে।

“চিত্ৰা শুনা, চিত্ৰা চোৱা।”

বমেশৰ হঠাতে চিত্ৰাৰ বাহিৰে আৰু অইন কথা নাই। ছয়োজনৰ কথা-বতৰা মন্দিৰাই ঢুকি নাপায়। তেওঁৰ মন্থণ কপালখন বৈ বৈ কোঁচ খাই উঠে। নিজকে বৰ দুৰ্বল আৰু সৰু যেন বোধ হয়। হঠাতে আক্ৰোশত তেওঁৰ চকু দুটা ধক্কৈ জ্বলি উঠে।

“মানুহৰ অলপ কাণ্ডজান থাকিব লাগে। চিত্ৰাক দেখিলে এনেকৈনো আত্মহাৰা হব লাগে নে? মোৰ দেখিতো লাজেই লাগে। চিত্ৰাই বা কি ভাবে? ছিঃ।”

বমেশ উচাপ খাই উঠিল—“কি কৈছা এইবোৰ?”

“যি দেখিছোঁ তাকেহে কৈছোঁ। আমি লিখা-পঢ়া নজনা ছোৱালী। মাছ-ভাতৰ বাহিৰে কি কথা পাতিব পাৰোঁ? পিচে এইবোৰ কথা বিয়াৰ আগতেই ভাবি-চিন্তি চাব লাগিছিল। এতিয়া আক্ৰোশ কৰি কি লাভ?”

“এইবোৰ কি যা-তা কথা কৈছা? মিছা কথা লৈ কি অশান্তি সৃষ্টি কৰানো? মিছাতে নিজৰো অশান্তি, লোকৰো অশান্তি।”

“এতিয়া মইতো তোমাৰ অশান্তিৰ কাৰণ হমেই। কি কৰিলে শান্তি পাবা নোকোৱা কয়? কি কৰিম মই? মৰিলেহে হব।”

“ধেংতেৰি।” বমেশে মন্দিৰাৰ চকুপানীখিনি নেদেখিবৰ কাৰণে মুখ ঘূৰাই ললে।

সমস্ত খেলিমেলি হৈ গ’ল। বমেশ, মন্দিৰা আৰু চিত্ৰা। মন্দিৰা চিত্ৰাৰ কাষৰপৰা ছিটিকি আহিল কিন্তু ছিটিকি গৈ বমেশৰ বিপৰীত ফালেহে পৰিল। অনিচ্ছাকৃতভাৱে কাৰোবাৰ হাত লাগি ক’ৰবাত বিহৰ পাত্ৰ এটা ভাগি বিহখিনি দিনবোৰৰ মাজত বাগৰি পৰিল।

দিনবোৰ তিক্ত আৰু বিষাক্ত হৈ উঠিল। ক’ত হেৰাই গ’ল লঘুপঙ্ক হাস্যোচ্ছল দিনবোৰ? ঘৰৰ গোমোঠা বাতাবৰণত বমেশ আৰু মন্দিৰা, ছয়োজনেই ছটফটাবলৈ ললে। মন্দিৰাই বমেশৰ গাভীৰ্য্যৰ বেলেগ অৰ্থ উলিয়াই ললে। এইটো বমেশৰ নোপোৱাৰ বেদনা। হিচাপৰ ভুল কৰাৰ কাৰণে পিচত আক্ৰোশ আৰু ক্ষোভ। চিত্ৰায়ে নিজৰ-পৰাই কিবা এটা বুজি ললে। তেওঁ লাহে লাহে অহা-যোৱা কৰাই দিলে।

এই সময়তে মন্দিৰাৰ মাক আৰু দেউতাক চিলঙৰপৰা আহিল। মাকে কথাৰ মূৰতে কলে, “ব’ল মন্দা, লগতে ব’ল। কেইদিনমান চিলঙত থাকি আহিব। যাবি?”

মন্দিৰাই কলে, “মই কি জানো? জোঁৱায়েবাক কোৱা।”

বমেশে কলে, “মই কি কম? মন্দিৰাক সুধি চাওক।”

কথাৰ গতি দেখি শাহুৱেক উদ্বিগ্ন হৈ উঠিল।

বমেশে মন্দিৰাক সুধিলে, “কি কৰিবা। যাবা নেকি?”

“মই গলে যদি তুমি শান্তি পোৱা, যামগৈ।”

“এইবোৰ কি কথা? শান্তি-অশান্তিৰ কি কথা? সঁচাই, যোৱা-গৈ; কেইদিনমান থাকি আহা। তোমাৰো শান্তি, মোৰো শান্তি।”

মন্দিৰাই হঠাতে কান্দি মুখখন ঘূৰাই ললে। বমেশেও মন্দিৰাৰ কান্দোন নেদেখিবৰ কাৰণে মুখ ঘূৰাই থাকিল। যোৱাৰ আগতে বমেশে গাভীৰভাৱে সুধিলে, “কেতিয়া আহিবা?”

“মই কি কম? এইটো তোমাৰ কথা।”

“আন্দাজ এটা দিয়াচোন, কেতিয়ামানে আহিবৰ ইচ্ছা।”

“মোৰ ইচ্ছালৈ কি আছে। তোমাৰ ইচ্ছা হলেহে?”

“হয় নেকি?”

“নহয়নো কি?”

“বাক ঠিক আছে।”

বমেশৰ মন্দিৰাক লৈ অনা নহ’ল। ভাল গাড়ী, নতুন গাড়ী।



সিদিনা চিলং বাস্তাবে কিমান গাড়ী গৈছিল। টাইবড খুলি এইখন গাড়ীহে তলত বাগৰি পৰিব লাগে নে? শহুৰেক আছিল, শাহুৰেক আছিল, সক খুলশালীজনীও আছিল। পুৰনি ড্ৰাইভাবে গাড়ী চলাই আছিল। কাৰো বিশেষ একো নহ'ল—কিন্তু দুৰ্ঘটনাত মন্দিৰাৰহে মৃত্যু হব লাগে নে? মন্দিৰাৰ প্ৰাণটো ইমানেই ঠুৰুকা নে?

শোকৰ লগে লগে বিৰাট এটা সমস্যাই বমেশ ভঁৰালোক অভিভূত কৰি ৰাখিলে। মন্দিৰাই যোৱাৰ সময়ত কিয় ধৰি ললে যে বমেশে কেতিয়াও তেওঁক আনিবলৈ ইচ্ছা নকৰে? প্ৰমাণ-পত্ৰ হিচাপ-নিকাচ এইবোৰ খুচৰি চোৱাৰ লজ্জাই কি তেওঁক আগুৰি ধৰিছিল? দুৰ্ঘটনাৰ চল পাই সেই তালতে মৰি থাকিল। বাট এটা মুকলি পাই সাউৎকৰে সবকি গ'ল। “মিছা কথা, মিছা কথা।”

কোনে শুনিব বমেশৰ কথা? মন্দিৰাতো ধৰা-চোৱাৰ বাহিবত। অন্তায়, অন্তায়, ঘোৰ অন্তায়। বমেশক নিজৰ কথাৰ বুজাই দিবৰ সুযোগ এটাতো দিব লাগিছিল। মন্দিৰাৰ এইটো কি অন্তায় কৌশল? কি ধৰণৰ চালাকি?

মেজত মন্দিৰাৰ এখন ফটো আছে। হাঁহিলে তেওঁৰ সোঁফালৰ গালত এটা টোল পৰে। বমেশে ফটোখনৰ ফালে চাই হুমুনিয়াহ এটা কাঢ়িলে। নহয়, হাঁহিলে সোঁফালৰ গালত টোল এটা পৰিছিল। পৰে নহয়, পৰিছিলহে। মন্দিৰাৰ সম্বন্ধে চিন্তাবোৰক নতুনকৈ সজাই লব লাগিব। মন্দিৰা নাই। নাই? অসম্ভৱ। বমেশৰ সমস্ত সত্তাৰ লগত মন্দিৰা সানমিহলি হৈ আছে। প্ৰতি কোঁহে কোঁহে, তেওঁৰ প্ৰতি বক্তবিন্দুত, প্ৰতিটো অণু-পৰমাণুৰ লগত মন্দিৰাৰো এটা অংশ মিশ্ৰিত হৈ আছে। মন্দিৰা আছে; বমেশৰ প্ৰত্যেকটো ভঙ্গীৰ লগতে আছে। তেওঁৰ বেদনা, তেওঁৰ হাঁহি, তেওঁৰ অভ্যাস, তেওঁৰ সমস্তা—সকলোখিনিৰ মাজতে অজ্ঞাতে লুকাই আছে। মন্দিৰাক মনৰপৰা আঁতৰাই দিব খুজিলে বমেশৰো এটা অংশ লগে লগে হেৰাই যাব। বমেশ নিজেও অসম্পূৰ্ণ হৈ পৰিব।

ফটোখনৰ ফালে চাই বমেশে কলে, “মন্দিৰা, শুনা। এটা মিছা অভিমানক প্ৰশ্ৰয় দি তুমি আঁতৰি গলা। শুনা, মন্দিৰা, শুনা। মোৰ হৃদয়ত তোমাৰ বাহিৰে কাৰো স্থান নাছিল, কাৰো স্থান নহবও। কি কৰিলে তুমি বিশ্বাস কৰিবা, কোৱা। কি কৰিলে মোৰ কথাৰত পৰিয়ন যাবা? মই প্ৰতিজ্ঞা কৰিছোঁ....”

“ভিন্দেউ।”

থত্মত খাই বমেশে ঘূৰি চালে। চিত্ৰা আহি দুৱাৰমুখত থিয় দিছে। চিত্ৰায়ো বমেশক মন্দিৰাৰ ফটোখনৰ সমুখত তেনেকৈ থিয় হৈ থকা দেখি অলপ অপ্ৰস্তুত হৈ পৰিল। তেওঁ যেন একো দেখা নাই, বমেশক কিবা কৈ থকাও লক্ষ্য কৰা নাই। সহজ হবৰ চেষ্টা কৰিলে।

“ভিন্দেউ।”

“অ’, চিত্ৰা। আহা।”

ধোঁৱাৰ নিচিনা, মেঘৰ নিচিনা মন্দিৰাৰ স্মৃতিয়ে মানুহজনক আকুল কৰি ৰাখিছে। বমেশক মুক্তি দিয়াৰ দায়িত্ব চিত্ৰাৰো; কাৰণ বমেশক মুক্তি দিলেহে পৰোক্ষভাৱে মন্দিৰাকো মুক্তি দিয়া হব।

“কিনো কৰিছে? অলপ ফুৰি আহিব নেকি?”

“ক’লৈ যাবা?”

“এই এনেয়ে, বাস্তাত।”

“নাই, নাযাওঁ।”

“ব’লক। ওলাওকচোন অলপ ফুৰি আহোঁ।”

চিত্ৰাই বমেশক নৈৰাশৰ মাজৰপৰা টানি বাহিৰ কৰি আনিব খুজিছে। তেওঁ মন্দিৰাক সঁচাকৈয়েই ভাল পাইছিল। মন্দিৰাৰ স্বামী বমেশৰ প্ৰতিও তেওঁৰ মনত স্বাভাৱিকতে সহানুভূতি আৰু সমবেদনাৰ ভাব আছে।

“জানে ‘লষ্ট ইন্ দি লাইট’ চিনেমাখন আহিছে। খুব নামকৰা চিনেমা।”



“চালা নেকি?”

“নাই চোৱা। অকলে অকলে চিনেমা চাবলৈ কিবা ভাল নালাগে।”

বমেশে একো নামাতি মনে মনে থাকিল।

“ব’লক আপুনি চায় যদি ময়ো চাওঁ। বব চাবৰ মন আছিল কিন্তু।”

“নাই, মোৰ চিনেমা চাবৰ মন নাই।”

“ব’লক, ব’লক। একো নহয়, চাই আহোঁগৈ।”...

বমেশ আৰু চিত্ৰা। অনন্ত স্মৃতিৰ ভবঙ্গৰ মাজতে সামান্য এডোখৰ ঠাইত ভদ্ৰুৰ এটা আৱৰণ আছুতীয়াকৈ লবৰ চেপ্টা কৰিছে। চিত্ৰাই মাজে মাজে মন্দিৰাৰ স্মৃতিৰ প্ৰৱাহক ভেটা দি ধৰে। সেই ছেগতে বাঙমিস্ত্ৰীয়ে কাম কৰাৰ দৰে বমেশে লাহে লাহে এটা আৱৰণ গাঁথি তুলিবলৈ ললে। স্মৃতিৰ প্ৰৱাহ ফালৰি কাটি ঠাইডোখৰ এবাই যায়।

চিত্ৰাৰ মনতো এটা নতুন ধৰণৰ অনুভূতিৰ সঞ্চাৰ হয়। কিহৰ উত্তাপতনো নাবীৰ সত্তাৰ কাঠিন্য হেৰাই যায়? গলি গলি তৰল হৈ পৰে, তাৰ পিচতে বাষ্পত পৰিণত হয়? তেনেকুৱা অৱস্থাত অইন এজনৰ হৃদয়ৰ কোঁহে কোঁহে সোমাই সকলোবোৰ ফাক-ফুক ভৰাই পেলাব পৰাৰ অনুভূতিটোনো কি?

চিত্ৰা আৰু বমেশ। বমেশ পুৰুষ যদিও, বব দুৰ্বল। একেথৰে থিয় হৈ থকাৰ শক্তি নাই। অলপ বহিবৰ কাৰণে এখন আসন বিচাৰে, অলপ আউজিবৰ কাৰণে ঠেকা বিচাৰে। সকলো ধৰণৰ সমস্যা একেৰাই স্বস্তিৰে মূৰ গুজিবৰ কাৰণে এটা নিৰাপদ আশ্ৰয় বিচাৰে। মানসিক আৰাম আৰু নিৰাপত্তাৰ কাৰণে মনটো উন্মুখ হৈ উঠে। নিজৰ চাৰিওকাষ নতুনকৈ উত্তাপ আৰু শান্তিৰে ভৰাই তুলিব খোজে। সহজাত সুখ অন্বেষণৰ প্ৰৱৃতি মনত গোট বান্ধি উঠে।

চিত্ৰা আৰু মন্দিৰা। মন্দিৰাই যেন চিত্ৰাৰ মাজেৰে নতুনকৈ

বমেশৰ আগত আবিৰ্ভূত হৈছে। চিত্ৰাই যেন এটা-এটাকৈ নিজৰ সমস্ত আভৰণ সলাই মন্দিৰাৰ সকলো আভৰণ লৈ মন্দিৰাৰ ৰূপতেই ৰূপায়িত হৈ উঠিবলৈ লৈছে।

বমেশৰ কিবা খেলিমেলি লাগি যায়। চিত্ৰাৰ ভঙ্গী, কথা-বতৰা, তেওঁক আবৰি ৰখা নিবলস মঙ্গল কামনা দেখি দেখি চিত্ৰাৰ মুখখন মাজে মাজে মন্দিৰাৰ মুখৰ লগত একাকাৰ হৈ যায়।

সকলুৱা সহানুভূতি, সকলুৱা প্ৰশ্ৰয়, অলপ শ্ৰীতি, অকণমান চেনেহ, কিছু উদ্বেগ, কিছুবা ভৰ্হনা, বেলেগে বেলেগে ধৰিলে অতি সামান্য, অতি তুচ্ছ। কিন্তু সকলোখিনি তিল-তিলকৈ জমা হৈ যোগফল যে অনন্ত অসীম হৈ উঠিবলৈ ধৰিছে।

“কৈলাশে কলে—যোৱাৰাতি আপুনি ভাত-পানী নোখোৱাকৈ শুই থাকিল। এইবোৰ কি কথা?”

অইন এদিনা চিত্ৰাই সুধিলে—“কি হৈছে? মাতটো এনেকুৱা হৈছে কিয়?”

বমেশে কলে, “নাই, একো নহয়। অলপ পানী লাগিছে।”

“একো নহয় মানে? এই ঠাণ্ডাত এনেকৈ আছে কিয়? চুৱেটাৰ-কোট একো পিন্ধা নাই কিয়? দৰব কিবা খালে নে নাই? বব, কৈলাশক ভিক্‌চু এটা আনিবলৈ দিওঁ। ৰাতি ভাত খাব নালাগে। পৰচা আৰু মাংস খাব। ভালেই হৈছে, কৈলাশক কওঁ সোনকালে মাংসখিনি লৈ আহক। ময়েই বান্ধি থৈ যাব পাৰিম। সি যিখনহে ৰা দ্ৰব।”

আকৌ হয়তো এদিন চিত্ৰাই কব—“বাক ইমান চিগাৰেট খায় কিয়? খোৱা ভাল জানো? কাগজে-পত্ৰে লিখিয়েই আছে দেখোন, বেজিকৈ চিগাৰেট খোৱাটো হেনো ভাল নহয়।”

বমেশ চঞ্চল হৈ উঠে। এইবোৰ কাৰ কথা? চিত্ৰাই কি মন্দিৰাৰ ভাণ্ডখিনি মুখস্থ কৰি নিখুঁতভাৱে তাকেই মাতি গৈছে?

মফচল চহৰত দুই-একাষাৰ কথা ওলাবই। চিত্ৰা কিন্তু আত্ম-



সমাহিত অৱস্থাত আছে। কাবো কথাত কাণ দিয়াব, কাবো দৃষ্টিব  
অৰ্থ বিশ্লেষণ কৰাৰ মনোযোগ নাই।

“ভিন্দেউ।”

“চিত্ৰা।”

“কালিলৈ মই ঘৰলৈ যাম।” বমেশ চকু খাই উঠিল।

“কিয়? ঘৰলৈ যাবা কিয়?” উদ্বেগত বমেশ অস্থিৰ হৈ উঠিল।

“বাঃ। গৰমৰ বন্ধ হ’ল। ঘৰৰপৰা পাক এটা মাৰি আহিব  
নালাগে?”

“ওঁ।”

“আপুনি খোৱা-বোৱা এইবোৰত অনিয়ম নকৰিব দেই। মই  
কৈলাশক কৈছোঁ সি ঠিকমতে সকলোখিনি যোগাব।”

বমেশৰ বুকুখন খালী খালী লাগিল। ইমান দিনে চিত্ৰাৰ ওপৰত  
বহুতোখিনি নিৰ্ভৰ কৰা তেওঁৰ অভ্যাসত পৰিণত হৈছে। চিত্ৰাক  
কেন্দ্ৰ কৰি লাহে লাহে বিখন আৱেষ্টনৌ গঢ়ি তুলিছে সেইখন নাথাকিলে  
তেওঁ জীয়াই থাকিব কেনেকৈ? এবিধ এবিধকৈ সা-সঁজুলিও বহুতো  
গোটাই লৈছে কিন্তু গোটাইখিনি লগ কৰিলে কি কপ লয় ইমান দিনে  
সেইটো ভাবি চাবৰ প্ৰয়োজন বোধ কৰা নাই।

শঙ্কিত আক কাতৰ দৃষ্টিৰে তেওঁ চিত্ৰাৰ ফালে চালে। চচ্‌মাযোৰ  
খুলি মচি ললে। চিগাৰেট এটা জ্বলাই ছুটা টান মাৰি আঙুলিৰে  
জুইকুৰা পিটিকি এচ্‌দ্বৈত নেপেলাই কোঠালীৰ চুকত দলি মাৰি  
দিলে।

কমালেৰে মুখখন মোহাৰি তেওঁ চিত্ৰাক কলে, “শুনা, চিত্ৰা।  
আমাৰ যথেষ্ট বয়স হৈছে; নহয় জানো? কাব্য কৰাৰ কিম্বা  
ভাৱাবেগক প্ৰশ্ৰয় দিয়াৰ প্ৰশ্ন নাই। চোজাচুজি কথা, চোজাচুজি  
উত্তৰ। এটা কথা কওঁ। বেয়া পোৱাৰ বা খং কৰাৰ একো নাই।  
জোৰ বা দাবীবো কথা নাই। তোমাৰ আপত্তি থাকিলে চোজাচুজি  
কৈ দিবা; বচ্‌ কথা সেইখিনিতেই শেষ।”

বমেশৰ ভণিতা শুনি, চিত্ৰাৰ বুকুখন টপিং টপিং কৰিবলৈ ধৰিলে।  
গভীৰ উত্তেজনাত হাত-ভৰিবোৰ অদম্যভাৱে কঁপি উঠিব খুজিলে।  
উত্তেজনা লুকাবৰ কাৰণে কঠিন সূৰতেই কলে, “আচল কথা কি কব  
খুজিছে কওকচোন। ইমান অঁকাই-পকাই কি কব বিচাৰিছে?”

“খং কৰাৰ একো নাই। তুমি বুজি পাইছা নে নাই, কব  
নোৱাৰোঁ। তোমাক এৰি থকাটো মোৰ পক্ষে বেছ কষ্টকৰ হৈ  
পৰিছে। তোমাৰ যদি আপত্তি নাই আমাৰ দুয়োটা জীৱন একে  
সূত্ৰতে বান্ধি পেলোৱাৰ অনুমতি দিয়া।”

চিত্ৰাৰ মনতো উখল-মাখল লাগি পৰিছে। মিশ্ৰ অনুভূতিয়ে  
তেওঁক আচ্ছন্ন কৰি পেলাইছে।

বমেশে আকৌ কলে, “মনে মনে থাকিলা কিয়? কিবা এটা  
উত্তৰ দিয়া। তোমাৰ যদি আপত্তি আছে কৈ দিয়া। আমি দুয়োই  
কথাৰ পাৰি যাম।”

চিত্ৰাৰ মুখৰ কাঠিৰ ভাব থাকিয়েই গ’ল। তেওঁৰ ভাব হ’ল  
বমেশে তেওঁক বিদ্ৰূপ কৰিছে, অতি নিষ্ঠুৰভাৱে বিদ্ৰূপ কৰিছে। নিজৰ  
প্ৰতি অনুকম্পাত গোটাই মনটো ভৰি পৰিল।

অতি নিস্তেজ কণ্ঠেৰে তেওঁ কলে, “কিয় মোক আপুনি এনেকৈ  
ঠাট্টা কৰিছে? আপুনি মোক বিয়া কৰাব, এই মতলব লৈ মই  
আপোনাৰ ইয়ালৈ আহি থকা নাই। বিশ্বাস কৰক।”

আশ্ৰয় চেষ্টা কৰিও কথাৰ নোৱাৰিলে। চিত্ৰাৰ দুয়োটা চকুই  
অশ্ৰুপূৰ্ণ হৈ উঠিল। বাধ্য হৈ ওঁঠ কামুৰি তেওঁ মুখখন ঘূৰাই নাৰোঁ।  
আপোন-পাহৰা হৈ মধুৰ সপোনৰ ৰাজ্যত বিচৰণ কৰি থাকোঁতে  
হঠাতে যেন সাৰ পাই নিজৰ পাৰিপাৰ্শ্বিকতা সম্বন্ধে সচেতন হৈ উঠিল।  
বমেশৰ এইটো সাময়িক দুৰ্বলতা নে প্ৰেম? নে ইমান দিনে বিয়া-  
বাক হোৱা নাই কাৰণে তাইৰ প্ৰতি একধৰণৰ পৰোক্ষ অনুকম্পা?  
এইবোৰ বিশ্লেষণ কৰাৰ সমস্যা ইমান দিনে অহা নাছিল কিন্তু আজি  
এই সমস্যা একৱৰাবৰ উপায় নাই। পিছে চকুপানী টোকাৰ কি আছে?



উত্তেজিত হৈ উঠাৰে বা যুক্তি ক'ত? বমেশেতো আগতেই কৈছে—  
আপত্তি থাকিলে কৈ দিবা, বচ্ কথা সেইখিনিতেই শেষ। কিন্তু কৈ  
দিয়া কি ইমান সহজ?

ক্লান্তভাৱে চিত্ৰাই কলে, “বাক যাওঁ। কমালবোৰ মাজৰ ভয়াবহ  
আছে। লাগিলে বাহিৰ কৰি লব।”

বমেশে স্মিলিলে, “মোৰ কথাৰ উত্তৰ দেখোন একো নিদিলা?”

“কি উত্তৰ দিম? আপুনিয়োই কওক। লাখ লাখ টকাৰ সা-  
ম্পত্তি আপোনাৰ। দয়া কৰিব খুজিলে দয়াৰ পাত্ৰীৰ অভাৱ নহব।  
মোক দয়া কৰিব নালাগে।”

“নহয়, চিত্ৰা, তুমি ভুল বুজিছা। সঁচাই, মই তোমাক ভাল  
পাওঁ।”

মন্দিৰাৰ ফটোখন এতিয়াও মেজৰ ওপৰতেই আছে। চকুত  
উচ্ছ্বসিত হাঁহি, কিন্তু লগতে ভ্ৰুকুটি কৰি অলপ খং দেখুৱাবৰ চেষ্টাও  
যেন আছে। চিত্ৰাৰ দৃষ্টি ফটোখনৰ ফালে ঘূৰি গ'ল। বমেশে  
মন্দিৰাক উদ্দেশ্য কৰি কোৱা কথাৰাৰ কি তিৰ্য্যকভাৱে চিত্ৰাৰ ফালে  
ছিটিকি আহিছে?

যদি নহয়? চিত্ৰা আতঙ্কিত হৈ উঠিল। যদি বমেশে পোন-  
পটীয়াভাৱে তেওঁকেই কৈছে, তেনেহলে? প্ৰেমৰ প্ৰতিদান পোৱা  
যে ইমান বিড়ম্বনা কোনে জানিছিল? বমেশে চিত্ৰাক ‘ভাল পাওঁ’  
এই বুলি কোৱাৰ লগে লগে চিত্ৰা ভিখাৰীত পৰিণত হৈ গ'ল। গোটেই  
ঘটনাটো যেন অতি সস্তীয়া খেমেলীয়া নাটকৰ মেকদণ্ডহীন নায়কে  
কোৱা প্ৰাণহীন শব্দ। কি লজ্জা! কি লজ্জা!!

ফটোত মন্দিৰাৰ ছয়ো চকুত কোঁতুক বৰ বেছি বকমে উচ্ছ্বসিত হৈ  
উঠিছে নেকি? প্ৰেমে হেনো নাৰীক দিয়ে সম্ৰাজ্ঞীৰ মহিমা কিন্তু  
বমেশৰ কথা শুনি চিত্ৰাই লাজতে মূৰ দাঙিব নোৱাৰা হ'ল। মন্দিৰাৰ  
ফটোৰ সমুখত থোৱা ফুলদানীৰ ফুল কেইখোপা এতিয়াও মৰহি যোৱা  
নাই, মেজত ধূপৰ ছাই এতিয়াও অলপ পৰিয়েই আছে। মন্দিৰা

বয়সত অলপ ডাঙৰ হলেও চিত্ৰাই তেওঁক কেতিয়াও বাইদেউ বুলি  
মতা নাছিল। দুইজনী ভিন্ন স্বভাৱৰ নাৰীৰ মাজত অহেতু বন্ধন এটা  
আছিল। আছিল, নে এতিয়াও আছে? মন্দিৰাৰ স্মৃতি ইমান  
ফটুকটীয়া হৈ উঠিল যে চিত্ৰাই মন্দিৰাৰ চুলিখিনিৰ বিশেষ সুগন্ধ-  
খিনিও স্পষ্টভাৱে পাই থকা যেন পালে। চিত্ৰা চকু খাই উঠিল।  
বমেশৰ প্ৰেম তেনেহলে কি এটা নৈৰ্য্যন্ত্ৰিক ভাৱাবেগ, এটা উত্তাপ-  
শূণ্য হিমশীতল অনুভূতি? মন্দিৰাৰ ফটোখনৰ ফালে চাই চিত্ৰাৰ  
গোটেই সত্তা কোঁচ খাই গ'ল।

চিত্ৰা আৰু মন্দিৰা। দুয়োজনীয়ে লুকাভাকু খেলিছে। চিত্ৰা  
আহিলে মন্দিৰা আঁতৰি যায়; আকৌ হঠাতে কোনোবা ফকেদি  
আহি চিত্ৰাক আঁতৰাই দিয়ে। “চিত্ৰা, মই তোমাক ভাল পাওঁ।”  
বমেশে গোপনে ফুচ্ফুচাই কয়। লগে লগে মন্দিৰাৰ ছবি চকুৰ  
আগত জ্বিলিকি উঠে। চকুত হৃদসৰ্বস্ব মানুহৰ বিহ্বল-কাঃৰ দৃষ্টি।  
বমেশে থতমত খাই তলমূৰ কৰে। নাই, নাই। মিছাই কৈছে।  
মন্দিৰাক জোকাবৰ কাৰণেহে কৈছে। এইটো বমেশৰ তুষ্টি। খুব স্পষ্ট-  
ভাৱে কথাৰাৰ পুনৰাবৃত্তি কৰে—“মন্দিৰা, তোমাক মই ভাল পাওঁ।”

“চিত্ৰা, তোমাক মই ভাল পাওঁ।”

নহয়।

“মন্দিৰা, তোমাক মই ভাল পাওঁ।”

নহয়, নহয়।

“চিত্ৰা, তোমাক মই...।”

বমেশে মূৰটো জোকাৰি সমুখৰ ফালে চায়। এইটো বাক কি  
এটা তামাচা?

“... , তোমাক মই ভাল পাওঁ।”

বাক্যটোৰ আগবৰ্ত্তিনি শূণ্য বখা হৈছে। শূণ্যস্থান পূৰণ কৰা। কি  
লিখিবা? চিত্ৰা নে মন্দিৰা? পূৰণ কৰা, পূৰণ কৰা। কি লিখিবা?  
কি লিখিবা?



“মন্দিৰা....।”

নহয়, নহয়।

“চিত্ৰা....।”

নহয়, নহয়। কাটি দিছোঁ, এয়া নতুনকৈ লিখিছোঁ।

“মন্দিৰা....।”

নহয়, নহয়....

সিদ্ধান্ত লব লাগিব। নিজেই সিদ্ধান্ত লব লাগিব। নিজৰ মন-টোক খুঁচৰি চোৱা। বমেশে স্থিৰ কৰিলে এই লৈ একোৱেই নাভাবিব। সিদ্ধান্ত লোৱাৰ প্ৰয়োজন কি? গোটেই সমস্যাটো মনৰ অতল গহ্বৰত ঠেলি দিয়া। গধুৰ শিলৰ দৰে পানীৰ তলত পেলাই দিয়া, তাতেই পৰি থাকক। কিন্তু সমস্যাটো ঠেলি পেলাবৰ উপায় ক’ত? বমেশক নিজকেই যে ইয়াৰ সমিধান লাগে।

মন্দিৰাৰ কণ্ঠস্বৰ, সোঁ-গালত পৰা টোল, চকুৰ দৃষ্টি, গ্ৰীৱাভঙ্গী সকলোখিনি উপাদানেই বমেশৰ মনৰ ভিতৰত জমা হৈ আছে। সময়ত লাহে লাহে কপূৰৰ নিচিনাকৈ উৰি যোৱা নাই। বাৰে বাৰে এই-বোৰকে আশ্ৰয় কৰি মন্দিৰাই বমেশৰ আগত মূৰ্ত হৈ উঠে।

“মইতো আগতেই জানিছিলোঁ।”

“তুমি তেনেকৈ কবাই, মন্দিৰা।”

বমেশে চিন্তাবোৰক গোটাই লবৰ চেষ্টা কৰিলে। ‘এজনীক ভাল পালে পিচত আন এজনীক ভাল পোৱা সম্ভৱ নহয় নেকি? হয়তো সম্ভৱ। হয়তো কিয়? নিশ্চয় সম্ভৱ। অসংখ্য উদাহৰণ আছে। কিন্তু কথা ইমান সহজ নহয়। কথা হৈছে মন্দিৰা জীয়াই থাকোঁতে, মন্দিৰাক ভাল পাওঁ বুলি ভাবি থাকোঁতে, চিত্ৰাক মই ভাল পাবলৈ আৰম্ভ কৰিছিলোঁ নেকি?’ এইটোৱেই হ’ল বমেশৰ প্ৰশ্ন। ‘গানৰ তাল কি আগতেই কাটি গৈছিল? মন্দিৰাৰ মনৰ সূক্ষ্ম যন্ত্ৰত মোৰ মনৰ দিশ পৰিৱৰ্তনৰ খবৰ কি আগতেই ধৰা পৰি গৈছিল? মই নিজেই জনাৰ আগতেই?’

মন্দিৰা থাকোঁতেই কি বমেশৰ মনত চিত্ৰাৰ প্ৰতি ভালপোৱাৰ গুটি এটা অলক্ষ্যে অঙ্কুৰিত হৈ উঠিছিল? মন্দিৰাৰ উপস্থিতিত সেইটোৱে পল্লৱিত হব নোৱাৰাৰ কাৰণে কি অজ্ঞাতে বমেশ অধৈৰ্য্য হৈ পৰিছিল? মন্দিৰাই মিছাকৈ সন্দেহ কৰিছিল, নে স্বচ্ছভাৱে নিজৰ নিশ্বৰূপ দেখি হাহাকাৰ কৰি উঠিছিল? সন্ধ্যাপনে লুকাই ৰখা সত্য এটাৰ আৱৰণ গুচাই দিব খুজিছিল কাৰণে তেওঁ কি মন্দিৰাৰ প্ৰতি ক্ৰুদ্ধ হৈ উঠিছিল? তেনেহলে সেইটোকেই পৰোক্ষভাৱে মন্দিৰাক জনাই দিয়া নহ’ল নেকি?

‘মন্দিৰা, তুমি এতিয়া মোৰ হৃদয়ৰপৰা ওলাই যোৱা; তোমাৰ আৰু ইয়াত স্থান নাই।’

বমেশ অস্থিৰ হৈ পৰিল।

‘মন্দিৰা, তুমি কি বিত্ত ব্লিষ্ট হৈ উচুপি উচুপি কান্দি মোৰ জীৱনৰপৰা ওলাই যাবৰ কাৰণে সক্রিয়ভাৱে সাজু হবলৈ আৰম্ভ কৰিছিল?’

‘মিছা কথা, মিছা কথা। মন্দিৰা, তোমাক মই ভাল পাওঁ।’

বমেশ চিঞৰি উঠিল, “মন্দিৰা, তোমাক মই ভাল পাওঁ।”

কি নিষ্ঠুৰ প্ৰভাৱণা, কি মিথ্যা স্তোক! কি কঠিন ওদাসীন্দ্ৰ! অইন এজনীক বুকুত সাবটি লৈ আবেশকুণ্ডলীৰ মাজৰপৰা হঠাতে সাৰ পাই ব্যস্তভাৱে কৈ দিয়া—‘মন্দিৰা, তোমাক মই ভাল পাওঁ।’ সাধাৰণ সতৰ্কতাৰো কি অৱকাশ বা প্ৰয়োজন নাই?

বমেশে বাৰে বাৰে মন্দিৰাক টানি টানি আনিছে।

‘শুনা, মন্দিৰা, শুনা। তুমি বৰ ভুল কৰিছিল। চিত্ৰাক মই আগতে ভাল পোৱা নাছিলোঁ; এতিয়াহে....। ব’বা, ব’বা, নাযাব। অলপ শুনাচোন। কথাষাৰ বিশ্বাস কৰা।’

বমেশৰ মাতত কিন্তু প্ৰত্যয় নাই।

‘তুমি বৰ একেধৰণৰ ধাৰণা লৈ আছা। আজলী ক’ববাৰ। ধৰা, চিত্ৰাক ভাল পাওঁ; সেইবুলি তোমাক ভাল নাপাওঁ বুলি কিয় ধৰি



লৈহা? মুখখন ঘূৰোৱাচোন, চোৱাচোন ইফালে। সদাই একে-  
ধৰণে জেদী আৰু অভিমানী হৈয়েই থাকিল।”

ৰমেশৰ বুকুখন অসহ্য বৰমে টনটনাই উঠিল।

“স্মৃতিত অধৰ, অশ্ৰুভাৰাক্ৰান্ত নয়ন, অভিমানৰে আহৰণ কৰা  
কাঠিন্যৰ আৱৰণ লৈ তুমি মোৰ আগত যেতিয়া থিয় দিছিল, তেতিয়া  
মই কি তোমাক জোনবাই আনি দিম বুলি মিছাই ভুৱা দিছিলোঁ?  
তোমাৰ জীৱন-পাত্ৰৰ বস কি মোৰ চিত্ৰক নোপোৱাৰ অজ্ঞাত  
হুমুনিয়াহৰ পৰণত শুকাই যাবলৈ ধৰিছিল? তোমাক যেতিয়া ভাল  
পাওঁ বুলি বুকুৰ মাজত টানি লৈছিলোঁ তেতিয়া কি তুমি উন্মোচিত  
হৃদয়ত চিত্ৰৰ কিলাকুটিৰ আঘাত পাই অজ্ঞাত বেদনাত নীৰৱে  
কেঁকাই উঠিছিলোঁ?”

মন্দিৰাৰ মৃত্যুত ৰমেশ শোকত অভিভূত হৈ পৰিছিল কিন্তু কন্দা  
নাছিল। শোকৰ লগত অলপ অভিমানো আছিল, অলপ খঙো  
আছিল। একতৰফা বায় দি মন্দিৰাই তেওঁৰ প্ৰতি এটা অবিচাৰ কৰি  
গৈছে এনে এটা ভাবো মনত লুকাই আছিল। বিনাদোষে হঠাতে  
চৰ খাই থতমত্ লগা অৱস্থা। শোকখিনি অভিমানৰ লগত মিলি  
শিলৰ দৰে টান হৈ তেওঁৰ বুকুখনক হেঁচা মাৰি ধৰি আছিল। আজিহে  
ৰমেশ ভঁৰালাৰ চকুৰে চকুপানী ওলাবলৈ ধৰিলে। ইমান দিনৰ পিচত  
যেন শিলটো গলি গলি তেওঁৰ চকুৰে ওলাই পৰিছে। মন্দিৰাৰ মৃত্যুৰ  
পিচত এই প্ৰথম ৰমেশে সঁচাকৈ অলপ শান্তি পালে। ৰমেশৰ অনুমান  
হ’ল মন্দিৰায়ে যেন অলপ শান্তি পাইছে। বিনাদ্বিধাই তেওঁ কলে  
—“মন্দিৰা, তোমাক মই ভাল পাওঁ।”

## ॥ অভিযোগ ॥

ৰাতিপুৱা চাহ-পানী খাই উঠিছোঁ মাত্ৰ এনেতে বাৰাণ্ডাৰপৰা  
কোনোবাই মোক সৰুকালত মতা নামকাঢ়ি মাতিছে, “ভুটু, ভুটু আহু  
নেকি অ’।” কোননো? নিশ্চয় আমাৰ সিফালৰে মানুহ। মোক  
মোৰ এই বয়সত, এই নামেৰে মাতিব পৰা মানুহ কোননো আছে?  
বাহিৰ ওলাই দেখিলোঁ ব্ৰজেন বৰুৱা।

ব্ৰজেনদাক বহুত দিন পিচত দেখা পালোঁ। তেওঁক দেখি আনন্দত  
আত্মহাৰা হোৱাৰ কথা নহয়। নহলোঁও। বৰং তেওঁ খুলি থৈ অহা  
গেটখনেৰে এটা গৰু সোমাই ডালিয়াজোপাত মুখ লগাব ধৰা দেখি  
গৰুটো খেদিবৰ কাৰণে মই লৰালৰিকৈ দৌৰি গলোঁ। পোনহাতেই  
তেওঁক মাত লগাবৰে নহ’ল; ব্ৰজেনদা অপ্ৰস্তুত হব পাৰে এইটো  
আৰু ভাবিবলৈকে নহ’ল। ডালিয়া কেইজোপা মোৰ বৰ মৰমৰ।

ডুইংকমত বহি ব্ৰজেনদাই কলে, “কালি সন্ধিয়াপৰত আহি পালোঁ।  
তোৰ ইয়াতেই উঠিলোঁহয়। পিছে বাছ-ষ্টেচনৰ কাষতে যোগেন  
থাকে, তাৰ মেচতে উঠিলোঁ। যোগেন মোৰ মামাৰ ল’ৰা, বেলৱেত  
কাম কৰে। চিনি পাৰ কিজানি।” নাপাওঁ। কিন্তু একো নামাতিলোঁ।  
যোগেনৰ ইতিবৃত্ত জনাৰ আগ্ৰহ নাই। আচলতে মই উদ্ভিগ্ন হৈ  
উঠিছোঁ। ব্ৰজেনদা এনেয়ে অহা নাই, মতলব আছে।

“তহঁতৰ ঘৰত মাত লগাই আহিছোঁ। বাকীবোৰৰ ভালেই।  
খুবীৰ গাটোহে ভাল নাই।”

“কিয়? কি হৈছে?” মই উৎকণ্ঠিতভাৱে সুধিলোঁ।

“নাই, তেনে একো হোৱা নাই। বয়স হৈছেতো। কিবা এটা  
লাগিয়ে থাকে। তোৰ লগতে আনি নাৰাখ কিয় অ’?” ব্ৰজেনদাৰ  
কণ্ঠত উপদেশৰ সূৰ।



ইয়াবো উত্তৰ নাই। মাই চহৰত আহি থাকিলে জেলখানাত থকা যেন পায়। দিনৰ দিনটো আৰু কিমান ঘৰটোতে সোমাই থাকিব? কাষে-পাঁজৰে সমন্বীয়া লগ এজনো নাই। দুই-চাৰি দিন থকাৰ পিচতে যাওঁ যাওঁকৈ অস্থিৰ হৈ উঠে।

মই উচ্চপিচাই আছোঁ। ব্ৰজেনদাই অনৰ্গল কথা কৈ আছে। কথা বন্ধ কৰিলেই যেন আঁত হেৰাই যাব—এনে এটা ভাব।

“তই গাড়ী কিনিছ বোলে? কি গাড়ী? কিমানত কিনিিলি?”

মই অলপতে দহ হেজাৰ টকাৰে এখন গাড়ী কিনিছোঁ। আদ-পুৰণি গাড়ী হলেও খুব ভাল অৱস্থাতে আছে। কিন্তু সেইবোৰ কথা কিয়? আজি মোৰ অৱস্থা যে ভীষণ বেয়া সেইটো প্ৰমাণ কৰিব পাৰিলেই ভাল আছিল।

“নকবা আৰু। গাড়ীখন কিনিয়েতো বিপদত পৰিলোঁ। পুৰণি গাড়ী, লেঠা লাগিয়েই আছে। পেলাবও নোৱাৰোঁ, বাথিবও নোৱাৰোঁ।”

“ভালেই কৰিছ, গাড়ী এখন লাগেও তোক। ‘টুৰ’ কবা কাম। ট্ৰেনে-বাছে ফুৰা আজিকালি যে কি দিগদাৰী নকৰি আৰু। কেই-মাইল যায়?”

“লিটাৰত ছয় মাইলমান যায় বোধহয়।”

“গেলনত কিমান যায় তাকে ক। লিটাৰ-ফিটাৰ আমি বুজি নাপাওঁ।”

মানে বেছ বকৰা ধৰণৰ কথা-বতৰা।

ব্ৰজেনদাই ইমানপৰে মোৰ মুখৰ ফালে চাই কথা পাতি আছিল। হঠাতে তেওঁৰ দৃষ্টি চঞ্চল হৈ উঠিল। লগে লগে মোৰো উদ্বেগ বাঢ়ি গ’ল। এতিয়াহে আচল কথা ওলাই আহিব।

“ভুটু, তই এটা কাম কৰিব লাগিব ভাই। মোক পাঁচশমান টকা ধাবলৈ দিব লাগিব। মই তোক দুমাহমানৰ ভিতৰতে ঘূৰাই দিম। একো ভয় নকৰিবি।”

মই কমালখনেৰে কপালখন মচি কলোঁ, “ভয়ৰ কথা নহয়। মোৰ হাতত টকা থাকিলেহে দিব পাৰিম।”

“শুন, আমাৰ ঠিকাৰ কামৰ বিলবোৰ এতিয়াও পোৱা নাই। বহুত টকা সোমাই আছে। নকৰি আৰু। অফিচৰপৰা টকা উলিয়াই অনা যে কি জঞ্জাল। অফিচৰে নিজৰ ঘৰৰ টকা দিয়া যেন পায়। পিছে মই খবৰ লৈছোঁ। পাম। এই মাহৰ ভিতৰতে চেক পাম। তথাপিও কব নোৱাৰি ক’ত কি লেঠা লাগে। হাতত অলপ সময় বখা ভাল। সেই কাৰণে মই তোক দুই মাহৰ পিচত দিম বুলি কলোঁ। খুব সম্ভৱ আগতেই দিব পাৰিম।” অৰ্থাৎ তেওঁক টকাখিনি নিদিয়াৰ মোৰ সঙ্গত কোনো কাৰণ নাই। নিদিয়াৰ চেষ্টাটো মোৰ মোগোৰামিৰ লক্ষণ। তথাপিও যথেষ্ট বাৰহ দেখুৱাই মই কলোঁ, “বিশ্বাস কৰা, সঁচাই মোৰ হাতত টকা নাই।”

“তই কলেই হ’ল নে?” ব্ৰজেনদাই ঘৰৰ চাৰিওপিনে দামী আচবাব-পত্ৰৰ ওপৰেদি এপাক চকু ফুৰাই আনি কলে, “আচল কথা মই তোৰ টকাখিনি মাৰি দিম বুলি ভাবিছ।” ব্ৰজেনদানৰ কণ্ঠত অভিমান আৰু ক্ষোভ।

হয়। আচল কথা এইটোৱে। কিন্তু কওঁ কেনেকৈ? অসম্ভৱ খং উঠি গ’ল। কিন্তু প্ৰকাশ কৰিব নোৱাৰোঁ। মই গাড়ী কিনিছোঁ। চহৰত মাটি লৈছোঁ। ঘৰো বান্ধিম। মোৰ সুখ-সুবিধাৰ কাৰণে মই টকা উপাৰ্জন কৰিছোঁ। মই এটা দাতব্য প্ৰতিষ্ঠান নহওঁ। বিলাই দিবৰ কাৰণে মই পইচা ঘটা নাই। আৰু ব্ৰজেন বকৰাৰ নিচিনা মানুহক দিবৰ কাৰণে নিশ্চয় নহয়। ঠিকাৰ কামৰ বিলৰ কথা মই জানো। তেওঁ শইকীয়াৰ লগত ঠিকাৰ কাম কৰিছিল বুলি শুনিছিলোঁ। তেওঁ নিজকে শইকীয়াৰ ‘পাৰ্টনাৰ’ বুলি কয়। মই ভালকৈয়ে জানো। শইকীয়াই নিজে মোক কৈছে। একো কাম-বন নাই, ল’ৰা-ছোৱালীবোৰে নাখাই মৰে কাৰণেই শইকীয়াই তেওঁক ডেবশ টকা দৰ্মহা দি কাম চাবৰ কাৰণে বাখিছিল, কিন্তু



হিচাপত বহুতো কিবাকিবি বেমেজালি কৰাৰ কাৰণে এৰি দিছে। বিতৃষ্ণাত মুখখন বিকৃত কৰি শইকীয়াই মোক কৈছিল, “কি হব এই মানুহজনৰ? এনেভাৱে চলিবলৈ আবন্ত কৰিলে যেন তেৱেঁই মালিক। কেম্পত কি খোৱা-বোৱাৰ ধুম। তথাপিও মই সহ কৰি আছিলোঁ। পিছে চোৰাকৈ পি. ডব্লিউ. ডি.য়ে দিয়া চিমেণ্ট বিক্ৰী কৰিবলৈ আবন্ত কৰিলে। নাই, এনে মানুহক কামত বাখিব নোৱাৰি। বদনাম হব মোৰহে। খেদাই দিলোঁ। মানুহৰ আগত কৈ ফুৰে মই তেওঁক ঠগিলোঁ বুলি।”

হঠাতে ব্ৰজেনদাৰ মুখখন কোঁচ খাই গ’ল। কন্দাৰ আগতে মানুহৰ মুখৰ যেনে ভাব হয় তেনেকুৱা। মই অত্যন্ত ভীতিগ্ৰস্ত হৈ পৰিলোঁ। কান্দিবই নেকি? লাজ, হতাশা আৰু ক্ষোভ সকলোবোৰ অনুভূতি লগ লাগি তেওঁৰ গোটেই মুখখন বিকৃত কৰি পেলালে। মই চকু ঘূৰাই আনিলোঁ। ঈৰ্ষা আৰু ঘৃণা তেওঁৰ চকুত নগ্নভাৱে জিলিকি উঠিছে। নিজক চম্ভালি তেওঁ ককণভাৱে কলে, “একো উপায় নাই ভাই। শেষ চেষ্টা হিচাপে তোৰ তালৈকে আহিছিলোঁ। তোৰ বোৱেবৰ গল-ব্লাডাৰত পাথৰ হৈছে। অপাৰেচন নকৰিলে নাৰাচে। কেতিয়াবাই কৰিব লাগিছিল। হাতত এটা পইচা নাই। ক’ববাৰ-পৰা বোগাব কৰি দে। হাতত নাথাকিলেও তইতৰ পক্ষে দুই-চাৰি শ টকা যোগাব কৰি দিয়া একো টান কথাই নহয়।”

ব্ৰজেনদাই মোক মোৰ আগৰ উক্তিব বান্ধবপৰা ফালৰি কাটি ওলাবৰ এটা বাট দেখুৱাই দিলে। উপায় নাই। ময়ো সেই বাটেৰে আগবাঢ়িলোঁ।

“চাওঁচোন কি কৰিব পাৰোঁ। এতিয়াতো নহব। তুমি আবেলি এপাক আহিব পাৰিবা নে।”

“কিয় নোৱাৰিম? আহিবই লাগিব। তোৰ ল’ৰা দুটা ক’ত?”

“তেওঁ মাকৰ ঘৰলৈ গৈছে। আহিব দুই-এদিনৰ ভিতৰতে।”

“স্কুলত দিছ নে নাই? কিমান ডাঙৰ হ’লনো? তয়ো ঘৰৰ ফালে যোৱা একৰকম বাদেই দিছ।” ইত্যাদি ইত্যাদি।

ব্ৰজেনদাই আকৌ অনৰ্গল কথা কৈ আমাৰ ছয়োজনৰ মাজত অলপ আগতে টকা-পইচাৰ কথা লৈ হৈ যোৱা ধস্তাধস্তিৰ চিন ঢাকিবৰ চেষ্টা কৰিলে। মই হাৰিলোঁ। কিন্তু উপায় নাই। ছাত্ৰ অৱস্থাত মোৰ ঘৰৰ অৱস্থা ভাল নাছিল, মানে বৰ বেয়াই আছিল। ব্ৰজেনদাৰ হাতত তেতিয়া টকা আছিল। তেওঁ নিজেই মোৰ খবৰ কৰি উপাচি মোক দৰকাৰ মতে মাজে-সময়ে টকা ধাবলৈ দিছিল। মই অৱশ্যে ঘূৰাই দিছোঁ। তেতিয়া মোৰ আগত আছিল ভৱিষ্যৎ। বৰ্তমান ব্ৰজেনদাৰ সপক্ষে আছে অতীত। মই যে হাৰিম, জনা কথা।

মনত আছে বেঙ্কৰপৰা তুলি ব্ৰজেনদাক তিনি শ টকা দিছিলোঁ। ব্ৰজেনদাই নোচোৱাকৈয়ে টকাখিনি জেপত ভৰাই নানাধৰণৰ কথা পাতি আছিল। বাতি বোধহয় মোৰ তাতে ভাতো খালে। ব্ৰজেনদাই আজিলৈকে সেই টকা মোক ঘূৰাই দিয়া নাই। ময়ো বিচৰা নাই। নাপাওঁ বুলি জানিয়েই দিছিলোঁ। বোৰ অপাৰেচন নহ’ল। আগতেই ঢুকাল। দুৰ্বল শৰীৰক নানা ব্যাধিয়ে আগুৰি ধৰিছিল। হাৰ্টফেল কৰিলে। ব্ৰজেনদাৰ অৱস্থা আৰু বেয়া হৈছে। মাজতে হেনো মৰাপাটৰ কাৰবাৰ কৰিছিল। কাৰবাৰ মানে আচলতে এজন মাৰোৱাৰী মহাজনৰ হৈ গাৰ্ৰৰপৰা মৰাপাট কিনিছিল। তাতো হেনো কিবা গুণ্ডগোল লগালে। এই ধৰণৰ কথা। মোৰ টকাখিনিৰ কথা মই পাহৰিয়ে গৈছিলোঁ। মাজতে কেইবাবাৰো ব্ৰজেনদাক লগ পালেই মোৰ টকাখিনি অলপতে ফিৰাই দিব বুলি তেৱেঁই মাজে-সময়ে সোঁৱৰাই দিছিল। মই অতীতৰ ধাৰণা অলপ প্ৰতিদান দিছোঁ—এই ধৰণে লৈছোঁ। আৰু তেওঁতো মোৰপৰা ভিক্ষা লোৱা নাই, পাৰিলেই সৃজিব। কাজেই এই লৈ ছয়োপক্ষৰ মাজত কোনো অস্বাস্থ্যৰ সৃষ্টি হোৱা নাছিল।

ব্ৰজেন বকুৱা হ’ল আমাৰ গাৰ্ৰৰ গোবিন্দ জেঠাৰ ল’ৰা। একে চুবুৰীৰে। তেনে একো সম্বন্ধ নাই। একে গাৰ্ৰৰে একেলগে ডাঙৰ-



দীঘল হোৱা স্বজাতি মানুহ। মই তেওঁক দাদা বুলি মাতেঁ, ইফালে তেওঁৰ ল'ৰা-ছোৱালীয়ে মোক দাদা বুলি মাতে। এই, আক কি?

গোবিন্দ জেঠা যথেষ্ট প্ৰতাপশালী মানুহ আছিল। ধান-চাউলৰ কাৰবাৰ কৰি প্ৰচুৰ টকা আৰ্জিছিল। সেইখণ্ডত চহকী মানুহ বুলি জনাজাত আছিল। ব্ৰজেনদা ঘৰৰ একমাত্ৰ সন্তান। সেই কাৰণে সকলোপৰা তেওঁ বৰ আলসুৱা আছিল। চহৰৰ কলেজত পঢ়িবলৈ গৈ কেইদিনমানৰ পিচতে ঘৰলৈ উভতি আহিল। আক নগ'ল। হোষ্টেলৰ মোটা চাউলৰ ভাত, আক যিহে খায়ন, সেইবোৰ খাই তেওঁ তিষ্ঠিব নোৱাৰে। জহা চাউলৰ ভাত খাবৰ কাৰণে পঢ়া এবিলে, আক পঢ়া এবিলে কাৰণে এতিয়া ভাতকে নোপোৱা হৈছে।

হঠাতে গোবিন্দ জেঠা ঢুকাল। মই তেতিয়া ক্লাছ নাইন নে টেনত। টকা-পইচা যথেষ্ট বাধি গৈছিল। আগৰ কাৰবাৰ চলাই থকাহলে ব্ৰজেনদাই ভালকৈয়ে চলি থাকিব পাৰিলেহেতেন। কিন্তু ব্ৰজেনদাই ধান-চাউলৰ কাৰবাৰত হাতকে নিদিলে। বৰ পুৰণি ধৰণৰ কাৰবাৰ। আভিজাত্য নাই।

তেওঁ কাপোৰৰ দোকান দিলে। চহৰৰপৰা দামী দামী কাপোৰ আনি চহৰৰ ধৰণেৰে ধো-কেচেৰে দোকান সজালে। গাৱঁত এইবোৰ দামী কাপোৰ কিনে কোনে? বিক্ৰী নোহোৱা নহয়, বিক্ৰী হ'ল কিন্তু বাকীত। ব্ৰজেনদা লোকৰ ঘৰে ঘৰে বাকী সাধি ফুৰা মানুহ নহয়। দোকান উঠি গ'ল। ভালেখিনি টকা নষ্ট হ'ল।

বাকী টকাখিনিৰে তেওঁ এখন ট্ৰাক কিনিলে। ড্ৰাইভাৰৰ ওপৰতে নিৰ্ভৰ। লাভ একো নাই। কিবা মেৰামতি কৰিব লগা হলে ঘৰৰপৰাহে টকা দিবলগীয়া হয়। লাহে লাহে ট্ৰাকখনৰ প্ৰতিও তেওঁৰ মন-কাণ নোহোৱা হ'ল। ক'ববাৰ দুবৈৰ পাহাৰী বাটত গৈ ট্ৰাকখন মাজ-বাটতে বেয়া হৈ থাকিল। তেনেকৈয়ে থাকিল গোটেই বাৰিষাটো বাটতে পৰি। তেনেকৈ থাকোঁতে ট্ৰাকৰ বডিৰ ফাকেৰে গছ গজিল। পাৰ্টচ্‌বোৰো নোহোৱা হবলৈ ধৰিলে এটা-এটাকৈ। শেষত তেনে

অৱস্থাতে নাম আত্ৰ দামতে মাৰোৱাৰী মহাজন এজনৰ তাত বিক্ৰী কৰি তেওঁ যেনিবা মুক্তি পালে।

এনেকৈয়ে টকা-পইচা নাথাকিলেও পুৰণি আভিজাত্যবোধ তেওঁৰ পুৰাদমে থাকি গ'ল। সৰু-সুৰা সাধাৰণ কাম কৰিবলৈ গলে তেওঁৰ সম্মানত আঘাত লাগে; কিন্তু ভাল ডাঙৰ কাম কিবা কৰাৰ শিক্ষা, সামৰ্থ্য আৰু যোগ্যতা কোনোটোৱেই নাই। পিচত অৱস্থাৰ হেঁচাত সৰু কাম আৰু ডাঙৰ বাক্য তেওঁৰ সম্বল হ'ল।

এনেকৈয়ে চলি আছে। ময়েই বুঢ়া হ'লোঁ। মূৰৰ চুলি পকিবলৈ আৰম্ভ কৰিছে। ব্ৰজেনদা মোতকৈ সাত-আঠ বছৰে ডাঙৰ। এই বয়সত আক ক'তনো কি কৰিব? এনেকৈয়ে চলিব। ব্ৰজেনদাৰ ডাঙৰজন ল'ৰা সমীৰ। তাৰো একো নহ'ল। মদ-ভাঙো খায় বুলি শুনিছোঁ। ঘৰৰ লগত সম্বন্ধ নাই। একো খবৰো নলয়, নিদিয়ো। কেতিয়াবা কাৰোবাৰ মুখত খবৰ আহে, নগাৱঁত ট্ৰাকৰ হেণ্ডিমেণৰ কাম কৰিছে। কিছুদিন পিচতে তেজপুৰৰ ফালে কোনোবা চিনাকি মানুহে বাছৰ ড্ৰাইভাৰ হৈ থকা দেখা পালে বোলে। শেহতীয়া বাতৰি মতে ডিব্ৰুগড়ৰ কাষৰ চাহ-বাগিচা এখনত ফিটাৰৰ কাম কৰি আছে।

সিবাৰ গাৱঁৰ ঘৰলৈ যাওঁতে শুনিছোঁ ব্ৰজেনদাৰ অসুখ। হাপানি-কাহ আগৰপৰাই আছিল। এতিয়া হেনো বেছি হৈছে। সন্ধিয়া খবৰ লবলৈ গ'লোঁ। ঘৰৰ অৱস্থা শোচনীয়। চল্লিশ বছৰৰ আগতে গোবিন্দ জেঠায়ে বন্ধা ঘৰ। আগৰ দিনৰ প্ৰকাণ্ড খুটি পুতি বন্ধা বিৰাট ঘৰ। খুটাৰ গুৰিবোৰ উয়ে খাই তৰ ফালে একো নোহোৱা কৰিছে। গোটেই ঘৰটো একফালে কাটি হৈ আছে। কেতিয়া বাগৰি পৰে ঠিক নাই। বেৰ চেৰ ভাগি আছে, ইচ্ছা কৰিলেই চোৰ সোমাব পাৰে। অৱশ্যে চোৰে লব পৰা বস্তু ঘৰত যে কিবা আছে সন্দেহ।

বাহিৰৰ কোঠাটোত তিনিজন ডেকা ল'ৰা বহি ভিতৰৰ ফালে যোৱাৰ ছুৱাবডলিত থিয় হৈ থকা ছোৱালী এজনীৰ লগত কথা পাতি



আছে। বুজিলো এইজনীয়েই মিনতি, ব্রজেনদাৰ ছোৱালী। মাজতে বহুত দিন দেখা নাই। বেছ ডাঙৰ হৈছে। ধুনীয়াজনী হৈ উঠিছে। ধুনীয়াৰ কথা ঠিক কব নোৱাৰোঁ কিন্তু প্ৰথমতেই চকুত পৰে ছোৱালী-জনীৰ অতুলনীয় কমনীয়তা। শাস্ত, স্নিগ্ধ, লাজুকী কোমলতা। ছোৱালীজনীয়ে মোক দেখি মাত লগালে—“আহক, দেউতাৰ গা ভাল নাই। শুই আছে, ভিতৰলৈ আহক।” মই ছুৱাবমুখৰপৰা কলোঁ—“মোক চিনি পাইছা নে?” ছোৱালীজনীয়ে লাজুকী হাঁহি মাৰি কলে, “পাইছো। হাঁহিখিনি অত্যন্ত স্নিগ্ধ আৰু কোমল। ল’ৰাকেইটাক দেখি মোৰ কিন্তু ভুক কৌচ খাই গ’ল। ঘৰত অইন মানুহ কোনো নাই। ব্রজেনদা অসুখত বিচনাত পৰি আছে। ভালে থাকিলেও নো কি? ক’ত ঘূৰি ফুৰে, কেতিয়া ঘৰলৈ আহে, কি পাত্ৰা? গাভৰু ছোৱালী থকা ঘৰত বাতিখন কি এইবোৰ ডেকা ল’ৰাৰ আড্ডা। মানুহৰ এটা দায়িত্ব-জ্ঞান থকা উচিত। ব্রজেনদাৰ ওপৰত মোৰ বিৰক্তি বাঢ়ি গ’ল।

মই ভিতৰত সোমোৱাৰ লগে লগে ল’ৰাকেইজনে, “মিনতি আমি যাওঁ দেই” বুলি গুচি গ’ল।

ব্রজেনদাৰ চেহেৰা সঁচাকৈয়ে বৰ বেয়া হৈছে। টানি টানি উশাহ লৈছে। কথা কওঁতে বেছ প্ৰয়াস কৰিব লগা হৈছে।

“ভুটু, আহিছ। বহ। তই ঘৰলৈ অহা খবৰ পাইছো।”

ঘৰৰ ভিতৰৰ পৰিস্থিতি অত্যন্ত অসহনীয়। মজিয়াৰ চিমেন্ট-প্লাষ্টাৰ উঠি গৈছে। এফালে ওখ হৈ আছে এফালে বহি গৈছে। বিচনাখনৰ অৱস্থা জৰাজীৰ্ণ। পুৰণি ঘৰৰ ভেকুৱা গোকটোও অস্বস্তিকৰ। মই ব্রজেনদাক সুধিলো, “কি চিকিৎসা কৰাইছা?”

ব্রজেনদাই বিৰক্তভাৱে কলে, “কিহৰ চিকিৎসা? মোৰ এনেকুৱা অসুখ হৈয়ে থাকে। ছুদিন পিচতে ভালো পাম। একো নহয়। কিহৰ চিকিৎসা কৰিব লাগিছে?”

সিদিনা ব্রজেনদাৰ তাত বেছিপৰ থকা নাছিলোঁ। ব্রজেনদাই

চাহ খোৱাৰ কথা কৈছিল। মিনতি লাজতে বঙা পৰি কৈছিল, “গাখীৰ নাই।” ব্রজেনদাই খং কৰি কলে, “ভবেন খুৰাৰ ঘৰৰপৰা অলপ গাখীৰ লৈ আহগৈ।”

“কিয় লাগিছে এই বাতিখন গাখীৰ আনিবলৈ যাবলৈ।” মোৰ মাতত বিৰক্তিখিনি বোধহয় ওলাই পৰিছিল। ব্রজেনদাই অস্বস্তিকৰ ভাৱে নিস্তেজ হৈ শুই থাকিল। অলপ পিচতে মই গুচি আহিলোঁ।

বাতি মোৰ ভালকৈ টোপনি নহ’ল। চহৰত ‘ফেনৰ’ তলত শোৱা অভ্যাস। গৰমত চটফটাই আছিলোঁ। টোপনি নাহিলে নানাৰকম চিন্তাই আগুৰি ধৰে। ঘূৰটো গৰম হৈ যায়। ব্রজেনদাৰ ঘৰত দেখা ল’ৰাকেইটাৰ ওপৰত খং উঠিল আৰু লগতে ব্রজেনদাৰ ওপৰতো। ব্রজেনদাৰ ঘৰত বান্দৰকেইটাৰ কি কাম? সিহঁতৰ লগৰ বন্ধু কোন আছে তাত? ফুলৰ নিচিনা—এৰা মিনতিৰ কথা মনত পৰাৰ লগে লগে মোৰ ফুলৰ কথা মনত পৰিল—কোমল ছোৱালীজনীক নষ্ট কৰাৰ মতলব। ব্রজেনদাৰে বা কি আকল? তেওঁ প্ৰশ্নয় নিদিলে তাত গৈ আড্ডা জমাবৰ সাহস কৰিব পাৰে নে?

ইয়াৰ পিচত ব্রজেনদা মোৰ তালৈ এদিন আহিল, টকাখিনি এতিয়া দিব নোৱাৰে বুলি খবৰটো দিবৰ কাৰণে। মানুহজন আৰু বুঢ়া হৈছে, আগতকৈ কথাও কম কয় যেন লাগিল। লোকৰ আগত নিজকে যোগ্যতাসম্পন্ন মানুহ বুলি দাঙি ধৰাৰ চেষ্টা কৰি থকাৰ শক্তি নাই। অথবা প্ৰয়াসটো বোধহয় অৰ্থহীন বুলি ধৰা পৰি গৈছে। এইবাৰ তেওঁ অহাত মই আতঙ্কগ্ৰস্ত হৈ উঠা নাই। তেওঁৰ প্ৰতি সন্মত প্ৰশ্নয়ৰ ভাব এটা হৈ মোৰ মনত বিস্তাৰ লাভ কৰিছে। তেওঁক বেছ চিন্তাগ্ৰস্ত যেন দেখা পালোঁ। কিবা এটা কথা আৰম্ভ কৰিলেও শেষ পৰ্য্যন্ত টানি লৈ যাবৰ শক্তি নাই। গোটেই জীৱনৰ অক্ষমতা, অসম্পূৰ্ণতা আৰু তাৰে মাজতে নিজৰ বীৰত্ব দেখুৱাবৰ নিষ্ফল অভিনয়ৰ ককণতাই তেওঁক যেন স্নান কৰি পেলাইছে। হঠাতে তেওঁ কৈ উঠিল—“ক’ৰপৰা দিওঁ তোৰ টকা? মিছাকৈ ভাও দি কি লাভ?



কোনোফালে এটা পইচা পাবৰ বাট নাই। পেটৰ ভাতকেইটা মোকোলোৱাই টান। অকলে হোৱাহলে একো কথাই নাছিল। বাটে-ঘাটে ক'বাত মৰি থাকিলে হয়। বচ, লেঠা মৰি গ'ল। ছোৱালী-জনীক লৈহে হৈছে কথা। বিয়া দিবৰ উপায় নাই। যাকে-তাকে দিবৰ মনো নাযায়। কিন্তু ভাল দৰা বিচাৰিলেই বা পাম ক'ত ? মিনতিক তইতো দেখিছ। পিছে অকল ছোৱালী চালেইতো নহব, মোৰ দৰে লোকাৰৰ ছোৱালীক ভাল দৰা এজনে বিয়া কৰিবলৈ ওলাবইবা কিয় ?" অলপ নিমাত থাকি ব্ৰজেনদাই কলে—“পঢ়াতো ভাল আছিল। ইমান কষ্টৰ মাজতো পঢ়ি এইবাৰ ফাষ্ট ডিভিজনত মেট্ৰিক পাহ কৰিছে। কলেজত পঢ়াম কেনেকৈ ? প্ৰশ্নই নুঠে। গাৰ্ৱৰ হাইস্কুলতে কোনো বকমে পঢ়ি আছিল। পঢ়াবও নোৱাৰিম, বিয়াও দিব নোৱাৰিলো।”

মই বেছ গৰম বোধ কৰিলোঁ। কেনখন বন্ধ হৈ আছিল। চলাই দিলোঁ। ব্ৰজেনদা আকৌ গভীৰ চিন্তাত বুৰ গ'ল। এইটোৱে অসহ। মোৰ লগত তেওঁৰ ভদ্ৰতা বজাই ৰাখি কথা কোৱাৰ সম্বন্ধ নে ? সুখ-দুখ আৰু সমস্যাৰ কথা কৈ যদি তেওঁ শান্তি পায় তেনেহলে নিমাত্তে থকাৰ প্ৰয়োজন কি ? হঠাতে জোৰ কৰি আটাইখিনি সঙ্কোচ ঠেলা মাৰি দি তেওঁ কলে—“মিনতিক তোৰ ইয়াতে ৰাখিব পাৰিবি ? ইয়াতে থাকি পঢ়িব।”

মই টক্ খাই উঠিলোঁ। ব্ৰজেনদাৰ লগত মোৰ সম্বন্ধ ধৰিলে আছে, নধৰিলে নাই। ছোৱালী এজনীৰ দায়িত্ব মই লম বুলি তেওঁ ভাবিব পাৰিলে কেনেকৈ ? আৰু মোৰ কথাতেতো নহব। পৰিবাৰকো সুধিব লাগিব। তেওঁ অহৈতুক জঞ্জাল এটা গাত পাতি লবলৈ যাব কিয় ? ব্ৰজেনদাৰ এয়েই দোষ। যাৰ লগত ভাল, খুব ভাল। যাক আপোন বুলি ভাবে তাক নিজৰ লগাতগা বুলিয়ে ভাবে। অপৰ পক্ষৰ প্ৰতিক্ৰিয়া কি ধৰণৰ হব পাৰে সেইখিনি বিশ্লেষণ কৰি নাটায়।

ব্ৰজেনদা সিদিনাই গুচি গ'ল কিন্তু মোক চিন্তাত পেলাই গ'ল।

সঁচা, ছোৱালীজনীক ঘৰত বহাই থোৱাটোও যুক্তিযুক্ত কথা নহয়। মধু মহাজনৰ ল'ৰা, আৰু বাকীবোৰক চিনিও নাপাওঁ, সিহঁতক ব্ৰজেনদাৰ ঘৰত আড্ডা মাৰি থকা মই নিজ চকুৰে দেখি আহিছোঁ। নিশ্চয় মতলব ভাল নহয়।

লীলাক কথাটো কলোঁ।

“পাগলৰ কাৰবাৰ দেখিছা নে ?”

“কি হ'ল ?”

“ব্ৰজেনদাই কি কলে জানা ? মিনতিক আমাৰ ইয়াতে ৰাখি কলেজত পঢ়ুৱাৰ কথা কলে।”

“আপুনি কি কলে ?”

“মই তৎক্ষণাত্ কি কম ? একো কোৱা নাই।”

“ভাবিবৰ কি আছে ? পঠিয়াবলৈ কওক। ইমান মৰম লগা ছোৱালীজনী ! পঢ়াৰ কাৰণে কি আগ্ৰহ। গাৰ্ৱলৈ গলে তাই মোৰ কাষতে আহি ঘূৰ্ ঘূৰ্ কৰি থাকে।”

মই অলপ আচৰিত হলোঁ। মোৰ পৰিবাৰে কোনোবাকম জঞ্জাল ভাল নাপায়। সিমান লগ বিচাৰি নুফুৰেও। ল'ৰা দুজন আৰু মোক লৈয়ে তেওঁ সন্তুষ্ট। মই তথাপিও কলোঁ, “ভাবি চোৱা, লোকৰ গাভৰু ছোৱালী এজনী ৰখাটো বৰ দায়িত্বৰ কথা। অৱশ্যে আমাৰ ঘৰত ডেকা ল'ৰা নাই। আমি কম বয়সত বিয়া কৰালে আমাৰ ছোৱালী তাইতকৈ ডাঙৰ হ'লহেতেন কিজানি।”

“সেইবোৰ বাজে কথা বাদ দিয়ক।” তেওঁ অলপ টানভাৱেই কলে। মই মনে মনে থাকিলোঁ।

মিনতিয়ে সহজভাৱে আমাৰ ঘৰৰ লগত নিজকে খাপ খুৱাই ললে। দৰিদ্ৰ অৱস্থাৰ ল'ৰা-ছোৱালীৰ উগ্ৰ আত্মনচেতন বোধ আৰু প্ৰতিৰক্ষামূলক মনোভাৱ তাইৰ নাছিল। সহজভাৱে মিলি গ'ল।

ইয়াৰ পিচত ব্ৰজেনদা ঘনাই ঘনাই আহিবলৈ আৰম্ভ কৰিলে। মাজে-সময়ে দুই-এক দিন থাকিবও ধৰিলে। আমি একো বিৰক্তি



বোধ কৰা নাই। মানুহজনৰ প্ৰতি মই আন্তৰিক সহানুভূতি এটা বোধ কৰিছিলোঁ। আজিকালি তেওঁ নিজৰ অৱস্থাটো সহজভাৱে মানি লৈছে। অসুখটোও বেছি হৈছে। শেষত তেওঁ মোৰ তাতেই স্থায়ীভাৱে থাকিবলৈ আবদ্ধ কৰিলে। অৱশ্যে তেওঁ যিমান পাৰে নিজকে সজুচি কৰি ৰাখিছিল। এফালে সৰু কোঠা এটাত তেওঁ থাকিবলৈ ললে। একে ঘৰতে থাকিও তেওঁ আমাৰ মাজৰপৰা আঁতৰি ব'ল। কোঠাটোতে সোমাই থাকে। বাগানৰ মালী, গাড়ীৰ ড্ৰাইভাৰ এইবোৰৰ লগত মাজে-সময়ে কথা পাতে। খাবৰ সময়তো আমাৰ লগত নবহি আগতে পাকঘৰতে খাই লয়। আমি আপত্তি কৰাত কিবা এটা অজুহাত দেখুৱাইছিল, মনত নাই। অকল আমাৰ লগতে নহয়, মিনতিৰ লগতো তেওঁৰ সম্বন্ধ নোহোৱা যেন হৈছিল। মিনতিকো তেওঁ একবকম এবাই চলিছিল। চেষ্টাকৃতভাৱে নহয়। যেন মিনতি সম্বন্ধেও তেওঁ সম্পূৰ্ণ উদাসীন। আমি মাতি আনিলেও তেওঁ মনে মনে বহি থকি অলপ পিচতে কিবা এটা চেলু উলিয়াই নিজৰ কোঠাটোলৈ গুচ যায়।

এনেতে তেওঁৰ অসুখ বেছি হ'ল। খবৰ লওঁতে একো হোৱা নাই বুলি কলে। এনেয়ে গাটো অলপ ভাল লগা নাই। মই বুজি পালোঁ অসুখ টান। ডাক্তৰেও তাকে কলে। ল'ৰাৰ খবৰ সোধাত ব্ৰজেনদাই তাৰ ঠিকনা নেজানে বুলি কলে।

ডাক্তৰে চাই যোৱাৰ পিচত তেওঁ কলে, “কিয়নো ব্যস্ত হৈছ? মৰোঁ যদি মৰিম। ইমান দিনে জীয়াই থাকি কিনো কৰিলোঁ। ছোৱালীজনী তোৰ তাতে আছে, ভালেই আছে। গাৱঁৰ মাটি-বাৰী শইকীয়াৰ তাত বন্ধকত আছে, তেৱেঁ লব।” কৰণ এটা হাঁহি মাৰি কলে, “শইকীয়াই মই চিমেন্ট চুৰ কৰিছোঁ বুলি ছলশুলখন লগালে। তেওঁ নিজে শ-শ বস্তা চিমেন্ট মাৰি পকীঘৰ সজালে। মই দুই বস্তা চিমেন্ট ভনে খুৰাক দিছিলোঁ। ভুল হৈছে, মানো। দিয়াৰ মোৰ অধিকাৰ নাছিল। পিছে বিক্ৰী কৰা নাছিলোঁ, এনেয়ে দিছিলোঁ।

কুঁৱাৰ কাষখিনি পিছল হৈ ভৰি দিব নোৱাৰা হৈছিল। খুবী পৰি এদিন কঁকালত দুখ পালে। কাষখিনি বন্ধাই লবৰ কাৰণে দুই বস্তা চিমেন্ট দিছিলোঁ।” মই কলোঁ, “বাদ দিয়া এইবোৰ পুৰণি কথা। কিয় এইবোৰ কথা ভাবি মনটো বেয়া কৰিছা?”

“নাই, মই দুখ কৰা নাই। এনেয়ে কৈছোঁ। গোটেই জীৱন অশ্ৰদ্ধা আৰু অপমান পাই আহিছোঁ। মোক দেখিলেই মানুহ বিবৰ্ত্ত হৈছিল। তয়ো হৈছিলি।”

কিবা প্ৰতিবাদ কৰিব খোজাত তেওঁ কলে, “নাই, তোক মই দোষ দিয়া নাই। হবৰ কথাই। ময়ো বুজিও বুজাৰ ভাও ধৰি আছিলোঁ। মহলে জীয়াই থাকিলোহেতেন কেনেকৈ? এতিয়া আৰু অভিনয় কৰি যোৱাৰ ইচ্ছাও নাই, শক্তিও নাই। ছোৱালীজনীৰ ভাৰ ওই লৈছ। নিশ্চিত হৈ মৰিব পাৰো।

মোৰ ওপৰত ব্ৰজেনদাৰ প্ৰত্যয় দেখি অভিভূত হৈ পৰিলোঁ। কেইদিনমানৰ পিচতে ব্ৰজেনদা ঢুকাল। আমাৰ ঘৰখনেই মিনতিৰ নিজা ঘৰ হৈ পৰিল। আগতেই তাই নিজৰ ঘৰৰ দৰে আছিল, এতিয়া অৱস্থায়ো বাধ্য কৰিলে।

মিনতিৰ বি. এ. পৰীক্ষাৰ কেইদিনমান আগতে হঠাতে এদিন সমীৰ আমাৰ ঘৰত ওলালহি। লীলাই থাকিবলৈ কলে। থাকিল। মিনতিয়ে সমীৰক নিসঙ্কোচে সোধপোছ কৰিলে। খাবৰ সময়ত তায়ে জোৰ কৰি ইটো-সিটো খাবলৈ দিলে। পিচদিনা সমীৰ বহুত ৰাতি ঘৰলৈ উভতিল। আহিয়েই যথেষ্ট গান্ধীৰ্য্য সহকাৰে মোক কলে, কালিলৈ ৰাতিপুৱাই সি যাব। মিনতিকো লগতে লৈ যাব। সস্তীয়া মদ খাই আহিছে। উৎকট গোল্ক ওলাইছে। এতিয়া তাৰ লগত তৰ্ক কৰি লাভ নাই। কলোঁ, “বহুত ৰাতি হৈছে। এতিয়া খাইবই লোৱা। কালিলৈ ৰাতিপুৱা কথা হয়।” সি মুখখন অসন্তৰ ৰকমে বিকৃত কৰি কলে, “এওঁ দয়াৰ সাগৰ ওলাইছে। ধুনীয়া ছোৱালী হাতত পৰিলে সকলোৱে দয়াৰ সাগৰ হয়।” লগতে মিনতি সম্বন্ধে



মোৰ আচল উদ্দেশ্য কি সেই বিষয়ে এটা অত্যন্ত অশ্লীল মন্তব্য কৰিলে। মোৰ উচিত আছিল তাৰ গালত প্ৰকাণ্ড এটা চৰ মাৰি দিয়াটোৱে। কিন্তু মোৰ বয়স বঢ়াৰ লগে লগে 'ব্লাড-প্ৰেচাৰ' অলপ বাঢ়ি আহিছিল। মই এটা অধিব-অধিব ভাব বোধ কৰিলোঁ। গোটেই কোঠাটো মোৰ চকুৰ আগত দুলিৰলৈ আবন্ত কৰিলে।

মই ধপ্ ধপ্ কৰি চোফাখনত কোনোবাকমে বহি আতঙ্কপূৰ্ণ বিহ্বল দৃষ্টিৰে সমীৰৰ ফলে চাই থাকিলোঁ। সমীৰ অহালৈ লীলা আৰু মিনতিও বাট চাই আছিল। সমীৰ অহা গম পাই লীলাই শোৱা-কোঠা আৰু মিনতিয়ে তাইৰ পঢ়া কোঠাৰপৰা ইতিমধ্যে আহি ওলাইছে। মিনতি স্তব্ধ হৈ ছুৱাবমুখতে শিলৰ মূৰ্তিৰ নিচিনাকৈ থিয় হৈ থাকিল। লীলাই ল'ৰালৰিকৈ মোৰ কাষলৈ আহি মোৰ কান্ধত এখন হাত ৰাখি সমীৰৰ ফালে চাই অসন্তৰ বকমৰ শান্ত স্বৰে কলে, "সমীৰ, এওঁৰ গা ভাল নাই। তোমাৰ যি কবলগা আছে কালিলৈ পুৱা কবা। পিছে মই মিনতিক তোমাৰ লগত এৰি নিদিওঁ। তুমি যি কৰিব পাৰা কৰিবা।" বোধহয় মোৰ অৱস্থা দেখি অথবা লীলাৰ শান্ত কিন্তু স্পষ্ট মাত শুনি সমীৰ অলপ অপ্রস্তুত হৈ পৰিছে। বাক সি এতিয়াই গুচি যাব। কিন্তু সিও সহজ মানুহ নহয়। ভালকৈ চাই লব। লীলাই কঠিন মাতেৰে কলে, "ভাল কথা। যোৱা তুমি এতিয়াই গুচি যোৱা। যি পাৰা কৰিবা।" সমীৰে ভোৰ-ভোৰাই গোৰ মাৰি ছুৱাবখন খুলি গুচি গ'ল।

মই অলপ প্ৰকৃতিস্থ হৈ লীলাক কলোঁ, "এই বাতখন ক'ত ওলাই গ'ল? ক'ত থাকিব?" লীলাই কলে, "এইবোৰ ল'ৰাৰ আৰু বাত-বেৰাতি। য'ত গৈ মৰে মৰকগৈ। আপোনাৰ সেইবোৰ কথা ভবাৰ দৰ্কাৰ নাই।"

মিনতি ছুৱাবমুখতে থৰ লাগি বৈ আছিল। প্ৰায় সম্বিত নোহোৱা অৱস্থা। লীলাই তাইক হাতত ধৰি লৈ তাইৰ কোঠালীত থৈ আহিল।

সমীৰ আৰু ইফালমুৱা হোৱা নাই। কোনো খবৰো লোৱা নাই। সমীৰ গুচি গ'ল, কিন্তু লীলা, মিনতি আৰু মোৰ মাজত স্বচ্ছ আৰু কঠিন কেইখনমান দেৱাল তুলি দি গ'ল। আমি পৰস্পৰে পৰস্পৰক দেখা পাই থাকিলোঁ, হাঁহিমাতি কথা পাতি থাকিলোঁ, কিন্তু কোনেও কাকো স্পৰ্শ কৰিব নোৱাৰা হলোঁ। দেৱালৰ গাত আঘাত লগাব ভয়তে আমাৰ মাজত আড়ষ্টতাৰ ভাব এটা দেখা দিলে।

মিনতিয়ে বি. এ. পাছ কৰিলে। পৰীক্ষাৰ ফল খুব ভাল নহ'ল। বেয়াও নহ'ল। ঠিক আছে, এম. এ. পঢ়িব। নাম লগাবৰ কাৰণে তাইক সময়মতে দৰ্খাস্ত দিবলৈ কলোঁ। একো নামাভিলে।

লীলাই মোক কলে, তাই হেনো এম. এ. ক্লাচত নাম নলগায়। আচৰিত হৈ সুধিলো, "কিয়?"

"তাই কৈছে জয়ন্ত বিলাতলৈ যোৱাৰ আগতে বিয়া কৰাই তাইকো লৈ যাব।"

"কি বিয়া? কেতিয়া ঠিক হ'ল? কি কথা এইবোৰ? তাৰ মানে প্ৰেম। কেতিয়া পৰিলে? তাইক মই বৰ ভাল ছোৱালী বুলি ভাবি আছিলোঁ। তলে তলে এই কথা।"

লীলাই শান্তভাৱে কলে, "আপুনি ইমান উত্তেজিত হৈ উঠিছে কিয়? জয়ন্তই যে বিয়া কৰাব খুজিছে তাইৰ ভাগ্যৰ কথা। আপুনি চেষ্টা কৰিলেও জয়ন্তৰ দৰে ভাল দৰা এজন যোগাব কৰিব পাৰিব জানো?"

ঠিক, ঠিক, সঁচা কথা। ভাল কথা। কথাখিনি মোৰ বোধগম্য হ'ল। কলো, "ঠিকেই তো।"

মিনতিৰ বিয়া হ'ল। বেছি আড়ম্বৰ কৰা নহ'ল। মিনতিয়ে হাক দিলে। লীলায়ো তাইক সমৰ্থন কৰিলে। বিয়াখন ভালে ভালে হৈ গ'ল। জয়ন্ত ইঞ্জিনিয়াৰিঙৰ নামকৰা ছাত্ৰ। সৎচৰিত্ৰ, ভদ্ৰ। মিনতিৰ এটা গতি লাগিল। আনন্দৰ কথা।

আমাৰ সকলোৰে মনবোৰ বেয়া হ'ল। হাজাৰে হওক, ইমান



দিনে নিজৰ ঘৰৰ নিচিনাকৈ আছিল। দুখ বৰ বেছিকৈয়ে লাগিল। ভনী নহয়, কণা নহয়, পূজাত, বিহু, উৎসৱে-আনন্দে কিহৰ দাবী লৈ তাই সমনে আকৌ আমাৰ ঘৰলৈ আহিব? কোন অবিচ্ছেদ্য সূত্ৰ অনুসৰণ কৰি তাই আনন্দৰ মূৰ্ছনাত বা বেদনাৰ উদ্বেলতাত আমাৰ পদূলিমুখত থিয় হৈ হৃদয়াবেগ বিলাই দিবৰ প্ৰেৰণা আৰু সঙ্কেত পাব?

মোৰ বয়সৰ লগে লগে ব্লাড প্ৰেচাৰ অলপ বাঢ়িছে। হাৰ্টৰো অলপ অসুখ দেখা দিছে। ঘৰত থকা সময়খিনি হৈ-চৈ নকৰাকৈ প্ৰায়ে কিতাপ এখন লৈ চুপ-চাপ পঢ়ি থাকোঁ।

মিনতিয়ে বিলাতলৈ যোৱাৰ আগতে আমাৰ তালৈ আহি মোক ভৰিত ধৰি সেৱা কৰি হুকুকাই কান্দিলে। আশীৰ্বাদ কৰি কলোঁ, “পাগল নেকি! কান্দিবলগা কি হৈছে?”

তাইবতৌ কন্দাৰ কথা নহয়। অনিশ্চিত পথ পৰিক্ৰমাৰ অন্তত তাই নিশ্চিত আশ্ৰয় পাইছে। দুৰ্যোগৰ দিনত ভাহি যোৱা নাছিল। ভুব এখনত থাকিবলৈ পাইছিল। ঠিকেই। কিন্তু এতিয়া তাই কুল পাইছেহি। আনন্দৰ কথা। বেদনাৰ উৎস তাইৰ বুকুৰ মাজত থকাৰ কথা নহয়। এইয়া কি তেনেহলে আমাৰ হৃদয়ৰে বেদনাৰ প্ৰতিধ্বনি?

এক, দুই, তিনি—কোনে গণি যায়? দিন পাৰ হৈ গৈ আছে। ল’ৰা ছটা ডাঙৰ হৈ আহিছে। লীলাই ল’ৰা ছটা আৰু মোক লৈ বিভোৰ হৈ আছে। মোৰ চুলি প্ৰায় গোটেইখিনি পকি গৈছে। ব্লাড-প্ৰেচাৰ বাঢ়িছে।

লীলাৰ কেইদিনমানৰপৰা চকুৰ কিবা অসুখ হৈছে বুলি কৈ আছিল। ডাক্তৰে তেনে একো নাই বুলি কলে। মই ধেমালি কৰি লীলাক কলোঁ, “আচলতে তুমি মোক দেখিব নোৱাৰা হৈছা। এইটো তোমাৰ অৱচেতন মনৰ মানসিক প্ৰতিক্ৰিয়া।”

সাধাৰণতে লীলাৰ লগত ধেমালি কৰি কথা নাপাতোঁ। কথাষাৰ কৈ মোৰ নিজৰ কিবা অস্বস্তি লগা যেন পালোঁ। লীলাই স্থিৰ দৃষ্টিৰে

মোৰ ফালে চাই কলে, “কোনে কাক দেখিব নোৱাৰে, মই জানো। আপুনি কব নালাগে।”

মই অপ্রস্তুত হৈ সুধিলোঁ, “কি কৈছা?”

লীলাক কেতিয়াও উত্তেজিত হৈ উঠা দেখা নাছিলোঁ। আজি তেওঁ অসম্ভৱ বকমে অস্থিৰ হৈ উঠিল।

“ঠিকেই কৈছোঁ। আপুনি যে মোক ভাল নাপায় মই ভালকৈছে জানো।”

মই বিপন্নভাৱে পুনৰায় সুধিলোঁ, “কি কৈছা?” লীলাই কলে, “আপুনি যে মোক মৰম নকৰে তেনে নহয়, কিন্তু ভাল নাপায়। আপুনি এজনকহে ভাল পায়। এজনৰ স্মৃতিৰ সুৰতি আপোনাৰ গোটেই হৃদয়তে বিয়পি আছে। আপোনাৰ সমস্ত অনুভূতি মিনতিয়ে আচ্ছন্ন কৰি ৰাখিছে।”

লীলাই মুখখন ঘূৰাই জোৰ কৰি ওঁঠ কামুৰি ঠেলি উঠা কান্দোনাৰ বেগ দমন কৰাৰ চেষ্টা কৰিলে। নোৱাৰিলে। হুকুকাই কান্দি দিলে। মই স্তব্ধ হৈ বুলোঁ। কি নিদাক্ষণ অভিযোগ। কি অসম্ভৱ কথা।

ব্ৰজেনদাই পৰম নিৰ্ভৰতাত মোৰ ওপৰত মিনতিৰ ভাৰ এৰি থৈ নিশ্চিতভাৱে সিপাৰলৈ যাত্ৰা কৰিলে। সমীৰে বিকৃত ঈৰ্ষাৰ জ্বলনত জ্বলি মোক কদৰ্যাভাৱে অপমান কৰিলে। তেওঁলোকেও কি একে ধৰণৰ কথাৰে ভাবি লৈছিল? আৰু লীলায়ো আজি এই কথা লৈ অভিযোগ কৰিলে। আশ্চৰ্য্য! এই তিনিজনেই মিনতিৰ ওচৰ সম্বন্ধীয় আত্মীয়। দুইজন আত্মীয়তাৰ দাবীত আৰু লীলা চেনেহৰ দাবীত। তথাপিও আচৰিত! নহয়, ছিঃ। মইতো জনাত মিনতিক কেতিয়াও কোনো বেয়া চকুৰে চোৱা নাছিলোঁ, নে মই নিজৰ মনৰ অৱস্থাক চিনি লবলৈ অস্বীকাৰ কৰি আহিছোঁ? নহয়। কি এই-বোৰ বাজে কথা। চিন্তিতভাৱে মই তলমূৰ কৰি বাহিৰলৈ ওলাই গলোঁ।